

“కావలయును: —

సంస్కర్తలు.

పరసంస్కర్తలు కాదు : ఆత్మసంస్కర్తలే.

విశ్వవిద్యాలయ పట్టభద్రులు కారు;  
జితాహంకార పట్టభద్రులు.

వయస్సు:—ఆత్మానందయానము.

జీతము:—బ్రహ్మైక్యము.

వెంటనే దరఖాస్తు పంపుడు:—

దీనయాచనాస్తోత్రములతో, గాదు,

అఖండాత్మనిశ్చయముతో.

విశ్వశాసనకర్త

నీ ఆత్మస్వరూపము

అగు పరమాత్ముని సన్నిధికి.

ఓం !

ఓం !!


ఓం !!!

—రామతీర్థస్వామి.

# విషయ సూచిక

విషయము :

1. పరిచయవాక్యములు	...	5
2. తొలిపలుకు	...	7
3. జననము	...	11
4. బాల్యదశ	...	15
5. కళాకాలాదినములు	...	19
6. విద్యార్థిదశ—రాముని లక్షణములు	...	28
7. రాముని బి. ఏ. ఎం. ఏ. తరగతులు	...	29
8. ఆంతరంగిక పరివర్తనము	...	35
9. రామునియుద్యోగము—కృష్ణభక్తి	...	39
10. రాముని సంసారత్యాగప్రయత్నములు	...	45
11. రామతీర్థవివేకానందులు	...	51
12. రామతీర్థనిపై వివేకానందుని ప్రభావము	...	57
13. రాముని హృషీవేళ హరిద్వారయాత్ర	...	62
14. రాముని సంసారత్యాగము	...	66
15. రామతీర్థస్వామి యరణ్యవాసానుభవములు	...	74
16. స్వదేశోద్ధారణ నిమిత్తము స్వామితపస్సు	...	80
17. రామతీర్థస్వామి జపానుయాత్ర	...	91
18. రామతీర్థస్వామి—ఆమెరికాజీవితము	...	99
19. రామతీర్థని ఆమెరికాజీవితము	...	104
20. సత్యాన్వేషణమార్గము	...	110
21. మాతృదేశాగమనము	...	116
22. భారతజాతి నిర్మాణము	...	128
23. నవీనహిందూమతకాఖ్యాసమన్వయము	...	132
24. పుష్కరలేఖలు	...	141
25. పశిష్టాశ్రమజీవనము	...	151
26. అరణ్యప్రసంగములు	...	160
27. నిర్మాణము	...	
28. గ్రూలీజులు	...	
29. స్వదేశ సర్వదేశ సందేశము; విమర్శ—విశ్వాశ్రమ	...	



## పరిచయ హాక్యములు

ఆనందము, సుఖము, స్వరాజ్యము, సామ్రాజ్యము, నిష్కామకర్మము, ధర్మము, జ్ఞానము, సత్యము, బ్రహ్మము, సర్వము పూర్వయోగము. ఆనందానుభవ మాత్మచుభవము. ఆత్మానుభవజ్ఞులు మహానుభావులు, విశ్వాత్ములు. మహాత్ముల దివ్యాత్మేతిహాసములు శ్రీవణయోగ్యములు, మనసయోగ్యములు, ధ్యానయోగ్యములు, సంకీర్తనయోగ్యములు. కామము దుఃఖప్రదము, బంధకము, సమ్మోహము. కామారాధన పరాయణులైన ఆధునిక ప్రపంచమునం దాత్మావలంబనపరాయణులైన త్యాగమూర్తుల పవిత్రజీవితములు మానవస్వాతంత్ర్యధర్మాభ్యుదయములకు వినియోగపడఁ గలవిధమును శ్రీరామమతీర్థస్వామి జీవితము విశదము చేయుచున్నది.

పాశ్చాత్యసంస్కార ప్రవాహమునందు మునిగి తేలుచున్న భారతీయులకు 19 వ శతాబ్దాంతమునం దాత్మసంస్కార సంస్కరణములను ప్రసాదించి కాపాడిన మహానుభావులందు శ్రీరామతీర్థస్వాములు చిరస్మరణీయులు. పరావలంబన పారతంత్ర్యవాతావరణములందు మునిగియున్న దేశమునం దాత్మావలంబనము స్వాతంత్ర్యవాతావరణములను వివిధజీవితరంగములందును వేదాంతసాధనమునఁ గల్పించిన మహానుభావుఁడు శ్రీరామతీర్థులు. బాల్యమునుండియును ఆత్మస్వాతంత్ర్యసిద్ధికి శ్రీరామతీర్థులనుభవించిన కష్టములును, చేసిన మహాత్యాగమును వారిమహత్త్వమునకు ప్రమాణములు. జ్ఞానసంపన్నులైన శ్రీరామతీర్థులకు కలిమిలేములు, పట్టణారణ్యవాసములు, సుఖదుఃఖములు, భూషణదూషణములు సమానములై బ్రహ్మవిద్యాప్రాప్తికి సాధనములైనవి. శ్రీరామతీర్థులు, భక్తిజ్ఞానవైరాగ్యములను బ్రహ్మసంద్రప్రాప్తికి జీవయాత్రయందు సార్థ

కముచేసి సనాతన నవీనవిజ్ఞానముల నేకముఖమున పురుషార్థ సిద్ధికి వినియోగింపవలసిన విధమును సువ్యక్తముచేసి భారతీయుల కృతజ్ఞతకు పాత్రతను బడసెను. శ్రీరామతీర్థులు స్వదేశములందును, విదేశములందును పూరించిన వేదాంతశంఖారావము వారినిరుపమాన వేదాంతపరిజ్ఞానమును విశదము చేయుచు నవ్యభారతపరిణామమునకు సార్థక మగుచున్న విధమును, వారి శిష్యుల పరిశుద్ధజీవితమును, అమూల్యోపదేశములును ప్రత్యక్షము చేయుచున్నది.

శ్రీరామతీర్థస్వామిజీవితము నాంధ్రమునందు రసభావ సమన్వితముగ రచియించిన శ్రీయుత బులుసు వేంకేశ్వర్లుగారు కృతార్థులు. గ్రంథావలోకనము గ్రంథకర్తకు శ్రీరామతీర్థస్వామిపట్లనుగల భక్తివిశ్వాసములను, బ్రహ్మజ్ఞానాభిలాషను, ఆత్మజ్ఞానానుభవమును, స్వాతంత్ర్యప్రియత్వమును, ప్రేమధర్మమును సర్వత్ర ప్రత్యక్షము చేయుచున్నది. కైలి రసవంతమై భావగర్భితమై స్వతంత్ర కావ్యమురీతిని పండితపామరులకు పఠనయోగ్యము. శ్రీరామతీర్థస్వాముల జీవితాశయములను నవజీవితాశయములందు వేదాంతార్థమూలమునను సమన్వయముచేయుటయందు శ్రీ వేంకేశ్వర్లుగారు చూపిన పరిజ్ఞానము శ్లాఘ్యముగ నున్నది. ఆంధ్రభాషాభిమానులును, స్వాతంత్ర్యప్రియులును సీగ్రంథము నాదరించి కృతార్థులగుదురుగాత!

నా కీసద్గ్రంథమునకు పరితయవాక్యములను వ్రాయుట కపకాశమును గల్పించి గారవించినందులకు కృతజ్ఞుడను.

చె న్న పు రి, }  
5—1—1935.

కాశీనాథుని నాగేశ్వరరావు.



ఐదవ ముద్రాణము

## తొలి పలుకు

శ్రీరామతీర్థస్వామి జీవితమును నేను మొట్టమొదట 1934 సంవత్సరమున రచించి ప్రకటించితిని. ఆంధ్రమహాశయు లమి తాదరాభిమానముల నాగ్రంథముపైఁ జూపియుండిరి. 1950, 1952 సంవత్సరములలో దీనిని పునర్ముద్రించి యాంధ్రావని కరకమలముల కర్పింపఁగంటిని.

తపోన్మహాసన్నిధులచే మానవకోటికిఁగల శాశ్వతసమస్య లను సాధించి చక్కఁగఁ బరిష్కరించి బోధించిన మహాత్ముల జీవితములు, వారివాక్యములు నిత్యనూతనములు, సార్వకాలిక ములు, విశ్వజనీనములు. అందుచే శ్రీరామతీర్థుల యమృత జీవితోపదేశములకుఁ బునర్ముద్రణావసరము కలుగుచునే యుండు ననుట వింతకాదు. నాస్తికర్పూరహునిలములు ప్రజాహృదయ ముల నుజ్జూత లూఁగించు నేటికాలమున ముఖ్యముగా నిట్టి మహనీయులసందేశములు దేశమునకు విద్యార్థిలోకము నకును ఆదరస్తుతిపాత్రము లనుటలో సందేహములేదు. దీనిని గ్రహించి ఆంధ్రవిశ్వవిద్యాలయమువారు దీనిని 'ఇంటర్మీడి యటు' తరగతికిఁ బాఠ్యమొనరించి యాదరించినందులకుఁ గృతజ్ఞుఁడను. ఈ యైదవముద్రణము త్వరలో ఆఱవముద్రాణము నకు దారితీయఁగలదని యాశించుచున్నాను.

రామారావుపేట,  
కాకినాడ,  
15-8-52.

ఇట్లు,  
బుధవిధేయుఁడు,  
బులుసు వేంకటేశ్వర్లు, ఎం. ఏ.



శ్రీ రామ తీర్థ స్వామి

[1908 ఆమెరికాలో]




(శ్రీ) రామ తీర్థ స్వామి

[అరణ్యవాసమున]

(With kind courtesy of Swami Kesava Tirtha.)

ఓం నమో బ్రహ్మణే.

## శ్రీ రామతీర్థస్వామి జీవితము



జ న న ము

కొన్నిశతాబ్దములనుండి కాఱుచీకట్లు క్రమ్మిన భారతా  
కాశమున విశ్వదృష్టికి మిఱుమిట్లుగొల్పుతేజోగోళము లుద్భ  
వించి ప్రకాశించినవి. ఆశాభగ్నమై యడలుచున్న యార్య  
జాతి నసమాన ప్రజ్ఞాధైర్యసాహస పూర్ణ శంఖారవముచే  
మేల్కొల్పి, అజ్ఞాన మాఢ్యాహంకార కలుషితమైన పశ్చిమ  
ప్రపంచమును జీవమోక్షసంధాయకశాంతిగీతాలహరిచే బునీత  
మొనర్చి, కామకాంచన వాంఛాదాసత్వముచే మానవకోటి  
ముఖవీధుల వెల్లువలై ప్రవహించు దుఃఖాశ్రుబిందు సందోహ  
మును దమ పరిశుద్ధవైరాగ్య మలయానిలములచే రగుల్కొల్పి  
న నిస్తులత్యాగాగ్నిజ్వాలల వేడిమిచే హరించివైచి, చిరసం  
స్మరణీయ ధన్యజీవితముల బ్రదర్శించినకొలది మంది పావన  
మూర్తులీ మహర్షి భూమిని నేడలంకరించిరి.

పందొమ్మిదవ శతాబ్దములో నార్యావర్తమున జన్మించి,  
అధ్యాత్మ విద్యారహస్యముల నామూలాగ్ర మెఱిగి నిత్యాను  
ష్ఠానసిద్ధులై, వెల్లొందినపురుషపుంగవులలో ముఖ్యులు మువ్వరు.  
ఇం దగ్రస్థాన మాక్రమించిన పావనమూర్తి శ్రీరామకృష్ణపరమ  
హంస. ఈపుణ్యమూర్తి కలకత్తాలోని దక్షిణేశ్వరవనవాటికను

విడిచి యెచ్చటికి నేగకున్నను, ఈతని విమలహృదయముం దుద్భవించిన జ్ఞానభక్తివైరాగ్యవాసనలు, పర్వతములు దాఁటి సాగరము లీడి దేశదేశాంతరముల నలముకొనినవి.

పరమహంస ప్రదర్శించిన భారతబ్రహ్మ విద్యాసామ్రాజ్యమునకు వారసుడై జన్మించిన రెండవవ్యక్తి శ్రీవివేకానంద స్వామి. మాయామూర్ఛిత మానవప్రపంచమున కాత్మజ్ఞానామృతధారలచే బునరుజ్జీవనమొసంగిన మహాపురుషుడు వివేకానందుడు. కృంగి, కృశించి, కూలుటకు సిద్ధమైన భారతజననియచంచల వివేకానంద భుజపీఠములపై నిలబడి, నవనవోద్యేక సాహసములతో నవ్వినది. ఆకులు రాలి, కొమ్మలు విడిగి, మోడు వాటిన హిందూమతవృక్షరాజము వివేకానంద నిమలగీతానినాద మాధురీయులు లాని, వసంతారంభమునఁబోలె, నూత్న పల్లవముల నీనినది. తాటియాకుల దాఁగి, చెదలచే మ్రింగఁబడిన భారతబ్రహ్మన్ని వాణి, వివేకానందముఖమున భూనభంతరాళము లేక మగురీతి మాటుమోగినది.

శ్రీరామకృష్ణవివేకానందుల దివ్యజ్ఞాన సందేశామృత సారము ముద్దయై, మూర్తిభవించిన ముద్దుబిడ్డఁడే శ్రీరామతీర్థస్వామి. ఈ మహాత్ముడు జీవించిన కాలము ముప్పదిరెండువత్సరములే! ఈతని బ్రహ్మజ్ఞానవాణి లోకమున మోగినది మూడేండ్లే! మేఘమధ్యమున మెఱపుఁదీగవలె; ఈదివ్యమూర్తియొక్కసారి మెఱసి, విరమించెను. కాని యాబ్రహ్మనందముద్రితమోహనమూర్తిని దర్శించిన అమెరికా, జపాన్, భారత, పర్షియములు, మోహోద్రేకముల మూర్ఛిల్లినవి. ఆమెఱపులోని

.తళతళ లింకను ఆస్తికప్రపంచరంగమునఁ దాండవమాడుచునే యున్నవి. పరమహంసలోని నిశ్చించలభక్తి, నిగూఢజ్ఞానములు, వివేకానందునిలోని అఖండప్రజ్ఞానైశిత్యము, అనర్గళగంగాప్రవాహతుల్యవాగ్దార, స్వచ్ఛస్వదేశాభిమానతన్మయత్వము, నిరువురిలోని సర్వేశ్వరసాక్షాత్కారసిద్ధి, శ్రీరామతీర్థనియందు మేళవించి, పెంపొంది పొరలిపాఱినవి.

అన్నివిధముల నణగఁగ్రదొక్కఁబడి, యధః పతితమైన భారతవర్షము, సజీవమై యున్న దని, లోకసందేశ మీయఁగల శక్తిసాహసములకు విజ్ఞానవీర్యముల కిందుఁ గొఱత లేదని ప్రేరేత్తి నిరాఘాటముగాఁ జాటుధర్మపుత్రాగ్రేసరుల నుద్భవింపఁ జేయఁగలదని, యమోఘముగా, నిస్సంశయముగాఁ జాటి మమకారదుర్ణయమాంద్యమునఁ బడిన పశ్చిమ ప్రపంచముచే గుర్తింపఁజేసిన మన కథానాయకుడగు శ్రీరామతీర్థస్వామి జీవితచర్యలఁ దిలకించుటకు ముందా పరమవీరుని పావనవంశవృత్తాంతము నెఱుంగుట ముఖ్యవశ్యకము.

పంజాబురాష్ట్రములోని 'గుజరన్వాల్' జిల్లాకుఁజెందిన 'మురళీవాలా' యను పల్లెటూరిలో, 1873 వ సంవత్సరము అక్టోబరు 22వ తేదీ బుధవారము మనరామతీర్థుడు జన్మించెను. రఘుకుల రామచంద్రుని కులగురువగు వసిష్ఠమహర్షి వంశము నకుఁజెందిన స్వచ్ఛబ్రాహ్మణ కుటుంబములో నీతఁ డుదయించెను. భగవద్భక్తి పఱిదలై, పొరలి పాఱునట్లు, హిందీభాషలో శ్రీమద్రామాయణమును రచించి, జగద్విఖ్యాతిఁగాంచిన భారతభక్తాగ్రేసరుడు తులసీ దాసీవంశములోనివాడే.

## శ్రీరామతీర్థస్వామి జీవితము

రామతీర్థస్వామి జనకని పేరు “హీరానందుడు.” ఇతఁడు కడు దరిద్రుడు. ప్రజ లభిమానముచే నిచ్చు గౌరవదానాదిక ములచే నీతఁడు కుటుంబపోషణము చేయుచుండువాఁడు. రామ తీర్థుఁడుపుట్టినకొలదిదినములకే యీతనితల్లిస్వర్గస్థురాలయ్యెను. తనగర్భమున నుద్భవించిన యీబాలుఁడు విశ్వలోకవంద్యుఁడగు నని యా యిల్లా లెఱుఁగునో యెఱుఁగదో! పెద్దన్నయగు గురుదాసు, ముదుసలిమేనత్తయగు నొక నారీమణియు మనరా మునిఁబెంచి పెద్దవానినిజేసిరి.

పసిబిడ్డకుఁ దల్లిలేనిలోటు నెవరుతీర్చ గలరు? పుట్టిన కుటుంబమా దరిద్రదేవతానిలయము! సహజప్రేమామృతము స్తన్యముతోఁ గలిపియిచ్చు కన్నతల్లియా కడుపారఁ గన్న బాలుని గన్నారఁ జూచుకొను భాగ్యమైన లేకుండ మరణించి నది! ఇక నీదిక్కులేనిబాలుఁ డెట్లు పెరుగును? వృద్ధవనితయగు మేనత్త రామతీర్థు నాపుపాలుపోసిపెంచినది. ఈవనితభక్తురాలు; పత్నివ్రతాతిలకము. దినదిన మీమె యాలయములకు దేవతా దర్శనమునకై పోవుచుఁ జంటిపిల్లవానిని జంక నెత్తుకొని వెడలు చుండెడిది. ఆలయములో జరుగు ప్రార్థనలు, కీర్తనలు, మంగళ తూర్వనినాదములు, హారతులు, నివి చూచినంతనే వెక్కి వెక్కి యేడ్చుచున్న బాలుఁడు, దుఃఖము మాని, కుతూహల ముతోఁ దిలకించువాఁడు. ఆటబొమ్మలు, మిఠాయిదినుసులు సవలఁ దోగిసి, యాలయమునైపు తిన్నుఁ దీసికొనిపో మ్మని యీతఁడు మేనత్తకు వేల్చు చూపువాఁడు.

సన్నాహసాశ్రమమందుఁ గాల్వెట్టుదాఁక మనరామతీర్థుని మనము రాముఁడనియే పేర్కొందము. దివ్యకుసుమమునందలి లోకాతీతసారభము మొగ్గలోనే తెలియుచున్న తల్లిపాలు లేక, ఆవుపాలువడక, శల్యగతప్రాణియై యున్న రెండేడ్లబాలుఁడుగు మనరాముఁడు, దేవాలయములో జరుగు రామకథాకాలక్షేప మందే కుతూహలచిత్తుడై యుండుటఁ గాంచిన నాతని భావి మహోన్నతజీవిత మూహాతీతము కాదు.

అక్షరబ్రహ్మవిద్యాధురీణుఁ డగురాముని కైదవయేట నక్షరాభ్యాసము జరిగెను. స్వగ్రామ మగు “మురళీవాలా” లోని వీధిబడి కాతఁడు పోవుచుండువాఁడు. ఐదవతరగతిలో నుండఁగనే, పర్షియచుభాషలోని రెండుగ్రంథములను, ఉర్దూ గీతములను పెక్కింటి నాతఁడు కంఠస్థ మొనర్చుటచేతనే కాక, వినదినము నాలయములో జదువఁగా విన్నపురాణశ్లోకముల చింటికి వచ్చి, యొప్పుగించుటచే నీబాలునికిఁ గలమేధాసంపత్తి, విద్యావైభవలాలసత్వము, జ్ఞాపకశక్తి తెలియఁగలవు. మనరామున కాటలన్న ససహ్యము. బడి విడుచుటతోడనే పురాణములు వినుటకై పోయి, భారతరామాయణకథల నుత్సాహపరిపూర్ణుడై వినుచుండువాఁడు. ఒకసారి విన్నసంగతి నాతఁ డెన్నఁడు మఱి యెఱుఁగఁడు.

పదేండ్లు నిండునప్పటికి రాముఁ డైదవతరగతి పూర్తి చేసి, స్వగ్రామమున కేడుమైళ్ళదూరమున నున్న గుజరన్యాలా



లోని ప్రాధమికోన్నతపాఠశాలలోఁ జేరెను. గుజరన్వాలా లో నీతనిని దండి తనకు మిత్రుఁడగు భగవద్దనరామాజీ యను గురువున కొప్పగించెను. కొన్ని వత్సరములు గడచిన వెనుక నీగురువే మన రామున. కాథ్యత్తికవిద్యాప్రదాతకూడ నయి, రామునిచే విశేషము మెప్పుపొందినాఁడు. గురువునెడ రాముఁడు చూపిన భక్తివిశ్వాసము లప్రతిమానములు. సమస్త విషయములలో రాముఁడు, గురువునే తండ్రిగా, తల్లిగా, బంధువుగా, దైవముగా నారాధించి, తాను పట్టభద్రుఁడగు లోపున నించుమించుగా నొకవేయిలేఖలను గురువునకు వ్రాసి యున్నాఁడు.

రామునకుఁ బదవయేటనే వివాహము జరిగినది. గుజరన్వాలా జిల్లాలోని వాజీరబాదాతాలూకాకుఁ జెందిన 'విరోకి' యను గ్రామముననున్న రామచంద్రపండితుని కుమారి మన రామునిల్లాలు. రాముని కింతబాల్యములో వివాహమగుటకు రాముఁడు బాధ్యుఁడుకాఁడు. పెరిగి పెద్దయై, భారతసాంఘిక ధర్మములను దిద్దునాఁడు రామతీర్థస్వామి, బాల్యవివాహములను గతినముగా దూషించియున్నాఁడు. విద్యారంభము కా కుండఁగనే జరిగిన యీ బాల్యవివాహమువలన మన రాముఁడు కళాశాల తరగతులలోఁ జదువుచున్నపుడు పడినయాతనలు భరింపరానివి. కష్టాగ్ని జ్వాలలఁ గాలితో నలిపి, యాచ్ఛివైచు సాహసము గలస్వామి. యీభారము నంతగా లెక్కచేయలేదు కాని, యాతనిస్థితిలో సామాన్యమానవుఁడున్న నాత్మహత్యను పరించునుండెడివాఁడే.

పదునైదేండ్లు వచ్చునప్పటికే రాముడు 'మెట్రిక్యులేషన్' పరీక్షయందుఁ దన పాఠశాలలో నగ్రస్థానమును, విశ్వవిద్యాలయమునందు ముప్పదియెనిమిదవ స్థానమును బడయఁగలిగెను. ఈతని ప్రధానస్థానమునకు మెచ్చి, గుజరన్వాలా పట్టణసంఘమువా రీతనికిఁ గళాశాలలోఁ జదువుటకు గొంతధన మొసఁగిరి.

ఇక రామునిమార్గము కంటకారణ్యమే. ఆతనికి జ్ఞాన తృప్తి యనంతము; మేధాసంపత్తి సునిశితము; కాని, ధనసాహాయ్యము లేదు; సంసారభారముకూడ మీఁదఁబడినది. రాముడు మహాసాగరము దాటవలసివచ్చినది. కష్టసాగరమున కీతఁడు వంతెన నెట్లు నిర్మించినాఁడో ముందు చూతము.

### కళాశాలా దినములు

రామునిది పదియాతేండ్ల లేతవయస్సు. కన్న కుటుంబ మాతనికి భోజన మిడలేనిస్థితిలో నుండుటయే కాక, పోషణమునకును నాతఁగిమీఁదనే యాధారపడియున్నది. అతఁడు చేరినది లాహోరు కళాశాల. కళాశాలా విద్యార్థికి వలయుధనము వందలలో లెక్క. రామునితండ్రి కుమారు నీపాటికిఁ జదువు చాలించి, యేదైన నుద్యోగమునఁ జేరి కుటుంబము పోషింపుమని బలవంతపెట్టెను. గోరుచుట్టుమీఁది రోకటిపోటువలె, రాముని భార్యయు నప్పుడే కాపురమునకు వచ్చెను. పైపెచ్చు రాముని కేగల యున్నత విద్యాభ్యాసవాంఛకు హద్దులు లేవు. ఇట్టి

స్థితిలో మన రాముని మానసికవృద్ధి, యా రఘురామునికే తెలియ వలయును.

కాని, రామునికిఁగల వ్యక్తిత్వము గొప్పది. చదువు చాలించి, స్వల్పవేతనమున నెచటనో దాస్యముచేసి, కుటుంబ పోషణలోఁ బడి, కాలక్షేపముచేసిన నీతనిచరిత్రము మనకుఁ గాదుకదా, ఊరివారికైననుఁ దెలియక యుండెడిది. కాని, రాముఁ డట్టి యనామకుడై, గతించుటకు జన్మింపలేదు. ఈశ్వరసందేశవాణి యాతని గంభీరకంఠమునుండి బయల్పడలి, విశ్వవిముక్తికై ఘోషింపవలసియున్నది. ఇది భగవదాదేశము. “సూర్యుడు నాశాసనముచే వణకుచు నుదయించుచున్నాఁడు; వాయువు నాకు సేవచేయుటకై వీచుచున్నది; సాగరములు నావీనులకు విందొనర్ప, నిరంతర ఘోషాగానమొనర్చుచున్న” వని పల్కిన యాసాహసమూర్తికి గుటుంబములో వచ్చిన కొన్ని చిన్న సవరణ లొక్క లెక్కయా?

తండికోరికకు వ్యతిరేకముగా రాముఁడు బయలుదేరి వెడలి కళాశాలలోఁ జేరెను. నాఁడు మొదలీతనిపైఁ దండికిఁ బట్టరానికోపము వచ్చెను. “నీభార్యను గూడఁ దీసికొనిపోముక్క. ఇచటఁ బోషించువా రెవ్వరును లే”రని తండి చెప్పివేసెను. చేతఁ జిల్లిగవ్వయైననులేక, జనకుని శ్రోధమునకు గుఱియై రాముఁడు భార్యాసమేతుడై, విద్యాభ్యాసము నిమిత్తము లాహోరు చేరెను.

దయ్యములైనను నివసించుటకు భయపడు నొకపాడు గృహములో నొకభాగము నద్దెకుఁ దీసికొని, యందు భార్యా

భర్త లిరువురు చేరినారు. గుజరన్వాలాపట్టణసమితివా రొసగు నుచితవేతనమునకుఁదోడు, ఇరువురు మువ్వరు బడిబాలురకుఁ బాఠములు చెప్పి, రాముఁ డెట్లో దినములు సాగింప మొనలు పెట్టెను. కొన్నిదినములు వారియింటఁ బోయిలో నివ్వలేదు. పోయికిందకుఁ గట్టెలు లేవు; పోయిమీఁదకు బియ్యమును లేవు. రాముఁ డెట్లో కష్టపడి, రెండు రొట్టెలు తెచ్చి భార్య కొసఁగి, తాను పస్తుండువాఁడు.

ఇట్లాకయేఁడు గడచినది. ఎంత యల్పమైనను, తండ్రి హృదయము పుత్రుని కష్టపరంపరలను జూచి సహింపఁగలదా ? రామునితండ్రి హీరానందుఁడు దారిద్ర్యదోషముచేఁ బుత్రుని సట్టిడుమలఁ బెట్టినేకాని, సహజకోరికముచేఁ గాదు. వేసఁగి సెలవుల కింటికి వచ్చియుండవలసిన దని తండ్రి రామునికి లేఖ వ్రాసెను. రాముఁడు నిజముగా రాముఁడే ! పదునాల్గేండ్లు వన వాసము చేసి రమ్మని, దశరథుఁ డాజ్ఞ యొరఁగినపుడు, సీతా సమేతుఁడై వనవాటికి బయలుదేలు నా దివ్యసమయమున, రాముని ముఖమందుఁ దాండవమాడిన యసంతాంతముద్ర, పరిస్థితుల కెన్నఁడును లొంగని యతిలోకదుఃఖానచంద్రికావీలా సము, నివియే భార్యను దోడ్కొని లాహోరు పొమ్మనినపుడు మన రాముని ముఖసరోజము నలంకరించినవి. పరిస్థితు లెల్లు న్నను, సహజానందము గల హృదయమే మన రామునిది. నేఁడు తండ్రిరమ్మని వ్రాసినపుడు, వెడలకుండుటకుఁ గారణము చదువు పాడగుననియే. స్వగ్రామములో బంధువుల సమక్షమున నున్నచో, ఏకాంతసేవ, తదేకదృష్టి, దీక్ష యివి యసంభవ

మని రాముఁ డెఱుఁగును. అందుచే రాముఁ డింటికిఁ బోనిచ్చు గింపలేదు.

1890 వ సంవత్సరములో రాముఁడు, యఫ్. ఏ. పరీక్షలో విశ్వవిద్యాలయమునకే ప్రథముఁడుగా ను త్తీర్ణుఁడయ్యెను. కాని, శ్రీమఁడి చదువుటచే, నీతని యారోగ్యము చెడినది. కోపము విడిచి, తండ్రి వచ్చి యీతనిభార్య నింటికిఁ గొనిపోయెను. ప్రభుత్వమువారి యుచితవేతనము రామునికి లభించినది. ఇక రెండేండ్లు రాముఁడు పట్టపరీక్షకుఁ జదువవలసి యున్నది.

పట్టపరీక్షకు వలయుగ్రంథములవెల యధికమగుటచే వానిని గొనుటకు విశేషధనము కావలసి వచ్చినది. అదియుఁ గాక, రాముఁడు, తనభార్యను దండ్రిని బోషించుటకుఁ గొంత పైక మింటికి నెలనెలకుఁ బంపవలసివచ్చినది. కట్టుకొనుట కాతనికి దుస్తులు లేవు. వంటపూఁటింటి కిచ్చుటకుఁ గొంతధనము కూడ నవసరము. స్వల్పస్వయముతో పచ్చు ముదుకనేతబట్టలనే యాతఁడు ధరించువాఁడు..

ఒకనాఁడు రామునింట దొంగలుపడి, ఆతనిపెట్టె, పఱుపు, పాత్రలు పట్టుకొనిపోయిరి. రామునికిఁగల యాస్తికి దొంగలుకూడను ! పుస్తకములు పోలేదని రాముఁ డెంతయో సంతసించినాఁడు. కాని, కట్టుకొనుటకు వస్త్రములు లేవు. చేతిలోఁ బైస లేదు. మనరాముఁడు సర్వకాలసర్వావస్థలయందు శ్రీరామ సాహాయ్యముమీఁదనే యాధారపడువాఁడు. భక్తాధీనుఁ డగు శ్రీరామచంద్రుఁడు వెంటనే మనరామునికి మేలు

చేసెను. మఱునాఁ డుదయమున, మనరాముఁడు కళాశాల కరుగఁగాఁ, గళాశాలాధ్యక్షుఁ డేబదిమూఁడురూప్యము లోక పొట్లము కట్టి రామునిఁ దన గదిలోనికిఁ బిలిపించి, చేతిలోఁ జెట్టినాఁడు. రాముఁ డదిచూచి యాశ్చర్యచకితుఁడై, యంత ధనము తన కవసరము లేదనియుఁ గొంతచాలుననియుఁజెప్పెను. కాని, కళాశాలాధ్యక్షుఁ డందుల కంగీకరింపక, యంతయు నిచ్చి పంపివేసెను.

ఒకనాఁ డొకచిత్రము జరిగెను. రాముఁడు రాత్రివేళ పాలు కొని త్రాగుటకై బజారున కరుగ మధ్య నెచటనో యొక కాలిచెప్పు జాటిపోయెను. ఇహలోకసామ్రాజ్యాధిపత్య మొసంగినను వలదని, సమస్తసుఖములను ద్యాగమొనర్చిన మన రాముఁ డాకాలి చెప్పనకై చాలసేపు వెదకెను. కాని, అది కనఁబడలేదు. మఱునాఁడుదయమునఁ గళాశాల కరుగుట కాతని రెండవకాలికి జోడులేదు. చివికి, చెదపట్టి, యింటనొక ముదుసలిచె ప్పొకమూల పడియుండఁజూచి, దానిని సవరించి, కాలికిఁ దగిలించుకొని, యెట్లో రాముఁడు కళాశాల కరిగెను. ఆహా! రాము నెంతదారిద్ర్యము వరించినది! ఆ మఱునాఁడు రాముఁడు బజారునకు వెడలి తొమ్మిదణల మూఁడుపైసలతో నొక క్రొత్తజోడు కొనుక్కొనెను.

విద్యార్థిదశ : రాముని లక్షణములు

కష్టసాగరమునఁ బడి గజేంద్రధీరత్వముతో నీడు రామునికి విద్యార్థిదశలోనే ద్విగంతవ్యాప్తయశోవిశాలుఁ డగు భావిరామతీర్థస్వామిని దయారుచేసి లోకమున కప్పగింపఁగల.

గుణరాజము లేమి పొడచూపిన వని యడుగుటలో నుత్సాహము కలుగకపోదు. అఖిలభారత జాతీయతత్త్వము నెఱిగి జాతీయనుభవించుచున్న దుర్భరదుఃస్థితిలో నుండి లేవనెత్తుటకు వలయు సాహసాంకురము లాతనియందు మొలకలెత్తుటకు వలయు సామగ్రిలు పరిపక్వదశ నందుచున్నవి. అన్నిటికన్న ముఖ్య మాతనిలో బయలుదేరిన జ్ఞాన తృప్తి మొదట గణితశాస్త్రముమీడికిఁ బర్చిడి, సంతృప్తిగనక సృష్టిరహస్య తత్త్వము నెఱుఁగుటనలనఁ దప్ప వేఱొకతత్త్వమున శాంతి, సంతృప్తి, యానందములు లభింపవని స్పష్టముగాఁ గాంచి నది. జగత్సత్యము నెఱిగి, యర్థము చేసికొనఁజాలనపు డింక నెన్నిటిని దృష్టి పెల్లగించిన నేమి ప్రయోజనమని యాతఁడప్పుడే గ్రహించెను. ఇట్టి యూహలతో నాతనిబుద్ధి సంపూర్ణ వికాసమందినది. పరమేశ్వరతత్త్వ నిర్ణయసమస్య నెదుర్కొని నపుడు కలుగు ధీవికాసమే నిజమగు వికాసము. ఏలన, నదియే యత్యున్నత సమస్య. ఈ సమస్య కట్టెదుటఁ గన్నట్టి నయావ్యక్తికి లోకములోని సమస్తవిషయములం దరుచి కల్గును. సామ్రాజ్యశాసనాధిపతి మస్తకముపైఁ దళతళమని మెఱయు వజ్రకిరీటము, అఖిలకల్మషముల కాలవాలమైన పాడుదొడ్డిలోఁ బెరిగిన కుక్కగొడుగు నాతని విశాలదృష్టిలో సమానముగాఁ గన్నట్లును. ఏలన, నారెండువస్తువుల రహస్యము నాతనికి సమస్యయే. ఈదృష్టితోఁ బరికించిన లోకమునం దసహనబుద్ధి, ద్వేషము కల్గుటకుబడులు ప్రేమాదరణములు, అభిమానోత్సాహములు కల్గును.

మనరామున కీప్రపంచములో నున్న ప్రతిప్రాణిపై మొదటినుండి ప్రేమదృష్టియే కలిగినది. ఎట్టి యసందర్భక్లిష్టపరిస్థితులు నాతని యీసమదృష్టికిఁ జలనము కలుగఁజేయలేకపోయినవి. కొంతధనము పంపుమని తండ్రి రామునికొక లేఖవ్రాసి రాముఁడు పంపు టాలస్యముచేసినందునఁ గోధముచే దూషించుచు నింకొకలేఖవ్రాసెను. దానికి రాముఁడీ క్రింది విధమున జవాబొసఁగెను. “తండ్రి! ఔను! నీకుఁ గోపము వచ్చినది. అనుభవహీనుఁడైన నాబోఁటి కుఱ్ఱవానిని క్షమించి, నా తప్పులు మన్నింపుము. పరుగిడుటనేర్చుకొనవలెనన్నఁ బడుచుండుటయు నవసరమే. ఈతనేర్చుకొనువాఁడు మునిగిన మునుఁగవచ్చును. నీకు సొమ్ము కావలసినయెడల నేను పెంపెదను. ఈసంవత్సరము నూతనగ్రంథములకొఱకేమియు నేను ధనము వెచ్చింపలేదు. చదువునకు వలయువానినే కొంటిని.” రాముఁ డెట్టి దుర్భర కష్టసమయములలో నుండి, యెంత ప్రేమామృతవచనములు వ్రాసెనో తిలకింపుడు. గంభీరసాగరములో తాయిపడినఁ జలించునా? రామునిహృదయము చలనరహితమైన నిండుకుండ. పరిస్థితు లాతనిసేవ చేయవలసినదే కాని, పరిస్థితుల కారణము లొంగఁడు. ఈ నిశ్చంచల నిష్కల్మష గుణరాజమే రాముని, నిఖిల భారతపూజ్యుడగు రామతీర్థస్వామినిజేసివైచినది.

ఒకనాఁడు కళాశాలాధ్యక్షుడగు బేల్ దొర తన గుఱ్ఱపు బండిలో రాముని దోడ్కొని విహారమున కరిగి, “నీవు చదువు పూర్తియైనవెనుక నేమిచేయ సంకల్పించితి” వని ప్రశ్నించెను. మన రాముని ప్రత్యుత్తరమిది; “నా భావిజీవిత కార్యక్రమ



మునుగూర్చి నాకెట్టియూహలును లేవు. నే నెన్నఁడైనఁ గోరి నచో నా కొకటే కోరిక యున్నది. మానవసేవామూలమున సర్వేశ్వరునారాధించుటయే. నాజీవితములోని ప్రతినిమిషమును, భగవత్సేవానిమిత్త మర్పణముచేయుటయే నా పరిపూర్ణ వాంఛ.” నేటి భారతదేశ కళాశాలలలో నీ వాక్యము పలుకఁ గల విద్యార్థు లెందఱున్నారు? “మానవ కళ్యాణమునకై నాజీవితమును బలిపెట్టుటయే నా విద్యాభిలాష”యని నుడివిన సాఁడే రాముఁడు, భారతమహర్షి ప్రపంచ సందేశమును హృదయమునం దణచిపెట్టి యుంచినాఁడు. ఆసం దేశము బయల్పడుటకుఁ గొలఁదికాలమే వట్టినసంగతి మనము ముందుఁ జూడఁ గలము.

దేశభక్తియన, “నా దేశము, నా రాజ్య”మని కంఠ నాళములు తెగునట్లు సభావేదికలపైఁ గేకలిడుటే యని నమ్ము వారలలో రాముఁడు చేరఁడు. తాత్కాలికావేశములచే నన వసరములగు నారాభాటములలో శక్తిని వ్యయించి, కార్యరంగ మునఁ గాలుపెట్టవలసినవచ్చినపుడు కనఁబడకపోవుట దేశభక్తి లో జేరదు. ఉపన్యాసముల విచుటచే వచ్చు నుత్సాహము తాటియాకులమంట, అది నిల్చి మండదు. పరాజితజాతి పరిభ వానలము హృదయమునఁ జొచ్చి, శరీరములోని ప్రతినరమును గార్చిచ్చువలెఁ గాలుచున్నపుడే గాఢ స్వదేశాభిమాన ముద్భవిం చును. అట్టియభిమానమే, జాతిదాస్యము నిశ్శేషముగా నిర్మూల మగువఱకు నిలిచి వెలుఁగునది. ఇదియే నాయకున కుండు లక్షణము. అది 1893 డిసెంబరు 25 వ తేదీ. బ్రిటిష్ పార్లమెంటు

సభ్యుడు, దేశభక్తాగ్రేసరుడునైన శ్రీదాదాభాయి నారోజీ, ఇంగ్లాండునుండి స్వదేశమునకు వచ్చి బొంబాయిలోదిగినాడు. నాటి పరిస్థితులను రాముఁ డిట్లు వర్ణించియున్నాడు. “బొంబాయినగరము, దాదాభాయి నారోజీ పండితున కఖండమగు స్వాగతమునఁగినది. ప్రజలలో నావిర్భవించిన యావేశ మహా వాయువు బొంబాయినగరము నుట్టుత లూఁగించినది. మహా పదవి యానాయకునకు కాంగ్రెసువారొసంగి పూజించిరి. నగరములోఁ బెక్కుచోట్ల బంగారుమలము చేసినతోరణములు కట్టిరి. నాయకోత్తముఁడగు నాతనిని వీధులవెంబడి నూరేఁగించుచు జనసమూహములు చెలరేగినవి. ఊరేఁగింపు నడచు కొలది జనప్రవాహము కోలాహలమై, పట్టణములు లేక యున్నది. కాని, యీ యాందోళన మేవిధమునను నన్నుఁ బరికొల్పలేదు. ఈయానంద మంతయు నెందుకొఱకు ? నాటి నా యావేశరహితావస్థకు నేను సంతసించి పరమేశ్వరునకుఁ గృతజ్ఞతఁ దెలిపితిని.” క్రియాశూన్యమగు శుష్క-వేశము నిరర్థకము. హృదయములో నువ్వెత్తుగఁ బొంగిన యావేశతరంగమును, సాగరమునఁ బడకుండ, నడ్డుకట్టి, పంటపొలములమీఁదికిఁ బ్రసరింపఁజేయుటయే ప్రజ్ఞావంతుల సహజలక్షణము.

---

రాముని బి. ఏ; యం. ఏ. తరగతులు

---

మనరాముఁ డప్రకప్తములఁ బడి, చదువునకై కొన్నిదినములు నిరశనుఁడుకూడనై బి. ఏ. పరీక్ష వ్రాసినాడు. విశ్వవిద్యాలయములో నీతని కగ్రసంఖ్యగల మార్కులే వచ్చినవి.

కాని, ఆంగ్లములో మూడుమార్కులు తగ్గినవి. పరీక్ష పోయినది. మన రాముడు మఱల నొక యేడజ్ఞాతవాసము చేయవలసినచ్చినది. పరీక్షలో సపజయము పొందినాడని, రాముని కిదివఱ కొసగిన యుచితవేతనము సధికారులు లాగివైచినారు. రాముడు దైవముమీఁదనే భారమువైచి యుండుటచే నాతని మానసముమాత్రము జంకలేదు. రాముడు తనదినచర్య పుస్తకములో నప్పటి కష్టములనుగూర్చి యిట్లు వ్రాసికొని నాడు; “నావినతండ్రియు, నామామగారును నాకు సాహాయ్యము చేయుదురని నమ్మించుండుటలేదు. వారు చేయఁగలదేమి ? ఈశ్వరుడే నాకు సాయపడును. నిన్నటివఱకుఁ బోషించిన దైవము నేడు నన్ను విడుచునా?”

ఆరోజులలో రామునికష్ట మొకటి రుచిచూతము. ఉన్నధన మంతయుఁ బుస్తకములు కొనుటకు వ్యయమయిపోవుటచే, నొక నెలలో రామునికి దినమునకు మూడుకాను లుండు లాగున మిగిలెను. “సర్వేశ్వరుడు నామనోధీరత్వమును బరీక్షింప నిట్లుచేసినాఁ”డన రాముడు తలచి, మూడుకానుల తోడనే కాలముగడప నిశ్చయించుకొనెను. అతఁడు రొట్టెలమ్ము కోమటియొద్ద నుదయము రెండుడబ్బులరొట్టెయు, రాత్రియొక కానిరొట్టెయుఁ గొని తిని కాలము గడపుచుండెను. కొన్నాళ్ళిట్లు జరిగినవెనుక, రొట్టెలకోమటి “రొట్టెలకు నీవు డబ్బిచ్చుచున్నావేకాని, పచ్చడి కిచ్చుటలేదు. ఇది మాకుఁ గిట్ట”దని రామునితోఁ జెప్పివేసెను. ఆదినము మొదలు రాముఁ డానెల పూర్తియగువఱకు దినమున కొకపూటయే రొట్టెతిని యూర

కుండెను. ఇట్టిదుర్దశలో నున్నను రాముడు కళాశాల కరుగు నపుడుకాని మిత్రులతోఁ గలియునపుడుకాని, దినమునకు ముమ్మాఱు తిని మితిలేని ఫలహారములుచేయు వారిముఖమున నెన్నఁడుఁ బొడచూపని పూర్ణదరహాసచందికలను జూపుచు నిర్విచారముగనే తిరుగాడువాడు. రామునకు భుక్తిప్రధానము కాదు. జ్ఞానతృప్తిలో నాతఁడు శరీరావసరములనేమఱచినాడు.

ఇట్టిపరిస్థితిలో నుండఁగా రామునికిసాహాయ్యము లభించినది. కళాశాలలో ఫలహారముల నమ్ము 'ఝాండుమాలే' అనునాతఁడు రామునిఁ దనయింట నతిథిగా నుంచుకొని తరించి నాడు. ధనికు లెందఱున్నను, సత్సత్తదానముచేఁ దరించు శుభకాలము లభించినవాఁ డల్పుడగు 'ఝాండుమాలే.' రాముని దీనదీశ నాతఁడు కాంచినంతనే, అతనిహృదయస్థుడగు జనార్దనుడు కదలినాడు. రామునికి వలయుసౌకర్యము లన్నియు నాతఁ డుచితముగఁ గూర్చినాడు. బ్రహ్మర్షి వరేణ్యుడగు రామునిఁ బోషించునవకాశము లభించిన 'ఝాండుమా' లెంతపుణ్యము చేసికొనెనో కదా !

పరీక్షకు మఱల ముప్పదిరూప్యములు, 'దరఖాస్తు' కట్ట వలయును. రామునియొద్దఁ బైసయు లేదు. కాలము సమీపించినది. రాముడు పరమేశ్వరునే నమ్మి యూరకుండెను. నమ్మినవారిని భగవంతుడు విడిచిపెట్టినయుదాహరణ తేమత సారస్వతమునందును మందునకైనను లేదు. రామునికళాశాలలో 'గిల్బర్టుసన్' అను నాంగ్లేయుడు గణితశాస్త్రోపాధ్యాయుడు. అతఁడు రామునికి ముప్పదిరూప్యముల నొక 'కవరు' లోఁ

బెట్టి పంపెను. రాముఁ డది విప్పి చూచి, పరమేశ్వరకటాక్ష మున కానందబాష్పములు విడిచెను.

మఱల రాముఁడు పరీక్షకు వెడలి, విశ్వవిద్యాలయములో బ్రథముఁడుగా జయమందినాఁడు. ఆతఁడు గాంచిన విశ్వవిద్యాలయ ప్రధానస్థానమునకు నెల కరువదిరూప్యములు లభించు నుచితవేతనము దొరకినది. వెంటనే యాతఁడు ఎం. ఏ. తరగతిలోఁ జేరెను.

ఇక రాముని కుచితవేతనము లభించుచుండుటచేతను, వేఱొకకళాశాలలోఁ దీటికవేళల బోధించుటకై నియమింపబడి తన్మూలమున మఱి కొంతసొమ్ము సంపాదించుటచేతను దారిద్ర్య మాతనిని వదలినది. రాముని కిరువదిసంవత్సరములు నిండినవి. ఎం. ఏ. పరీక్షలో రాముఁడు మఱల నొకగౌరవస్థానము గాంచి కృతార్థుఁడైనాఁడు. కేంబ్రిడ్జిలోని “సీనియరురాంగ్ల” గౌరవము లభించువిద్యకై, ఉచితవేతనము రాముఁడు కోరిన లభించుటకు సిద్ధముగా నుండెను. కాని, రాముని కిష్టము లేదు. తాను జీవిత ముపాధ్యాయవృత్తిలో వెచ్చింప రాముఁడు నిర్ణయించుకొనెను. తాను నేర్చిన విద్య ప్రజలకు బోధించుటలో నానంద మున్నదని రాముఁడు గ్రహించినాఁడు. తుదకు రాముఁడు గణితశాస్త్రాధ్యాపకుఁడుగాఁ గాక, ఆత్మానంద శాస్త్రబోధకుఁడుగా, బ్రహ్మానందమహాప్రదాతగా లోకము నుద్ధరించినాఁడు.

## ఆంతరంగిక పరివర్తనము.

ప్రజాసామాన్యమున కాంతరంగికదృష్టి తక్కువ. నూటికిఁ దొంబదిమంది బాహ్యేంద్రియములకు దాసులు. కామినీ కాంచనములందలి వాంఛలే, అట్టిప్రజల మానసప్రపంచములో గమ్యస్థానములై, నిరంతరము కృషిచేయఁ బురికొల్పుచుండును. వాంఛాదాసునికే గల సమస్య లనంతములు. ఇసుక రేణువు మొదలు హిమాలయశిఖరములవఱకును గల వస్తుసాగరములో నాతనిచూపులు పడినచో నవి యన్నియుఁ దనయింటిలోఁ దన కుక్షిలో నెట్లుపడునా యని యాతఁడు చూచుచుండును. అద్భుతసౌరభముతో, మృదువత్త్రిములతో, మధురమకరందముతో వికసించుకుసుమరాజము నాతఁడు పల్లవలతాంగిశిఖరైఁ జూచి యానందింపలేడు. స్వార్థపరత్వము మూర్తిభవించిన తన కొనగోళ్ళతో దానినిఁ బుటుక్కునఁ ద్రుంచి, తనక్రత్రిమహస్తమునఁ బెట్టుకొనినఁగాని విషయాభిలాషికై దృష్టిలేదు. అనంత కళాపరిపూర్ణుఁ డగుపరమేశ్వరుని లీలావిలాసవైఖరులఁ జూపు ప్రదర్శనమో యన నుదయించిన బాలసూర్యునిరాకఁ జూచి పరమానందతరంగితాత్మ్యం డగుటకుబదులు, కామినీదాసుఁడు, నిరంతర మంధకారము గడ్డకట్టియుండక తెల్లవాతీనదే యని పలవించును. దీపము చూచి; పరివక్ష్యఫల మని పరుగిడుమిడుత వోలే, మాయామరీచికలఁజూచి, నిముసముతో మటుమాయమై మోసగించు నని యెఱుంగక స్వార్థపరుఁడు భోగభాగ్య మని, తన 'మమ'కారము నంపి సుఖానందములకై, తననాలుక సాచి, యెదురుచూచుచుండును. ఇట్టి జనసామాన్యమున కాంతరంగిక

విశేషములనుదిలకించుటకుఁ గాలమే దొరకదు. చేపనుఁమింగు-  
తిమింగలము చేపహృదయములో నివసించు 'జీవి' పడు మరణ  
యాతనాభయోద్రేకముల నెన్నఁడైనఁ బరికించునా? మహాత్ముల  
లక్షణముల నట్టివారు పరికింతురా? పరికించిన వారిచేతఁబడున-  
దేమున్నది? సురాపానప్రవృత్తుఁడు తనయెదుట బ్రహ్మర్షి నిలఁ  
బడిన, వానికి సాష్టాంగ మొనర్చి, సంసారసాగరమును దరించు  
సాధనము బోధింపు మని కోరునా? తాను త్రాగి విడిచిన  
కల్లుకండ నాతని నెత్తిపైఁ గొట్టిపోవును.

నిత్యానందసంధాయకమగుశక్తి యాంతరంగికము. అది  
బాహ్యవస్తుసంతతిలోఁ గాని తదార్జనలోఁ గాని లభింపదు.  
స్వార్థపరతాకల్మషరాసులఁ గాల్చివైచి, ఆత్మాభిముఖ మగు  
నమలమానసికపీతిపై నఖిండానందప్రదాత యగు నారాయ-  
ణుఁడు నివాస మేర్పఱచుకొనును. అట్టి జీవిత్రిపరమేశ్వరపాద  
నిలయార్హమగు స్వచ్ఛహృదయమును, త్యాగధనముచేఁ గొని,  
దాచి యుంచుకొనినవారి బాహ్యచేష్టలు సామాన్యులకుఁ  
గోరిక లెఱుంగని పిచ్చివనులుగాఁ గన్పట్టును. మన రాముఁడు  
తన హృదయాబ్జమును దుడిచి, శుభ్రమొనర్చి, పరమేశ్వరు  
వాహ్నినించినాఁడు.

ఎం. ఏ. పరీక్షలోఁ గృతార్థుఁ డగునాటికి, రాముఁడు  
సర్వేశ్వరిసహవాసభాగ్యమును సాధించుటలోను గృతార్థుఁడై  
నాఁడు. అనాఁడు రాముని బాహ్యసహవాసము నెఱిగిన  
మిత్రులకుఁగాని, కళాశాలావిద్యార్థులకుఁగాని మన రామునిలో  
వప్పుడే వఱదలై పొరలుచుండిన యాధ్యాత్మికప్రవాహముల

యలికిడియైన వినబడలేదు. 1894 వ సంవత్సరముతోఁ దన గురువునకు వ్రాసినలేఖలోఁ దన యూహలను రాముఁ డిట్లు తేటపఱచినాఁడు; “భగవంతుఁడు దయాస్వరూపుఁడు. అతని నే నెంతయో ప్రేమించెదను. ఆతనిలో నా కొకరుచి దొరకినది. ఆతనిలోఁ గఠినత్వము లేదు. కాని, కొన్నివేళల నాతఁడు మనతో నాటలాడును. మనము దుఃఖ మనుకొనున దాతనికిఁ బరిహాసలేల.”

లాహోరు కళాశాలలో గణితశాస్త్రప్రధానోపాధ్యాయుఁడుగ నుండి, 1896 వ సంవత్సరములో రాముఁ డిట్లు తండ్రికి వ్రాసినాఁడు. “నాయనా! నీయుత్తరము లన్నియుఁ జేరినవి. ఈలోకములో ‘నాది’యని చెప్పుకొనుట కెద్దియునాకుఁ గనబడదు. ప్రపంచములో ధనము పోగిడుట నాకుఁ గుతూహలకార్యము కాదు. నాభార్యకు నగలు చేయించుటయందును నా కానందము లేదు. నాకు వస్తుసామగ్రి యేమియు నవసరము లేదు. ఏ చెట్టునీడయో గృహముగను, భస్మమే పట్టువస్త్రముగను, కటిక నేలయే తల్పముగను, నాలుగుగుమ్మముల ముంగిట లభించిన భిక్షాన్నమే భోజనముగను, లభించుటకంటె వేతాక యానందము నాకులేదు. ధనవిషయమై నేను నీమనసు నొప్పింతునా? భస్మధారి యగుబైరాగివలె జీవింపు మని యూహతిమ్ము. వెంటనే యట్లు చేసెదను. బైరాగివలెనుండియుఁ గళాశాలలో నుద్యోగము మాననులే! నాకు వచ్చుజీతమంతయును నీవే తీసికొమ్ము. నీయిచ్చవచ్చినట్లు వెచ్చించుకొనుము. నా భార్యకు నీకుఁ దోచినంతయే యిమ్ము. నేనొక యల్ప



నేవకుడను. నా హృదయములోఁ బరమేశ్వరునికొఱకై యొకఁ  
 సవిత్రిమగు మందిరమును నిర్మించుకొనుటయే నాకృషి. ఐహిక-  
 సామ్రాజ్య మంతయుఁ గలిసి యొసఁగఁజాలని యానందము  
 నాయీవిధ మగుచిత్తశాంతి చేకూర్చుగలదు. పరమేశ్వరునికై  
 నేను చేయు కార్య మొసంగుశాంతియే నాకమాల్య మగు  
 జీతము. కళాశాలోద్యోగము తెచ్చు జీతము నాకు వలదు.  
 నీ యిచ్చవచ్చినట్లు చేయుము. ఈధనమువలన నాకు వచ్చు  
 లోపముకాని, సంతృప్తికాని లేదు. బ్రహ్మానందమే నాకు  
 వలయునది.”

ఇంకొకతూరి రాముఁ డిట్లు తండ్రికి వ్రాసినాఁడు.  
 “ప్రియుడ వగునోతండ్రి ! వందనములు. నీవు వ్రాసినయుత్త-  
 రము లందినవి. ఆనందము కలిగినది. నీకుమారుఁ డగు తీర్థా-  
 రాముని యీశరీరము భగవంతుని కమ్మివేయఁబడినది. ఇది  
 యిక రాముని శరీరము కాదు. నేను జూదమాడినాను. అందు  
 నా శరీరము నోడిపోయి, భగవంతుని గెల్చినాను. నీ కేమి  
 కావలసియున్న ను నీక న న్నడుగకుము. పరమేశ్వరునే యడు-  
 గుము. భగవంతుడే నీకు నాచే నిప్పించును. కాని, భక్తితో  
 నీశ్వరు నొక్కసారి ధ్యానింపుము.

గతించిన నెలదినములనుండియు నీశ్వరుఁడు నావంకకు  
 వచ్చి, నాభారములు, నాపనులు, నాఖుణములు నన్నియుఁ  
 దన భుజములపైఁ బెట్టుకొనినాఁడు. నీవిమాత్ర మేల భరిం-  
 పడు ? ధైర్యమును గోలుపోవకుము. సర్వేశ్వరాదేశము నను-  
 సరించియే సమస్త మానవకోటియుఁ బనిచేయును. మహా

రాజా ! పరమేశ్వర సాక్షాత్కారధనమే మనసాము. బాహ్య భౌతిక భస్మధనములకై యమూల్యమగు నీయాంతరంగికాత్మ ధనమును విడువజూచుట మనజాతికి దగదు. ఒక్కసారి నీయాత్మానందమును రుచిచూడుము.”

రాముని కప్పుడే యిరువదేండ్లు నిండినవి. రాముఁ డభి నవప్రపంచములో నున్నత మనదఁగు ఎం. ఏ. పరీక్షలోఁ గృతార్థుఁడై కళాశాలలో నుత్తమ మగు నుపాధ్యాయపదవిని గాంచినాఁడు. పదునాఱేండ్ల బాలసుందరి భార్య. యావనవన రాశిలోఁబడి, మన్మథమహోత్తుంగతరంగఁగఁగోలికలలో రాయంచ వలె విసుగు విరామములులేక యీఁదులాడుటకు బదులు మన రాముఁడు, పరివ్రాజకాచార్యపరమహంసవలె బరమేశ్వర పవిత్రపాదతీర్థాంబుధిలో బ్రహ్మానందతరంగ పరంపరలపై నుయ్యెల లూఁగ నారంభించినాఁడు. సర్వేశ్వరసాక్షాత్కార సిద్ధియే శాశ్వతధనమని తన బాల్యజీవితములో నప్పుడే చూసి, మానవధర్మమును లోకమున నాతఁడు నిలఁబెట్టినాఁడు. ఈ హృదయపరివర్తన మాతని కెట్లు లభించినదో యెవరు చెప్పఁ గలరు ! పూర్వానేక జన్మములలో నాతఁ డెట్టి ఘోరతపో దీక్షానవద్యుఁడోకదా !

రాముని యుద్యోగము : కృష్ణభక్తి

మన రాముఁడు విశ్వవిద్యాలయాగ్రపరీక్షయగు ఎం.ఏ. తరగతిలో నుత్తీర్ణుఁడైనాఁడు. కాని, యుద్యోగములేదు. కొన్ని దినము లాతఁడు ప్రత్యేకముతరగతులు (Private classes) పెట్టి

కాలము గడపినాడు. ఉదయాద్యస్తమయపర్యంతముఁ బనిచేయుటచే నాతనియారోగ్యము చెడినది. అందుచే నాతఁడు స్వగ్రామ మగు మురళీవాలాకు వెడలిపోయినాడు. కొన్ని నెలల కారోగ్యము కూర్చుకొని మఱల రాముఁడు లాహోరు వచ్చి స్థానికసనాతనధర్మసంఘములోని విద్యాశాఖకు కార్యదర్శిగాఁ జేరెను.

వక్త్రత్వముకూడ మనరాముని కప్పుడే పట్టుపడినది. అప్పుడప్పుడు సనాతనధర్మసభలలో 'నాతఁ డుపన్యసింప నారంభించినాడు. ఒకసభలో జరిగిన తన యుపన్యాసమును దానే యిట్లు వర్ణించినాడు : “నేఁడు సనాతనధర్మసభాయాజమాన్యమున నొక మతోపన్యాసము నొసఁగినాను. సభవిషయమై ప్రచురణ జరుగకున్నను సభామందిరము జనసమూహముతోఁ గ్రీక్కిరిసియుండెను. ‘కలెక్టరులు’ మున్నగు పెద్దయుద్యోగస్థులును విచ్చేసిరి. దేశభక్తిని గూర్చి కూడ నేను మాటాడినాఁడను. సభ్యుల నేత్రములనుండి యశ్రుబిందువులు రాలినవి.” అజ్ఞానాంధకారమునఁ బడిపోయి జన్మ జన్మాంతరములనుండి దుఃఖించుచు, నవతరణమార్గ మెఱుంగక లోకులుకాచ్చు కన్నీటి ధారలను దనయమలపరమార్థజ్ఞాన మందమారుతముచేఁ దుడిచివైచిన రామతీర్థస్వామి యుపన్యాసము విని, ప్రజలు కన్నీరు గార్చుటలో నాశ్చర్య మేమున్నది?

1895 వ సంవత్సరమున, ‘సయాల్కోట మిషను హైస్కూలు’ వారు రాముని ద్వితీయోపాధ్యాయునిగా నెల కెను బదిరూప్యములవేతనమునకు నియమించిరి. అచటి విద్యార్థులు

రామునిగణితశాస్త్రప్రజ్ఞావిశేషములు విని, దూరస్థలములనుండి యైన వచ్చి, రాముఁ డున్న పాఠశాలలోఁ జేరుచుండువారు. బాలురను రాముఁడు ప్రేమవాత్సల్యముతోఁ జూచి, ఏమి యడిగినను విసుగుచెందక యుచితముగ బోధించువాఁడు. కాని, కొలది నెలలలోఁ దానుచదివిన లాహోరుకళాశాలలోఁ బ్రధాన గణితశాస్త్రపండితుఁడుగ (Professor of Mathematics) నాతఁ డుద్యోగము గడించెను.

రాముని కుద్యోగమువలన లభించిన ధనమంతయు నాతఁడు తనకు వలయు నవసరములకై న నుంచుకొనకుండ దాన ముచేయువాఁడు. 1897 జనవరిలోఁ దనగురువునకు రాముఁ డిట్లు వ్రాసియున్నాఁడు; “28 రూప్యములు పంపుచున్నాను. సగము మాతండ్రి కొసఁగుము. నే నతని కిచ్చెద నని మాట యిచ్చినాను. నాయొద్ద నిక మూఁడురూప్యములే యున్నవి. ‘వీనితో ముప్పది దినములు గడపవలసియున్నది. క్రిందటి నెల నేను బాకీయున్న ‘బిల్లు’ బాపతు పైసయుఁ జెల్లింపనే లేదు. ఒక పేదవిద్యార్థికైన నేమియు నొసఁగ లేదు.”

రాముఁ డుత్తమపదవిలోనున్నను దారిద్ర్య మాతనిని విడువలేదు. కాని, యిది స్వయంకృతాపరాధము. స్వార్థము నకై రాముఁడెన్నఁడు జాగ్రత్తపడి యెఱుఁగఁడు; ధనము నార్జించి నిలువచేయుభ్రాంతి మొదలునేలేదు; శరీర సుఖవిషయ ములో నాతఁడెన్నఁడు కోరికపెట్టుకొననేలేదు. అభినవ భారత చర్చములో సర్వసంగత్యాగ మొనర్చిన సన్న్యాసులలో నగ్ర

గణ్యుడైన మనరాముడుకొలదిరూకలు దాన మొనర్చుటలో విశేషము లేదు.

ఆదినములలో రాముడు భగవద్గీత చదువుటలోఁ జాల కాలము వ్యయించువాడు, భగవద్గీత చదువువారు, నిత్య పారాయణచేయువారు, ససంఖ్యాకు లున్నారు. పాండిత్యముకొఱకొ, వాదముకొఱకొ, విమర్శకొఱకొ, చదువువారికి గీతార్థసందేశములు పొడకట్టుటదుర్లభము. రాముడట్టియలోపదేశముతో నెన్నడు గీతను హస్తమునఁ బట్టలేదు. శ్రీకృష్ణ పరమాత్ముడు పలికిన యాగీతాశ్లోకములలోని మాటలు, సూటిగాఁ బోయి గాండీవవినిర్ముక్త బాణపరంపరలవలె, రాముని హృదయకుహరమున నాఁటినవి. రాముడు గీతను మఱల మఱలఁ బదివినాడు. చదివినకొలది నాతని కెద్దియో, అతిలోకమగు, సతీంద్రియమగు, అనుభవైకవేద్యమగు నానందము రుచియుఁ గల్గినవి. గీత చదువుట కారంభించుటతోడనే యాతనికి మానసాందోళనము లన్నియు సరసిముసములో నణఁగి పోయెడివి. ఉత్తమమగు ప్రశాంతి హృదయము నానరించి శ్రీకృష్ణభగవానుడే తన దివ్యశ్యామల దేహకాంతి పుంజములతోఁ బ్రత్యక్షమై జీవమోక్ష మంతోపదేశము చేయుచున్నట్లు లాతనికిఁ బొడగట్టెడిది. అప్పుడు రాముడే అర్జునుఁడుగా మారిపోవువాడు. ఇక నాతనికి శ్రీకృష్ణనామోచ్చారణమాత్రముచే నేత్రాంచలమునుండి యానందాశ్రుబిందు సం దోహములు నిరంతరధారాపాతముగఁ గాటుచుండెడివి. ఇహ లోకతుచ్ఛాశాపాశము లన్నియు నిముసములోఁ బుటుక్కునఁ

దెగి తుత్తునియలైనంతనే యనంతభక్తి భావసమాధిలోఁ బడి, మనరాముఁ డిట్లు పలవించువాఁడు; (ఆకాశమువంకఁ జూచి, నీల మేఘమును గాంచి) “ఓకృష్ణా! ఈమేఘనైల్యము నీదే! కృష్ణా! నీవెచ్చట దాఁగుకొంటివి? ఓ మేఘరాజమా! మా కృష్ణునెచట దాఁచితివో చెప్పవేమి? నీవు మహోత్సంగాకాశమున విహరించుచున్నావు. నాకుఁ జూడరానిచోట్లు నీకంటికిఁ బ్రత్యక్షములు. చెప్పము. త్వరగాఁజెప్పము. నాకృష్ణుఁడెచ్చట నున్నాఁడు? మేఘుఁడా! నీవును నల్లపడిపోయినావు. కృష్ణ వియోగదుఃఖమును భరింపఁజాలక నల్లపడితివి. నేను కృష్ణుని వంకఁ జూడఁగలనా? కృష్ణుని నేను దర్శింపకపోయినచో నీలోకము నన్నుఁ గొఱికివేయదా? నా హృదయావేదన నిఁక నెవరి యొద్ద వెడలఁగఁకుదును? ఓయీ! కృష్ణా! నీకొఱకు నాబంధు మిత్రులను విసర్జించితిని. లజ్జాకీర్తివాంఛలను ద్రోసిపుచ్చితిని. కృష్ణా! ఎన్నఁడు, ఇంకెన్నఁడు, మఱెన్నఁడు కనఁబడెదవు! నేనిక భరింపఁజాలను. నాతృష్ణదీర్పము. లేకున్న మృత్యువుఁ బంపుము. సూర్యునికి గ్రీష్మప్రతాపమును నీ విచ్చితివి; చంద్రునికి సౌందర్యము నొసంగితివి; పుష్పములకు కాంతిసౌరభముల నొసఁగూర్చితివి. నీదర్శనము చేయుదృష్టియు, జ్ఞానమును నా కేల యొసఁగవు?”

రాముని కేకాంతసేవ యన్న సమితప్రీతి. దినదిన మాతఁడు రావీనదీతీరమున కరిగి, రాత్రిప్రొద్దుపోయి యింటికిఁ జేరువాఁడు. ఏకాంతములో రాముఁ డేమిచేయును? భగవత్సాన్నిధ్యమునకై పరితపించును. ఆవర్ణింపరాని పరితాపములోఁ

బడి నవ్వుచు, నేడ్చుచు, నొకవరి లేచి గంతులువేయుచు, నొకసారి నేలబడి పొరలుచు నిట్లు రాముడు కాలము గడపుచాడు. సర్వేశ్వరసందర్శనలాలసత్వముచే నొకసారి రాముఁ డీరీతి నాక్రందించినాడు; “ఓనేత్రములారా! కృష్ణునిఁ జూడ లేనపుడు మీయుపయోగమేమి? శాశ్వతముగా మూసికొని పొండు! హస్తములారా! శ్రీకృష్ణరజస్సుర్మలేని మీరుండియేమి లాభము? ఎండుకట్టెలైపొండు! ఓకృష్ణా! నాకు జీవిత మొసఁగి తివి. రమ్మ. నాయొద్దకు వచ్చిన నాప్రాణము లర్పించెదను!” ఇట్లు పలుకుచు, దిక్కులు వణకులాగున రాముడు బిగ్గరగా రోదన మారంభింప నేత్రములనుండి కన్నీరు వఱదలై పాతీయాతఁడు కట్టిన వస్త్రములను దడిపివైచెను. క్షణములో రాముడు స్మృతితప్పి పడిపోయెను. కొంతసేపటికి లేచి చూచు నప్పటి కొకసర్పరాజము పడగ విప్పి రాము నెదుట నాడుచుండెను. రాముడు సర్పమును జూచి యొక్కయంగలో ముందుకు దుమికి, “కృష్ణా! రమ్మ! సర్పరూపమున వచ్చితివా? మోహితలై గుంపులై వచ్చి గోపికాసహస్రములు నిన్నేదివ్య రూపములోఁ జూచి యమితానంద మందిరో, ఆ కృష్ణరూపములో నిన్నుఁ జూడఁ గోరిక యగుచున్న”దని పలికి మరల మూర్ఛితుడై పోయెను. ఇదంతయుఁ జూచుచున్న యొక మిత్రుఁడు పరుగిడివచ్చి “రామా! కృష్ణుడు నీలోనే యున్నాడు. ఎక్కడ వెదకుచుంటి”వని పలికెను. “నాయందే?” యని పలికి పిచ్చిరాముడు తన ‘చొక్కా’ చించివైచి శరీరమును గోళ్ళతోఁ జీల్చుకొన నారంభించినాడు. అట్లు చేయుచు

మరల రాముడు మూర్ఛలోఁ బడి గంటలకొలది నట్లే యుండి పోయినాడు !

కామకాంచనతృష్ణారోగులే కాని పరమేశ్వర వియోగ రోగులు లోకములో నెందఱో యుండరు. ఇట్టి మహాత్ముల పాపనామస్మరణమే భవబంధముల నాశనమొనర్పఁగలదు.

### రాముని సంసారత్యాగ ప్రయత్నములు

స్వాతంత్ర్యశబ్ద మెంతమధురమైనది ! ఎందఱు మహా పురుషులు స్వాతంత్ర్యముపేర దుస్సహాయాతనల ననుభవించిరో కదా ! ఉరికంబముల నుత్సాహముతోఁ గాఁగిలించుకొను వారు, దారుణరణరంగమధ్యమున నిలఁబడి శరీరమును గడ్డిపరక వలె వినరివైచువారు, ద్వీపాంతరవాసముల ద్వీగుణీకృతానందముతో నాహ్వానించువారు, అగ్నికుండములలోఁ బడి, శీతలోదక ప్రవాహములోవలె శ్రమలేక యీడ్చులాడువారు, భార్యా పుత్రగృహరామాది సౌఖ్యములను ద్యజించి స్వాతంత్ర్యమంత్ర జపములో నొడలు మఱచువారు, ప్రతిదేశమందును వందల కొలదిఁ గప్పట్టుచున్నారు.

కాని, స్వాతంత్ర్యములో నంతరుపు లనేకములు గలవు. ముఖ్యముగా నన్నియంతరువులు రెంటిక్రిందఁ జేరును. బాహ్య స్వాతంత్ర్యము లేక ఆత్మస్వాతంత్ర్యము. నేటిపాశ్చాత్యప్రపంచము బాహ్యస్వాతంత్ర్యమును బహుశముగా బోధించి యార్జించినది. బాహ్యస్వాతంత్ర్యమునకై పశ్చిమఖండమందు జరిగిన



రణభూములలోఁ గోట్లకొలఁది మానవులకు శ్మశానవాటి కల్పింపఁబడినది. బాహ్యస్వాతంత్ర్య మన, శరీరస్వేచ్ఛావిహారమునకు, ధనార్జనమునకు, వర్తకవ్యాపారమునకు, సామ్రాజ్యవ్యాపనమునకు, సంఘనాయకత్వమునకుఁ బరుగులాడు తీనివాంఛ. అరణ్యములో నేమృగభయము లేక తిరుగాడు సింగముయొక్క స్వేచ్ఛ బాహ్యస్వాతంత్ర్యములోనిదే. ఆకసమున డేగ యడ్డము లేక విహరించు స్వేచ్ఛయు నిందుఁ జేరును. సాగరమునఁ దనయిచ్చవచ్చినరీతి నీచులాడుచు వందలకొలఁది చేపలను నమలివైచు తిమింగలశక్తియు నిందులోనిదే. ఇట్టి స్వాతంత్ర్యము భోగానక్తికై, ఆర్థికలాభసంపాదనా వాంఛలపై మోహములపై నాధారపడియున్నది.

కాని, ఆత్మస్వాతంత్ర్యముయొక్క చరిత్ర వేఱు; జాతి పరాధీనతను, దాస్యసూత్రములను మాత్రమేగాక, జీవపరాధీనతను, అజ్ఞాన శృంఖలములను నఱకివైచునదే యాత్మస్వాతంత్ర్యము. అవిచ్ఛిన్న సామ్రాజ్యశాసనాధిపత్యము వహించుచున్న చక్రవర్తి మోహపిశాచము నెదుర్కొనలేక దినమునకు వేయి మారులు వణకుచుండును. ప్రజానాయకత్వము వహించి, మహాపన్యాసము లిచ్చి పూలదండలమధ్య మునిగిపోవు ధీమండు, సంఘములో నెవ్వరైనఁ దనమాట కడ్డుపలికినఁ గ్రోధ భూతముకోరలలోఁ జిక్కుపడి, కటకటంబడును. సామ్రాజ్యములన, సామ్రాజ్యనేతలు, సముద్రములోని తరంగములవలె మేఘపుంజములమాటున మెఱపులవలె నిముసములో దృష్టి నరికట్టి మఱుక్షణములో మటుమాయమగుచున్నారు. ఎంతటి

యుత్తమాధికార పదవులున్నను, నెంతటియెత్తుగల కనకరత్న రాసు లున్నను, ఆకసమున విహరించి, సాగరమును నికో ధించి, వాయువును బంధింపగల యెట్టిప్రకృతిశక్తులను హస్త గతము చేసికొన్నను, ప్రతిజీవికి జీవితకాలములో నెప్పుడో యొక ప్పడు పరిస్థితులు క్లిష్టములై తెన్ను లేనికంటకారణ్యములవలెఁ గన్పట్టు మోహము లూహలను గలఁచివైచు; క్రోధమింద్రియ ముల కుద్రేకముఁ గలిగించు; కలిసిరాని కాంక్షలు కార్చిచ్చు వలె గర్భమును భేదించు; యౌవనపాటవ మోటుపడు; నర ములపట్లు సడలి భోగాభిలాషలు పొంగులుదేటు; అనుభవించు నింద్రియములు క్రుంగి, కృశించి, త్రుప్తపట్టు; జరావ్యాఘ్రము కట్టెదుట గాండ్రించుచు నిలఁబడు. మృత్యుదేవత ఘోరరూప ముతోఁ గోటలు సాచి మీఁదఁ బడ నుంకించు. ప్రళయభయ కంపముచే గుండె తటతట కొట్టుకొనునిట్టివేళ, “చిత్తశాంతి, యాత్మానందము లభించు పెట్టు?” అనుప్రశ్న నంభవించితీకును.

చిత్తసామ్రాజ్యాధికారితో భూమండలాధిపతికిఁ బోలి కయే లేదు. ఆతని పాదరజోలేశమునకు నీతఁడు బోల్పడగఁడు. నిదానదృష్టికి మధ్యందినమార్తాండకాంతిలో వస్తువులు కన్పట్టు సృష్టతతోఁ బ్రతిప్రాణియు నెన్ని యెన్ని కపటనాటకము లాడు చున్నను వేయుప్రతియడుగును సర్వబంధరహితమై, విచ్చిన్న తలేని యానందరూపమై యఖండప్రశాంతి నొనఁగూర్చుగల యాదివ్యస్థితివైపుఁ జేరవేయుప్రయత్నమే యనియుఁ బ్రతి జీవియు నణువుతో నున్నను, పురుగులో నున్నను, కుశాగ్రబుద్ధి శాలియం దున్నను, కుసలయశాసనకర్తలోనున్నను, నెట్టి యెట్టి

సీచోన్నతపరిస్థితులం దున్నను, సాగరమునఁ జేర యత్నించు నదివలె, తల్లియొడిలోఁ బడ నేడ్చుపసిబిడ్డవలె, విరహము భరింపజాలక తల్లడిల్లు విటునిరీతి, నిరంతరము శాశ్వత స్వాతంత్ర్యపరిపూర్ణుఁ డగు సర్వేశ్వరునివైపే పరుగులిడుచు, నంగలు వేయుచు, యాత్రచేయుచున్న దని నిస్సంశయముగా గోచరించును. బాహ్యంతరింద్రియనిగ్రహముచే లభించునాత్మస్వాతంత్ర్యమే మృత్యువును గాలికిందఁబెట్టి నలిపివైచుశక్తి గలది. రాజకీయ సాంఘికార్థికాది స్వాతంత్ర్యము లన్నియు, నాత్మస్వాతంత్ర్యబ్రహ్మానందసాగరములో నీటిబొట్టులు మాత్రమే.

లాహోరుకళాశాలలో నత్యున్నత మగునుపాధ్యాయ పదవిలోనుండి, ధనలోపము లేక పదిమందిచేఁ బూజింపఁబడుచు నేవిధ మగుచింతకుఁ దావులేనిస్థితిలో నుండియు, రాముఁడు తన హృదయము నేదియో కలఁచివేయుటఁ గాంచినాఁడు. అతని మానసక్షేత్రమందు స్వేచ్ఛాబీజము పడి, ఆత్మస్వాతంత్ర్యవాంఛామహావృక్షముగాఁ బెరిగిపోయినది. ఆత్మానందము, అనంత చిత్తశాంతియు నొసఁగఁజాలని యైహికపరిస్థితులందు రామునికి భరింపరాని యదుచి పుట్టినది. రాముని జన్మాంతరముల నుండి కట్టి పడవైచిన సంసారపాశములు బిగిత్గి పెనసడలి చీకు మొగము పట్టినవి.

1897 వ సంవత్సరములో రాముఁ డుపాధ్యాయుఁడుగఁ బ్రవేశించినాఁడు. అతఁ డాపదవిలోఁ బనిచేసినది రెండేండ్లే. ఈ రెండువత్సరములలో నైనను, రాముఁ డుద్యోగధర్మము నతి దీక్షతోఁ గొనసాగించుచున్నను జిత్తమంతయు జగన్నాథుని

మీఁదనే యుండెను. సెలవుదినములు వచ్చినపుడెల్ల నాతఁడు లోకేశ్వరాస్వేషణకై తిన్నఁగాఁ బర్వతములకే పారిపోవు వాఁడు. కాశ్మీరము, అమరనాథము, హృషీకేశము, హరి ద్వారము, రాముని విహారస్థానములు. ఒంటరిగ నట్టి పవిత్ర ప్రదేశముల కరిగి, భగవచ్చింతనలో నొడలు మఱచి, ధ్యానముడ్రలో దినములు గడపి యెట్లో యాతఁడు తిరిగివచ్చువాఁడు. వృక్షాగ్రములచిగుళ్ళను గాంచియో, ఆకసమునందలి నక్షత్రములను జూచియో, ప్రణవమంత్ర ముచ్చరించులాగునఁ బ్రసహించురురీపాతగీతముల నాలకించియో, రాముఁడు ప్రకృతిలో లీనమై, విశ్వమంతయు విష్ణుమయముగాఁ జూచి, యానందబాష్పధారలు నిరంతరముఁ గార్చుచుఁ దిరుగువాఁడు.

ఆత్మజయమే పొందఁదగినది; ఆత్మశాంతియే యార్జింపవలసినది; ఆత్మానందమే సాధింపఁదగినది; ప్రపంచములోని యితరపదవులు, జయములు, అనుభవములు, తుచ్ఛములు, బంధహేతువులు, కుత్రిమములు నని రాముఁడు సంశయమావంతయైన లేనినిర్మలమానసముతోఁదిలకించివాఁడు. రామునికి జీవితపరమగమ్యస్థానము పరంజ్యోతి నెఱుఁగుట కన్న వేఱెద్దియును లేదను ప్రజ్ఞాపరిపూర్ణత లభించినది. తా నికముందెచ్చట నడుగువైచినచో గమ్యస్థానోన్ముఖుఁడు కాఁగలఁడో రాముఁడు చూచినాఁడు. నేఁ డాతఁడు పంజరమున బంధింపబడిన పక్షివలె నున్నాఁడు. కాని, పంజరమును దన్నివైచి యనంతవిశాలాకాశవీధులఁ దిరుగాడు మని నిరంతరము నాతని చెవిలో నేదో యొకమధురనాదము గింగురుమనుచునే యుం

డుట నాతఁడు వినుచుండెను. వేదాంతవిజ్ఞానము నాశించి  
 భగవద్గీత, ఉపనిషత్తులు, శంకరరామానుజమాధ్వసిద్ధాంత  
 ములు, వ్యాఖ్యలు, భారతభాగవతరామాయణముల కథలమఱుఁ  
 గునఁగల తులలేనిసత్యాంశములు; పద్ధర్మములలోని సునిశిత  
 తర్కాయుధములచే నగిషీచెక్కఁబడి, మెఱుఁగుపొందిన వివి  
 ధాత్మపరమాత్మ సిద్ధాంతరహస్యములు; వసిష్ఠ విశ్వామిత్ర  
 గౌతమ యాజ్ఞవల్క్య పరాశరాదిమహర్షిపుంగవులు పల్కిన  
 యమృతమయవాక్కులవెనుక వెల్లొందిన యఖండబ్రహ్మచర్య  
 వైరాగ్యజ్వాలలలోనిదివ్యకాంతిపుంజములు; సూరదాసు, కబీర్,  
 తుకారామ్, రామదాసు, నానక్ మున్నగు భక్తాశ్రీసకుల  
 హృదయములలోఁ బరమేశ్వరసాన్నిధ్యమునకై బయల్పెడలిన  
 నిరంతరపరితాపములోని నిట్టూర్పులు; 'హాఫిజ్, అత్తర్,  
 షాముస్సూటాబ్రేజ్, షాలానారూమ్ మొదలగు మహమ్మదీయ  
 సాధుపుంగవుల మహావాక్యములలోని సారములు; కాంటు,  
 సోపెన్నార్, ఫిక్టే, హెగెల్, గథే, కార్టెల్ మున్నగు పశ్చిమ  
 ఖండతత్త్వజ్ఞశిఖామణుల సత్యాన్వేషణములోని ధీవిలాసములు  
 నివన్నియు మనరాముఁడే రేయింబవట్లు నిద్రాహారములు  
 మాని ఝణ్ణముగాఁ జదివి జీర్ణించుకొని ప్రకృతి భౌతిక శాస్త్ర  
 ముల మూలభూతులైన ప్రైసోజా, స్పెన్సర్, డార్విన్,  
 హేకెల్, టిండల్, హక్లేస్, జేమ్స్, మున్నగు వైజ్ఞానికుల  
 వ్రాతలన్నియుఁ బరికించినాఁడు. గణితశాస్త్రపారావారములో  
 నిదినఱకే యాతఁడు తెక్కలునొప్పిపెట్టులాగున నీడలూడియే  
 యున్నాఁడు.

ఈవిధముగా మనరామునికి దైన్యచింతచే నలవడిన మూఢభక్తి కాక, అభిరవనాగరకప్రపంచములో నభ్యసించ నగు సమస్త విద్యాశాఖలలో నసమాన మగుపాండిత్యము లభించినది. ఆతనిబుద్ధియు హృదయము నొకదానిని మించి యొకటి పరిపక్వము చేసినవి. ఇంక నాతని కట్టెదుట నున్న దొక కార్యరంగమే. ఊహింపనలసిన దెద్దియు లేదు. కర్మరంగ ములో నాతఁ డెట్లు తనజీవితనొకను నడపెనో చూతము.

### రామతీర్థ వివేకానందులు

ఈప్రపంచములో జీవికిఁ గర్మచేయుటలో నెంతవఱకు స్వాతంత్ర్యమున్న దని తఱచి చూచినచో నది యనిర్వచనీయ ముగా మాటిపోవును. ఒక విత్తము భూమిలోఁ బడినపు డది యెట్లు మొలచి, పెరిగి, యంతఫలము నిచ్చునో నిర్ణయించుట సాధ్యము కానిపని. నూటువిత్తులు చల్లినచో నందుఁ గొన్ని నశించును; గొన్నియే మొలచును; మొలచినవానిలోఁ గొన్నియే పెరుగును, పెరిగి కొన్ని చచ్చును; చావకయుఁగొన్ని కాపు కాయవు; కొన్ని పలుచగాఁ గాయును; కొన్ని బాగుగా ఫలించును. ఫలించుట యెన్నిటిమీఁద నాధారపడియున్నది ? తెచ్చుబీజముమీఁదఁ, జల్లుభూమిమీఁద, వేయునెటువుమీఁద, వీచుగాలిమీఁద, ప్రవహించు నీటిమీఁద, సరియగు ఋతువు మీఁద, వశ్యాదులు తినకుండఁజేయు పరిస్థితులమీఁద, నడ్డుగాఁ బెరుగుకలుపు తీయు పద్ధతిమీఁద, నింక నెన్నిటి మీఁదనో బీజమిచ్చుఫల మాధారపడియుండును. ఇన్ని సంద

ర్భములలో నెందుచే నెంతఫలము వచ్చినదో నిర్ణయింపఁ బూనుట బుద్ధి కతీతమగు విషయము. పచ్చగాఁ బెరుగుచున్న యాకుమడిలోఁగల కొన్నిలక్షలమొక్కలలో నేమొక్క నేపశు వేక్షణములో నెంతవఱకుఁ గొఱికి వేయునో, యెవరు చెప్పఁగలరు ? ఇందు మొక్కస్వాతంత్ర్యమెంత ? రైతు స్వాతంత్ర్యమెంత ? తినవశువు స్వాతంత్ర్యమెంత ? ఈయంశము లన్నిటినిగూర్చి తర్కించుట కారంభించినచో ననిర్వచనీయము లైపోవును.

మానవుని కెంతకర్మస్వాతంత్ర్యమున్న దనువిషయము నట్టిదే. దీనఁ దేలున దేమన, నిట్టివిషయములు సర్వజ్ఞుడగు వానికి తెలియును. సృష్టిరహస్యమెఱిగినపండితునికే, సృష్టిలో నేది యెప్పు డెందులకు జరుగుచున్నదో తెలియుట కవకాశ మున్నది. అనఁగా భగవద్దర్శనమైనవానికే, లోకరహస్యము లన్నియుఁ దెలియును. తదితరుల తర్కములు, ఊహలు చీకటి లోనితడవులాటలే. ఒకగడియారములో నొకతీగె యేల యుమర్పఁబడినదో, గడియారము చేయవానికే తెలియును. గడియారము చూచువాని కేమి తెలియును ? అట్లే, యీసృష్టి యనుగడియారమును జేసిన కర్త, ఆజగత్కర్త తన యనంత హృదయములో నేయభిప్రాయము పెట్టుకొని, నేడు మనము చూచుచున్న యొకపరివర్తన మేల సంఘటింపఁజేసెనో, పర మేశ్వరహృదయము నెఱుంగనిదే యెట్లు తెలియును ? అందు చేతనే, శ్రీరామకృష్ణపరమహంస, “మొదట భగవంతునిఁ దెలిసికొనుము. ఆవెనుక నీవు లోకసేవ చేయఁగలవు. అట్టి

యీశ్వరసాక్షాత్కారము నందకముందు, నీవు లోకుల నుద్ధరించెవనని పలుకుట, నెలలోని చంటిబిడ్డ, శోడి చంటిపిల్లలకు నాయికానాయకుల వియోగవిహారములఁగూర్చి యుపన్యసిండుట వంటిదే యగును. కావున, భగవంతు నెఱుఁగుటచే మొదట నిన్ను నీ వుద్ధరించుకొని, తరువాత నితరుల నుద్ధరింప యత్నింపు” మని బోధించియున్నాఁడు.

(శ్రీ)రామకృష్ణ వివేకానందులసమావేశమెట్టి యతిలోక విచిత్రము, నీశ్వరోద్దిష్ట మైనదో, వివేకానంద రామతీర్థుల పరస్పరసందర్శనము నట్టిఫలరూపకమైనదే. 1893 వ సంవత్సరములో అమెరికాలోని షికాగోనగరమునఁ బ్రపంచమత మహాసభారంగముల భారతమహ్న తపస్సారమూర్తియై, వివేకానందుఁడు సనాతనధర్మసం దేశమును దిద్దిగంతములు ప్రతిధ్వనులీనునట్లు, తన యనంతబ్రహ్మచర్యదీక్షావేశపరంపరతోఁ, దన యఖండబ్రహ్మజ్ఞానభక్తివైరాగ్యానలజ్వాలలు మేళవించి, మృగరాజస్వేచ్ఛాచ్ఛావిహారసాహసపాటవ ముట్టిపడ మోగించి, సభాసాగరమును మత్తేభము కాసారమునఁ బడినరీతిఁ గలంచినైచి, నానాజాతిప్రతినిధులహృదయములను దనయప్రతిమానవేదాంతమురళీ గానములచే మోహింపఁజేసి, మూర్ఛితులనొనర్చి, స్వవశముచేసికొని, శంకరాచార్యుననంతరము భూపతనమైన హిందూమతపతాక నాకసమందునట్లు దేశదేశములు పరిభ్రమించునట్లు, మఱల నొకసారి భారతజాతిపక్షమున, అభినవ నాగరకలోకరంగమధ్యమున నెగురవేసి, సుస్థిరస్థాపన మొనర్చినాఁడు.



మాదే నాగరకత; భారతజాతి యింకను పశ్చవస్థలో నున్నది; మనమే వారిని బాలించి మానవులనుగా జేయవలెనని విజ్ఞప్తిగ పశ్చిమఖండవాసుల దురహంకారము నణచివైచి, ఆధ్యాత్మికదండయాత్ర దిగ్విజయముగా నొనర్చి, “హిందువులే మొదట లోకాంధత్వమును బోగొట్టి, జ్ఞాన జ్యోతిచే గనులు తెరిపించినవారు; వేదాంతమతమే, ఉపనిషద్ధర్మమే, మహర్షి సందేశమే, విశ్వకల్యాణమును సంధింపజేయగలదని ఘోషించి, పశ్చిమవిజ్ఞానిశేఖరులచే దలలూపించి, వివేకానందుడు భారతదేశమునకు దిరిగివచ్చినాడు.

అట్లు తిరిగివచ్చిన కిరీటములేని వివేకానందయతిసార్వభౌమున కాసేతుశీతనగభారతకోటియు, సపూర్వ స్వాగత మొసంగి ధన్యవాదము లొనర్చినది. పడి, చితిగి, చివికియన్న భారతవర్షమునకు దిరిగి ప్రాణప్రతిష్ఠ యొనర్చుగంభీరోపన్యాసములచే నాతడు సందర్శించిన ప్రతిసగరమును, నూతనోత్సాహముతో నుజ్జూత లూగించెను. గుంపులుగూడి జనసమూహములు స్వామిని సందర్శించెను. ఆవేశపూరితులై, దేశభక్తులై, ప్రజలు కర్ణవీరత్వమును బ్రదర్శించిరి.

దక్షిణేశ్వరవనములో గొన్నాళ్ళు విశ్రాంతిపొంది వివేకానందుడు కాశ్మీరుయాత్రచేసి, యచటనుండి యమృతసరము మీదుగా 1897 వ సంవత్సరములో లాహోరునగరమున కరుదెంచెను. మన రామతీర్థుడు లాహోరులోని కళాశాలలో సభ్యాపకుడుగా బనిచేయుచున్నసంగతి మనమెఱుగుదుము.

వివేకానందుడు లాహోరులోఁ గొన్ని దినములుండి, తనసందేశమును లాహోరుప్రజల కొసఁగిపోవ నిశ్చయించుకొనెను. అచట మనరాముడే వివేకానందుని దనయింటి కాత్తిథ్యమున. కాహ్వానించి, ధన్యుడైనాడు.

### రామతీర్థనిపై వివేకానందుని ప్రభావము

మానవుడు వాంఛింపఁదగినది, యత్నింపఁదగినది, సాధింపఁదగినది, పరమేశ్వరసాక్షాత్కారము తప్ప వేతొకటి లేదని, మనరాముడు నిస్సంశయముగా నిదవఱకే తెలిసికొని యున్నాడు. ప్రపంచములోని సమస్త తత్వశాస్త్రములు చదివి, యీనిర్ణయమున కాతఁడువచ్చినాడు. అతనిహృదయ మప్పుడే, తెక్కలు కట్టుకొని, శ్రీకృష్ణసందర్శనలాలసత్వముతో, టిప్పున నెగురుట కారంభించుముహూర్త మెప్పుడు వచ్చునా యని యెదురుచూచుచున్నది.

మన మేమిచేయఁదలఁచినను ద్యాగ మవసరము. ఉద్యోగముచేయువాఁ డుదయము మొదలు సూర్యాస్తమయము వఱకుఁ బనిచేయ వలయును; అట్టివాఁడు తదితరకార్యములన్నియుఁ ద్యాగముచేయవలయును. వ్యవసాయము జీవితవృత్తిగాఁ బెట్టుకొన్నరైతు, వర్తకమును ద్యాగమొనర్పవలయును; అట్లే, యేకకృషిచేయవాఁ డాకృషికై, తదితరకృషులన్నియుఁ ద్యాగ మొనర్చినఁగాని యది జరుగదు. అదేవిధమున, సర్వేశ్వరుని బొందఁ గోరుముముక్షువులు, తదితరకృషులన్నియు, దది

తరవాంఘ లన్నియు, విసర్జించినగాని ఫలసిద్ధి లేదనుటలో శాశ్వర్య మేమున్నది? ఇదియేసన్న్యాసము. సన్న్యాసమనగా, నొక ఫలసిద్ధికొఱకై చేయుకృషినిమిత్తము, తదితరప్రయత్నములు విరమించుటయే. ఇది వ్యావహారికప్రపంచములోఁ బ్రతి విషయములోను గన్పట్టు సత్యాంశము. అన్నిటిలో నొకేసారి వ్రేలు పెట్టువాఁ డెందును జయమందుట మనము చూచుట లేదుకదా ! ఒకయత్నములో విజయ మందుటకై కేంద్రీకృత దృష్టి (Concentration) యవసరము. అనగాఁ దదేకదృష్టి కావలయును. తదితరదృష్టి వర్జించినగాని, తదేకదృష్టి యెల్లులభించును; స్వల్పవిషయములలో నే, ఏకాగ్రదృష్టి, త్యాగము లవసరములైనచో, సృష్టినిర్మాణకర్త నెఱుఁగుటకు మనకెట్టి యేకాగ్రలక్ష్యము, అప్రతిమాన మగుత్యాగము, అవసరములొ జెప్ప నవసరము లేదు.

అప్రతిమానప్రజ్ఞావిలసితుఁ డగు మనరాముఁ డీవిషయమును రూఢిగా గుర్తించినాఁడు. సర్వేశ్వరసందర్శనలాభము సర్వసంగత్యాగమును గోరుచున్నదని యాతఁడు గ్రహించినాఁడు. మమకారముతోఁ గూడినబంధములన్నిటిని దెగఁ ద్రొంపి, నిరంతరనారాయణ నామస్మరణముచే జనించునిర్మలా సందవీచికలలోఁ దూఁగుటయ్యెల లూఁగుచుఁ కాలము గడపు నాయాదర్శవ్యక్తి, రాముని మనోదృష్టిలోఁస్ఫుటముగాఁజ్ఞాతింపఁ బడినాఁడు. సత్యాన్వేషణనిమిత్తము, త్యాగానలములో దుమికి, ద్విగుణీభూతదివ్యకాంతి రేఖలలో బయటికివచ్చు నీమహాకార్యమునకై, మనరామునిహృదయము తహతహలాడిపోవుచున్నది.

అట్టిపరిస్థితిలో రాముఁ డున్ననగర మరుదెంచి, స్వామి వివేకానందుఁడు రామునింటి కతిథిగా పచ్చుట తటస్థించినది. ఎట్టిజీవిత మాచరించుపురుషునిజన్మము ధన్యమయినది, పూజ్యమయిన దని రాముఁడు నిరంతర మూహించుచుండెనో, అట్టి పురుషపుంగవుఁ డగు వివేకానందుఁడు, రామునెదుట బ్రహ్మ సందలీలావిలాసములు తనమధురదరహాసముదిత వదనారవిందమునఁ దాండవమాడుచుండఁ బ్రత్యక్షమై రామునింట భుజించినాడు; రామునితోఁ దనివితీరఁ బ్రసంగములు చేసినాడు. ఇదియే యిరువురు భారతపుత్రపీరులు కలిసిన దివ్యసమయము. లాహోరునగరమున నెన్ని వేలమంది జనులు లేరు? వివేకానందుఁడు వేదాంతమునుగూర్చి, మహావన్యాసము లిచ్చినాడు. ఒక్క-రాముఁడే వివేకానందమూర్తిముఖమునుండి బయల్పడిన దివ్యసందేశములోని సారమును దనివితీరఁ గ్రోలినవ్యక్తి. మన రామునిమానసక్షేత్రము పరిశుద్ధమై, పరమాత్మమంత్రబీజము ధరించుటకు సిద్ధముగా నున్నది. బీజప్రదాతయగు వివేకానందుఁ డీశ్వరాదేశముచే వచ్చి, విత్తునాటి వెడలినాడు. రాముఁడు కొలఁదిదినములలోనే వివేకానందుఁడై భారతకీర్తిని దశదిశల మాటుమోగించినాడు.

పండుటాకులు వాయువు వీచినంతనే భూమిపై డుల్లిపోవునట్లు మనరాముని హృదయములో నే యల్పమగు సందేహములు, నూఁగులాటలు నున్నవో యవి వివేకానందవేదాంతగర్జామూరుతముతో సమూలముగా రాలిపోయినవి. తాను గోరుకొన్నజీవితదివ్యరూపము దివ్యకాంతిపుంజములఁగ్రక్కుచుఁ

గన్నట్టుటతోడనే రాముడు క్షణమాత్రమైన నాలస్యము లేకుండఁ, దనకర్తవ్యమును గ్రహించి, తనచుట్టునున్న పంజరములను డటాలునఁ దన్నివైచుటకుఁ గాలెత్తినాడు.

రామతీర్థవివేకానందుల సంఘటనమునుగూర్చి, పురాణసింగు తనయభిప్రాయము నిట్లు వ్రాసియున్నాడు; “స్వామి వివేకానందు సీత్యరప్రేరితవక్తృత్వము, ఆతని జాజ్వల్యమాన సర్వసంగపరిత్యాగము, ఆతని యప్రతిమానవీరవ్యక్తిత్వము, ఆతని యనన్యసామాన్యమోహనవిగ్రహము, ఆతని యమోఘ భీష్మజిభావిలాసము, నివియన్నియు లాహోరుననున్న యాతని యునికిచే పంజాబు ప్రజాలోకమునకు, మహోదేయకావేశములను గలిగించినవి. లాహోరులో నాతఁడు “వేదాంతము”ను గూర్చి యిచ్చినయుపన్యాస మాతని మహోపన్యాసమణులలోఁ జింతామణి.....స్వామి లాహోరునగరమున ధ్యానసింగు హవేలీలో బస. ఆభవనములో జరిగిన యాతని యుపన్యాసము విను కుతూహలముతోఁ ద్రోసికొనివచ్చినయా జనసాగరదృశ్యము నాకనుల కింకను గట్టినట్లే యున్నది. నేనప్పుడు, పంజాబువిశ్వద్యాలయకళాశాలలో యథ్. ఏ. తరగతిలోఁ జదువుచున్న బాలుఁడను. అప్పటియాదృశ్యము నాహృదయములోశాశ్వతముగా నాటిపోయినది. ఉపన్యాసభవనము నిండిపోయినది. వెలుపల వేలకొలదిజనులు స్థలములేక నిలఁబడి యున్నారు. స్వామిసందర్శనకుతూహలము ముప్పిరిగొన, నొకరి నొకరు త్రోసికొనుచు జనులు సభామందిరములోఁ బడుచున్నారు. ఆపి, నిలఁబెట్టుటకు సాధ్యముకాని జనప్రవాహము

యొక్క యుత్సాహమును బరికించి, స్వామి, తాను బహిరంగోపన్యాస మిత్తునని ప్రకటించెను. బహువిశాలమగు నాబహిరంగ ప్రదేశమునఁ గేంద్రస్థానముల నుపన్యాసవేదిక యెత్తుగా నమర్పబడినది. స్వామి వెంటనే వేదిక నెక్కి నిలబడినాడు. ఆదివ్యమూర్తి స్ఫురద్రూప మాతఁడుకట్టిన కాషాయవస్త్రాదుణిమలోఁ జెలగాటములాడుచుండెను. యోగాగ్ని విస్ఫులింగము లీను నాతని నేత్రజ్యోతి, చుట్టునున్న వాతావరణమును, మోహింపఁజేసి, యాకర్షించుచుండెను. ఆతఁడు సనాతనభారతమహర్షివలె బ్రత్యక్షమైనాడు. గంటలకొలది నీవేదాంతకేసరి గర్జించెను. ఈయపనిషత్సేఘరాజము, పిడుగులుపడిన ట్లుటిమి యుటిమి, ధారాపాతముగ వర్షించినది. సభ్యసాగరము తన్మయతచే మూర్ఛ జెందినది.

శ్రీరామకృష్ణపరమహంస యనేక జన్మాంతరతపఃఫలితముగాఁ గాంచిన సత్యసాగరమును గడుపారఁగోలిన యీశ్వరావేశపరంపర లువ్వెత్తుగఁ బొంగి బొరలుచుండ, నుపన్యసించిన వివేకానందవీరపురుషుని వాక్యము లాలించి, అమెరికాఖండమువలెనే, ఓంజాబుదేశమును గంపితమై పోయినది. వివేకానందమూర్తినుండి యాత్మజ్ఞాన స్వచ్ఛకిరణజాలములు బహిర్గతములై, నలుదెసలఁ బ్రసరించుచుండ నేను కనులారఁ గాంచితిని.

రామతీర్థుని నే నప్పు డెఱుంగను. ఉపన్యాసములన్నియు నేర్పాటు చేసిన దాతఁడే. రాముని హృదయములో నిదివఱకే జరుగుచున్న మహాపరివర్తనము వివేకానందసందర్శనముచేఁ బరుగులిడినది. వివేకానందునివలెనే ఖండాంతరముల కేగి,

భారతవేదాంతసందేశమును మ్రోగించుకుతూహలము రామునిలో నుద్భవించినది. వివేకానందుడు డప్పుడే శంకరాచార్యుని మహాప్రతిభచే సుస్థాపితమగు న ద్వైత వేదాంతమును, ఆధునికపరిస్థితుల కనుగుణముగు భక్తి, జ్ఞాన, కర్మయోగములలోనికి దీసికొనివచ్చి, దైనికాచరణయోగ్యముగ బోధించుచున్నాడు. రాజకీయమునుగూడ వేదాంతస్తంభములపైనతికిన మొదటివ్యక్తి వివేకానందుడే. వివేకానందుని గలిసికొనినవెంటనే, రాముడు తన గమ్యస్థానమును, గార్యరంగమును నిర్ణయముచేసికొనినాడు. అవ్యక్తముగా నిదివఱకే తనహృదయాంతరమున వెల్లొందుచున్న యాత్మసాన్నిధ్యసాధనలకు వివేకానందసమావేశ మావిష్కరణమొసంగినది. వెంటనే రాముడు హిమవత్పర్వతగుహలలోనికి వెడలిపోయి, ఈశ్వరసాక్షాత్కారసిద్ధిబొంది, వివేకానందుడు బోధించిన వేదాంతమునే, యతిలోక స్వకీయధైర్యసాహసములతో బోధింప నారంభించెను. వివేకానందుడు లోకమునకు దెచ్చిన వేదాంతమార్గమునకు, రాముడు వన్నెలుపెట్టి యీకను విశేషధారాశముఁజేసినాడు. స్వామివివేకానందునికి సహజము లైన యనర్గళ గంగాప్రవాహతుల్యన కృత్వముగాని, యాతని సర్వజనసమ్మోహనసమర్థమగు హాస్యమాధురికాని, యాతని యఖండమృగ రాజమానవత్వ బోజ్జ్వలతకాని, రామునికి లేవు ; కాని, రాముడు తనకు సహజముగా నున్న పవిత్రముఖసరోజముపైనవ్యవలాసములతో నృత్యమొనర్చిన భగవత్పావశ్యముచే నుద్భవించిన యమానుషచిద్విలాసవైభవమునందును, అతని

యానందకీర్తనలలోని మాధుర్యమునందును, ఆతఁడు చూపిన రాధాభక్తిలాలనత్వమునందును వియన్నదీతోయములపై వెలయు స్వచ్ఛ ఫేనధావశ్యముతోఁ దులతూఁగు నాతని యసమానావేశ పరంపరలచే నుబికి బయటఁబడిన యూహాసంపుటి యందును, రాముఁడు వివేకానందులను మించె సనిపించెను. అభినవలోక తత్త్వజ్ఞ సార్వభౌముఁడుగా బ్రసంచమహాప్రవక్తగా, నపూర్వవేదాంతకేసరిగా, వివేకానందుఁడు రాముని మించినాఁడు; కాని, నిరంతరపరమేశ్వర సాక్షాత్కారసంజాతావేశపూరితుఁడుగా, సూహాతీతవిమలానంద విలాసమూర్తిగా, ననంతకారుణ్యరసతన్మయపరిపూర్ణుఁడుగా రాముఁడు వివేకానందుని మించినాఁడు. దేశభక్తి, పొంగిపొరలిడుటలో, భారత పునర్నిర్మాణసం దేశమిచ్చుటలో, ఖండాంతరములలో వేదాంత గర్జనమొనర్చుటలో, రామతీర్థవివేకానందులిరువురు తుల్యులే.” ఇదివఱకుఁ జెప్పినరీతినే, వివేకానందవేదాంతజ్యోతిలోని వేడిఁమి తగిలినతోడనే రాముఁడు తనసన్న్యాసము నిర్ణయించుకొనెను.

### రాముని హృషీకేశ హరిద్వారయాత్ర.

అరణ్యవాసములోని కష్టనిష్ఠురములను బరికించి వచ్చెదనని రాముఁడు 1898 లో హృషీకేశ హరిద్వారములు దర్శించుటకు బయలుదేఱెను. కాని, యాతనిహృదయ మాత్మశాంతికై పరితపించుచుండెను. విశ్వమంతయు నారాయణస్వరూపముగాఁ జూచునాతని దృష్టికిఁ బ్రకృతికాంత మఱుఁగుమాని, స్వేచ్ఛావిహారమొనర్చు నరణ్యములలోని నిసర్గసౌందర్యములు



సర్వేశ్వరసాన్నిధ్యమునే స్ఫురించినది. పావనస్వచ్ఛ గంగానదీ  
వీచికల నురుగునవ్వులలో నాతనికి శ్రీకృష్ణ ముఖగానమాఘరి  
కన్పట్టినది. నిర్మిద్రప్రకృతిరమణీ రమ్యదృశ్యములలో రాధా  
రమణి గోపాలసంగత్యముచే బొందిన యనిర్వాచ్య విమలా  
నందరసోత్కర్ష రామునికి లభించినది.

రాముఁ డరణ్యములఁ బట్టుటలో, భార్యబంధుమిత్రా  
దులలోఁ గలవరము జనించెను. జగమంతయు శ్రీరామ మయ  
ముగాఁ జూచు రాముఁ డింక నింటికి దిరిగినచ్చి, గృహస్థధర్మ  
ములను స్వీకరించునా యను సందేహములు బయలుదేఱెను.  
రామునిబంధువులు, రాముని గురువగు భగవద్ధన రామునిచే  
నుత్తరములు వ్రాయించినఁ దిరిగినచ్చి తీరునని తలఁచిరి. భగ  
వద్ధనరాముఁడును రామునియాత్ర సంసారమును విడుచు  
యాత్రయేయని యనుమానముపొంది, వెంటనే, వచ్చి గృహస్థ  
ధర్మములు సక్రమముగా నెఱవేర్చునుని, రామునికిఁ దీవ్రముగ  
వాసియుండెను. రాముఁడా లేఖల కీక్రిందివిధముగ జవాబు  
లిచ్చెను.

28-ఆగష్టు 1898, హృషీ కేశమనుండి.

“గృహమునకుఁ దిరిగి రమ్మని నీవు ప్రోత్సహించుచు  
నాకు వ్రాసినయుత్తరముచేరినది. నీయుత్తరము చించి, పరుగిడు  
చున్న గంగాప్రవాహములోఁ బారవైచితిని. నాగృహస్థధర్మ  
ములను సక్రమముగా నిర్వర్తింపకపోవుటలో నేను బాధపడుట  
లేదా యని నీవు వ్రాయుట చోద్యముగ నున్నది.

శ్లో॥ అవ్యక్తాదీని భూతాని వ్యక్తచుధ్యాని భారతి।  
అస్మక్తనిధనాన్వేర తత్రా కా పరిదేవనా ?॥

“లోకములోని జీవరాసులపుట్టుక లెప్పుడో మనకుఁ దెలియవు. అంతములు మనకుఁ దెలియవు. వర్తమానములో స్వప్నముగాఁ దెలియును. వీనికై విచార మెంచులకు?”

నాప్రవర్తనకు లోకులు పరిహసించు రని వ్రాసినావు. దానికి నాజవా బిది; కటివస్త్రము చింపి, తలపాగఁ జుట్టి నే నాత్మారాముని వీధులలోఁ గ్రమ్మరుచుంటిని. ప్రజలు నన్ను మాషింపనిమ్ము. నాకేమి ?

నీయాజ్ఞ తిరస్కరింపవలదని నీవు వ్రాసితివి. నీయాజ్ఞ ననుసరించుచునే యున్నాను. నే నింటికే వెడలుచున్నాను. ‘పంజాబు’ అను నాశరీరమునుండి ‘పరమేశ్వరుఁడు అను గృహమున కడుగుచున్నాను. సత్యముతో సరసములాడుచున్నాను.

ఇది యర్థరాత్రివేళ. మానవుఁడు కాని యాతనిమాటఁ జెప్పువాఁడు కాని యీ మట్టుపట్ల లేడు. అంతరంగమున నాత్మానందతరంగసంఘట్టనానినాదము; బాహ్యమునఁ బ్రవహించుచున్న గంగానిర్మలగానము. ఈ రెంటిని మించిపోయిన నామాత్మలో నఖండప్రశాంతి. ఇది రాత్రికాదు. నాజీవనాధుఁడగు జగన్నాధునితో రమించురాత్రి. మాయీస్వరసంగమము రహస్యముగా నుంచుటకై యీచీకటి రాత్రివలె గప్పినది.

మాదివ్యసంగమనిశీధిలో బాహ్యభ్యంతరప్రపంచములు తుడిచిపేయఁబడి సుదృశ్యములైవవి. ఆనందామృతధారాపాతములు నాకనులలో నూటలూరుచున్నవి. సర్వజీవరాసుల కేంద్రసమాగమస్థాన మగు నాసర్వేశ్వరునియందు వచ్చి మా

వారు ననుఁ గలిసికొనవలసిన దని తెలుపుము. కేంద్రమునకుఁ  
మూరమైపోవు నీప్రపంచములో మాకలయిక కుదురదు.

కా॥ శాంతారావనిశీఢకాలముల భాస్వతాన్త్ర చంద్రాతపా  
క్రాంతస్వచ్ఛమరున్నదీపునియోగ్యక్షోణిఁ గూర్చుండి, జ  
న్మాంతోద్వేగుల మైనమేము శివశబ్దావృత్తితో నెప్పు డ  
త్యంతానంద భవాశ్రుసంకులదశావాప్తిన్ సుఖంబుందుమో.

(భర్తృహరి)

ఇట్టి బ్రహ్మానందసంపాదననిమిత్తము రాజాధిరాజులు తమ  
రాజ్యముల విసర్జించివేయుదురు. దేవతలు సైత మీగంగానదీ  
తీరమునఁ జేరుదురు. సంసారసాగరావతరణ మొనర్చక తిరిగి  
వచ్చుటకు నే నేమి యపరాధ మొనర్చితిని ?

ప్రజలు తీర్థముల కేఁగుదురు. తీర్థములు ప్రజలయొద్ద  
కరుగవుగదా ! తీర్థములలో నివసించుచున్న యీతీర్థారాముని  
దర్శించుటకు మాయింటివారల నందఱను రామతీర్థనికడకు  
రమ్మను. ఈశ్వరునిలో నైక్యమై భగవంతుఁ డయిన యీతీర్థా-  
రామునిదర్శన మప్పుడే కలుగఁగలదు. ఈ లోపునఁ గలుగదు.  
'సత్య' మనుగంగ నాయంటఁ బ్రవహింపనంతవఱకు నాగుండెఁ  
కాయ కొట్టుకొనుట మాని యాఁగిపోవును.

మృతిపొందినవారి కెవ్వరును లేఖలను వ్రాయరుగదా !  
చచ్చినవారిని జూడవలెనన్న, మనమును జనిపోయియే చూడఁ-  
గలము. నాకు శరీర మున్నను నేను మృతుఁడనే ! నావారిని.  
నాకు త్తరములు వ్రాయుట మానుఁ డనము. కాని, వారును,  
నావలె మాఱినచోఁ గలయికలోఁ గష్టము లేదు.

నాస్వగ్రామమగు 'మురళీవాలా' "మురారివాలా"యే అయినచో, అప్పుడు తీర్థములను బవిత్రముచేయు తీర్థారాముఁ డరుదెంచును. ఎచ్చట నాత్మశాంతిగంగాప్రవాహము ప్రవహిం పదో, అచ్చట రాముఁ డుండఁజాలఁడు. తుదకు మృతులయం దటయెముకలును గంగలోఁ జేరవలసినవే కదా ! బ్రతికియుండి వారందఁ డేల యిచటికి రాఁగూడదు ?

నే నొంటరిగా నుంటి నని నీవు జాలిపడుచుంటివికాబోలు. నిజమే ! నాయొద్దనొక శిష్యుఁడును లేఁడు. ఇచట మానవుఁడు కాదుకదా. మానవునినీడయైనను లేదు. 'బంటును లేఁడు. మానవ నివాసము చాలదూరమున నున్నది. ఇది కంటకారణ్యము. ఇది యర్ధరాత్రియే. ఆకసము నక్షత్రరాసులతో నిండియున్నది. కాని నే నొంటరినా ?

నేనొంటరి నెన్నఁటికిని గాదు. నాపరిచారిక యగువర్ష బాలిక యిపుడే వచ్చి, నన్ను స్నానము చేయించి వెడలినది. నామారుతరూప యగు 'దాసి' పిలువకుండ నిచట నిరంతరము విహించుచున్నది. నేను పలికినపలుకు లన్నియు సత్యము లని, నానౌకరు లగు నేనుఁగులు, పెద్దపులులు గర్జించుచున్నవి. భవ సములను మించియున్న యీషాదరిళ్ల గదులలో నివసించుజంతు జాలము లన్నియు నా మిత్రములే, నేనొంటరి నెట్లగుదును ?

ఒకవిధముగా నే నొంటరినే ! ఒకబంధువుకాని, ఒక మిత్రుఁడుకాని, ఒకపరిచారకుఁడుకాని నాకిచట లేఁడు. అది మారుతము కాదు, మారుతమును నేనే. అది గంగానది కాదు, నాస్వరూపమే. నవ్వుచున్న చంద్రుఁడు నేనే. దేవుఁ డెచటను

లేడు. సర్వరూపుడను నేనే. నేను వృథాకాలయాపన చేయుచు దోచక దుఃఖించుచున్నానని తలచుచుంటివా !

నామానససరోవర మలలు లేక, పరమశాంతిరసము లొల్కుచున్నది. నా హృదయమునుండి బయల్పడుచున్న యానందప్రవాహములు లోకమును ముంచివేయును. నాశరీరములోని ప్రతిరోమకూపమందును నీయానందామృతము పొంగి పొరలబాటుచున్నది. విష్ణుమూర్తిలోనున్న యనంతప్రళాంతి నాతఁ డొక్కఁడు భరింపజాలకపోవుటచే, గంగాప్రవాహరూపముగా నాశాంతి యాతని పాదములనుండి లోకమునఁ బడినది. అదేవిధముగా, తీర్థారామునిహృదంతరమం దుద్భవించినబ్రహ్మనందప్రవాహము నాతఁడు భరింపజాలక, సర్వప్రపంచకళ్యాణముకొఱకై గంగాసోతస్సువలె బయటికిఁ బుచ్చుచున్నాఁడు. రాముఁ డూరక కూర్చుండెనని యెవఁ డనఁగలఁడు ? దయ యుంచి యొకసారి వచ్చి యీతీర్థారాముని దర్శనముచేయుము. నీకు వెంటనే మోక్షము లభించును. తీర్థారాముఁడే గంగా నది, ఆనందము, సమాధి, శ్రీరాముఁడు !

నేను నేత్రములు విప్పి చూచినంతనే “తత్త్వమసి” “తత్త్వమసి” యను దివ్యనాదము ప్రతిరేణువునుండి వినఁబడుచున్నది. నేను నేత్రములు మూసి, లోపలఁ దిలకించినచో, “అహం బ్రహ్మస్మి, అహం బ్రహ్మస్మి” గానము నిరంతరము ఘోషించుచున్నది. ఇక నా కేయితరళబద్ధమురు వినఁబడదు”

1898 వ సంవత్సరముందే తనయాత్రలకు సాధనలకు ననుగుణముగా నుండవని, రాముఁడు లాహోరుకళాశాలాధ్యాపకపదవికి రాజీనామా నిచ్చివేసెను. ఇదియే రాముని ప్రథమ బహిరంగత్యాగము. ఆత్మశాంతి నాన్వించుచున్నములో నడ్డువచ్చిన తన యున్నతోద్యోగపదవికి రాజీనామా యిచ్చివేసిన యీతనిమనోద్రోహము సామాన్యులకు వివేకహీనముగాఁ గన్పట్టవచ్చును. సర్వేశ్వరసేవచేయ నుద్యమించి విశాలదృష్టితోఁ గళాశాలసేవ యాతఁడు విరమించెను.

యావనములో విషయానంద మనుభవించి, వార్ధక్యములో మునివృత్తి స్వీకరింపవచ్చునని కాళిదాసువంటి, మేధావులుకూడ వ్రాసినారు. ప్రపంచములోఁ బెక్కుమంది ప్రజ్ఞానిధులుకూడ నీవైట్టిలోనే పడుచుందురు. నిజమాలోచించిన నిది సత్యాన్వేషణైకతత్పరునకుండు లక్షణముగాఁ బొడకట్టుట లేదు. ఏకార్యముచేసిన నందు నిర్విఘ్నముగా జయమందవలెనన్న మనోబలము, శక్తి, యన్నియు నవసరము. దేహదార్ధ్యమనో దార్ధ్యము లుండి యింద్రియము లుత్సాహముతో శక్తితోఁ జరుకుగాఁ బనిచేయునప్పుడే మనము చేయు యత్నములు సఫలీకృతములగును. సృష్టిరహస్యము నెఱిగి, సర్వేశ్వరుని దెలిసికొనుటకంటెఁ గట్టతమకార్యమిలోకములో లేదు. అట్టి మహాఘనకార్యసిద్ధి కావలెనన్న, మనశరీరము పరిశుభ్రయావనరక్తముతో నిండియున్నపుడే మనమనస్సు చురుకుగాఁ బని

చేయునపుడే తీవ్రకృషిచేసిన లాభముండును. పట్లు సడలి, రక్తమురంగు మాత్రే, యింద్రియపటుత్వ మణగిపోయి, మనసఁ చెదరు నార్థకృమలోఁ జేయునిహలోకకృషియైనను ఫలింప నపుడు, భగవద్దర్శనలాభ మెట్లుకలుగును ? కాని సత్యము నెఱుంగఁగోరువ్యక్తి, జీవితములో నుత్తమబలసమన్విత మగు యశావన శక్తినే ధారపోయవలయును. మన రాముఁడు చేసినపని యిదియే !

ఉద్యోగమును విసర్జించినను రాముఁ డింకను సర్వసంసారత్యాగమునకుఁ బూనుకొనలేదు. కావునఁ గుటుంబపోషణ భారమింకను రామునిమీఁదనే యున్నది. అందుచే రాముఁడు దినమంతయుఁ బనిచేయవలయు నుద్యోగము విసర్జించి, దినమునకు రెండుగంటలే పనిచేసిన సరిపోవు 'ఓరియంటల్ కళాశాల' లోని 'రీడర్' పదవిని జేపట్టినాడు. కాని, యీ పదవియందు నాతఁడు కొలఁదివెలలే నిలఁబడినాడు. పరమేశ్వరగానము, ప్రత్యక్షముగా, బహిరంగముగా, అనాచ్ఛాదితముగా వెలువడఁజేయు గంగానదీతీరవిహినము లాతనిహృదయమునుబట్టి శ్రమవైపు లాగివేయుచున్నవి.

దీనిని బట్టి తేలున దేమన, రాముఁడు ముచ్చటకొఱకుఁ గాని, తాత్కాలికావేశముచేఁ గాని సంసారమువిడిచిపెట్టలేదు. గృహవరోధనములలోఁ బడి జీవి పడుశ్రమ నిరుపయోగమని యాతఁడు బాగుగా గమనించినాడు. ఏకాంతములో నున్నపు డంతరంగములో నానీనుడైయున్న జనార్దనుని వాణియే పరిస్ఫుటముగా వినఁబడుట నాతఁడు రుచిచూచినాడు.

1898 లో నాతడు 'ఆలిఫ్' అనునొకపత్రికను స్థాపించి నాంతముగా నొక ముద్రణాలయమును గొని దానికి "ఆనంద ముద్రణాలయ"మని పేరేడినాడు. ఈపత్రికలో నాతడు పరిశుద్ధవేదాంతవిషయములను గూర్చి వ్రాయుచుండువాడు. కాని, యీపరిస్థితు లెవ్వియు నాతనికి నచ్చలేదు. ఆత్మానందానుభవము నెఱుంగని వ్రాతలన్నియు సర్థరహితప్రలాపము లని యాతనికిఁ దోచినది.

జూలై 1900 సంవత్సరములో రాముఁ డన్నిపదపులు విరచించినైచి, భార్యను, పిల్లలను గొలఁదినుండిమిత్రులను వెంట నిడుకొని కొన్నిదినములు వానప్రస్థాశ్రమధర్మము నిర్వర్తింప హరిద్వారము మీఁదుగా 'ఔహి' చేరుకొనెను. అచ్చట పవిత్రగంగానదీతీరముననున్న యొకరమ్యవనమందుఁ గుటీరములోఁ గొందఱు బసచేసిరి.

మార్గమధ్యమున జరిగిన యొక విచిత్రసందర్భమువలన రామునిభక్తి యెట్టి మహోత్తమమైనదో తెలియఁగలదు. ఈవానప్రస్థాశ్రమమునకు రాముఁడు బయలుదేఱినపుడు కట్టుగుడ్డ తప్ప వేఁతెద్దియు నాతనియొద్ద లేదు. వా రరణ్యమున కేగుచున్నది, ధనముకొఱకుఁ గాదు. కాని, తోడ నరుగు దెంచిన కొందఱుమిత్రులు చేతనిండ సొమ్ముపట్టుకొనియే వచ్చినారు. రాముఁడు వారినిఁ బిలిచి యిట్లుపలికెను; "భగవంతుఁడే మనకు సర్వస్వము, ఆతఁడేమనకాధారము నని తలఁచి యాతని ననుభవపూర్వకముగాఁ దెలిసికొన మీరు నాతో బయలుదేఱినారు. మీసర్వయోగజ్ఞేయములను, బరమేశ్వరునిచేతిలోవిడిచి



పెట్టి మరల 'నాప్రోక్షణము నేను చేసికొనకపోయినచో నిశ్చయముగా' రనునట్లు మీరు ధనముపట్టుకొనివచ్చుట పరమేశ్వరుననంత దయాప్రేమములందు విశ్వాసమును విసర్జించుట యగును. దేవుడే భుక్తి, ముక్తి యని మీరు నమ్మితిరా. వెంటనే మీయొద్దనున్న ధనమును, ఉజ్జ్వలతోతాహముతో గంగాప్రవాహములో విసరివేయుడు. అట్లు చేయనిచో ఈశ్వరాన్వేషణము బూటకమగును." రామునినోటినుండి యీశ్వరుడే యీవాక్యములు పలికించి నాఁ డని వారు నమ్మి రామనామస్మరణము చేయుచుఁ దమయొద్దనున్న ధనమును వెంటనే గంగలోఁ బాటవైచి, సంకోషముతో హస్తప్రక్షాళన మొనర్చుకొనిరి.

అనన్యచింతతో నన్నే నిరంతరము నమ్మి భజించువారి యోగక్షేమములను నేనే వహించెద నని పత్మీనభగవంతుని వాక్యముల సత్యమను సాధింపయత్నించినవారి కె న్నడును, లోటు వచ్చియుండలేదు. ఆనాడు మధ్యాహ్నమయినది. పరమేశ్వర పదపంకజలగ్న మానసుడై, నేత్రములవెంబడి నానందాశ్రు బిందువులు జలజలరాలిచ్చుచున్న రామునిచుట్టువారందఱును నారాయణనామమును స్మరించుచు నొడలుమఱచి కూర్చుండిరి. యాత్రికులకు సదుపాయము లొనర్చు సంఘమున కధిపతి యగు కలకత్తావాసి రామనాథబాబు పుణ్యక్షేత్రములలో జరుగు నేర్పాటు పరీక్షింప నాసమయమునకే మనరామునికుటీరప్రాంతములకు వచ్చి రామునిఁగూర్చి విని సందర్భము చేయుకోరికతో సమీపించెను. రామనాథబాబు

వారితోఁ బ్రసంగముచేసి, సమీపమున నున్న యొకవర్తకునిఁ బిలిచి, దినమునకు పదిరూకలవిలువ గలబియ్యము మున్నగునవి వారి కిచ్చుచుండు మని యాజ్ఞాపించి వెడలిపోయెను. రాముఁ డీసంగతి బియ్యము పట్టుకొనివచ్చి యిచ్చినవర్తకునివలనఁ దెలిసికొనెను. శ్రీకృష్ణ పరమాత్మయే తా నిచ్చినవాఁడనమును జెల్లించు విమిత్తము రామనాథబాబు హృదంతరము నుండి మేల్కొని, మనరాముని కీవిధముగ మేలుచేసినాఁడు. నాఁడు మొదలు రాముని పరివారములోనివారందఱు నధికోత్సాహమున ధ్యానసాధనలచే భగవంతు నర్చింప నారంభించిరి.

కొన్నిదినము లిట్లు జరిగినవెనుక, ఒకనాఁటిరాత్రి యందఱును గాఢసుషుప్తిలోఁ బడియుండఁగా, రాముఁ డెవరికిని దెలియకుండ నొంటరిగా నుత్తరకాశివైపు బయలుదేఱెను. కాలికి జోడు లేదు, తలకు గుడ్డ లేదు, గొడుగు లేదు, కటి వస్త్ర మొక్కటే యున్నది. అది గాఢనిశీధము. అరణ్య మధ్యము. కన్నుమిన్ను కనబడుటలేదు. రాముఁడు బయలుదేలువార నొక చిన్నమేఘ మేమూలనుండియో కాంచి, పెద్దదై నిముసములో నాకసముఁ గప్పివేసెను. ఎడతెగని యులుములు, మెఱపులు, ధారాపాతముగవర్షము, కాలిక్రిందఁ బుట్టలు, చెట్లు, ఊంకలు నున్నవి. వర్షములో శరీరము నాని పోయినది. తెన్ను కనబడుటలేదు. రాముఁడు వెనుకడుగు వేయఁదలఁచుకొనలేదు. బ్రహ్మసందలీలావీలాసముతోఁ జిందులు తొక్కుచు నాతఁడు ఓంకారము నుచ్చరించుచు ముందుకే సాగినాఁడు. కాని, గొంతదూర మేగునప్పటికిఁ గురిసినవర్షము

, నెల్లువయై తుదకు నదియై పాటినది. రాముఁడు కాలిడఁగా భూమి తగుల లేదు. తలక్రిందుగా మునిపోయిన గుట్ట లడ్డువచ్చి నవి. రాముఁడు చలనములేని హృదయముతో బాలునివలెఁ గుతూహలము వెల్లివిరియుచుండ సాహసముతోఁ బ్రవాహము సీది, గుట్టలెక్కి యొక చిన్నకొండపై నిలబడి యరణ్యమంత యుఁ బ్రతిఘ్ననలతోఁ గంపించునట్లు ప్రణవమంత్ర ముచ్చరించు చుండెను.

రాముని సతీమణి లోకానుభవ మెఱుంగని ముద్దరాలు. కంటకారణ్యముల కామె తెగించి వచ్చుటకుఁ గారణము నాధుని సన్నిధినుండుట సాధ్యమగుననియే. కాని, రాముఁడు రాత్రివేళ నెవరితోఁ జెప్పకుండ నదృశ్యమగుటతోడనే యామె హృదయము చలించినది. శరీరము వణకిపోయినది. భర్తృవియోగము భరింపఁజాలని యాసతీతలకము రాముఁడు గన్నట్టకపోవుటచే విలపింప నారంభించినది. నిద్రాహారములు మానినది. కొన్ని దినములలో శల్యగతయై సీరసించినది. మఱికొన్ని దినములకు మఱియు సీరసించినది. మఱికొన్ని దినములకు రాముఁడు తిరిగివచ్చినాఁడు. కాని, యామెకు మనశ్శాంతి కలుగలేదు. విచారముచే సీరసించి, కుంగిపోయినది. రాముఁడు భార్యను కుమారుడగు బ్రహ్మనంధుని నారాయణస్వామినిచ్చి యింటికిఁ బంపివేసెను.

ఆపై నాఱుమాసములు రాముఁడేకాంతవాసము చేసి 1901 వ సంవత్సరములో నొకనాఁడు ద్వారకాశంకరాచార్య పీఠాధిపతియనుజ్ఞ తీసికొని యజ్ఞోపవీతమును గంగామాత హస్త

ములలోఁ బడవైచి, ఓంకారము నుచ్చరించుచు సన్న్యాసమును గైకొనెను. ఇప్పుడు రాముఁడు రామతీర్థస్వామి యయ్యెను. ప్రపంచసంగములను బరిపూర్ణముగాఁ బ్రత్యజించి పరిశుద్ధ బ్రహ్మనిష్ఠ నవలంబించి యేకాంతముగా సంచరింపఁగా నారంభించినది రామతీర్థుఁ డిపుడే.

రామతీర్థస్వామి యరణ్యవాసానుభవములు

సర్వసంగములను దెగనటికివైచి, వాంఛానలజ్వాలలను వైరాగ్యశుద్ధోదకధారలచే నార్పివైచి, సర్వేశ్వరు ననంతచిన్మయానందదరహాసవిలాసముల ననర్గళముగాఁ బ్రదర్శించు సహజ ప్రకృతి సౌందర్యములను దిలకించి యొడలు గగుర్పొడుచునట్లొంకార మంత్రోచ్చారణానందాతిరేకముచే బాష్పములు నేత్రద్వయమునుండి నిరంతరధారాపాతముగాఁ బ్రవహింపఁజేయుచు స్వేచ్ఛావిహార మొనర్చునాపుణ్యదినము సమీపించిన వ్యక్తియెంతధన్యుఁడోకదా! విశ్వమే యాతనిమందిరము; సమస్త జీవు లాతని శరీరములోని రక్తబిందువులు; ఆకాశమున విరామములేక వెల్గొందు నక్షత్రమండలము లాతని నట్టింటి మణి రాజములు; మందమలయవాతపోతము లాతనిచేతిలోని విసని కణ్ణులు; వియన్నదీనిర్మలోదకము లాతని హస్తగతపాత్రలు; నిరంతరనారాయణస్మరణామృత మాతని భుక్తి; ఆత్మసామ్రాజ్యాధిపత్యమువహించిన యాతనికి భయము గొల్పునది భ్రమ పెట్టునది పరిభవించునది పరితాపమును గూర్చునది లోకమున నెదియును లేదు.

జన్మాంతరములనుండి జనార్దనసందర్శనలాలసత్వముచేఁ బరితపించి తరించి శృంఖలముల నొకటివెనుకనొకటి త్రేంపివైచి పరమాత్మునడుగుజాడలు సుస్పష్టముగఁ గన్పట్టు సరణ్యవీధులలో నాత్మస్వాతంత్ర్య మొసఁగు నప్రతిమానమృగేంద్ర సాహసముతోఁ దన్మయతఁచెంది విహరించు నాదివ్యపదవి మన రామ తీర్థస్వామి కిరువదియేడవయేటనే లభించినది. ప్రకృతి వెనుక నుండి, వివిధసౌందర్యములనుండి తొంగిచూచుచున్న పరమాత్మునితో మనరాముఁడు తనహృదయములను లీన మొనర్చి నాఁడు. తా నను భవించిన యరణ్యవిహారమందలి దివ్యానందము నాతఁడు కొన్ని లేఖలలో మనోహరముగ వర్ణించియున్నాఁడు. రామతీర్థుఁడు వ్రాసినలేఖ లనుపుష్పములలోని మకరందమును మనము చవిచూడఁగలము. 1901 సెప్టెంబరు మాసములో నాతఁ డిట్లువ్రాసినాఁడు: “రాముఁడు సుమేరుపర్వతములో విహరించుచున్నాఁడు. మంచుదిబ్బలపై నాతఁడు మూఁడు మైళ్ళు నడచినాఁడు. అచ్చటచ్చట నున్న తొంపిలో రాముని పాదములు తొడలోతు దిగఁబడిపోవును. ఊపిరి బిగఁ బట్టి బ్రహ్మాండప్రాయత్నముతో నాతఁడు వానిని బైకిలాగును. ఇట్లు పోవుచుండఁగా జివర కొక పెద్దమంచుకొండ వచ్చినది. దాని మీఁద రాముఁడు తన కాషాయవస్త్రమును బట్టిచి కూర్చుండెను. ఈదుఃఖప్రపంచములోని నిరంతరశంతాపరోదనములు కాని, భోగలాలసులగు వివిధమానవుల కాట్లాటలుకాని రాముని కిప్పుడు వినఁబడవు. ఇచ్చట ననంతప్రశాంతి రాజ్యమేలుచున్నది. ఈశాంతిలో నఖండశక్తి యణగియున్నది.

“... వాంఛాదాసులగు నోమానవులారా ! వినుడు ! కామినీముఖసరోజమున నృత్యమాడు లజ్జాన్వితదరహాసచంద్రికావలసములుకాని, రత్నహాసరమ్యకాంతిపుంజములుకాని, యసమానశీల్పనైపుణిచే నిర్మింపఁబడిన రాజభవనమందిరములుకాని, ఈసుమేరుపర్వతరాజముచూపు సతిలోకసౌందర్యానందములోని సహస్రాంశమైన నొసఁగఁజాలవు. నీహృదంతరమందు వెల్లొందుచున్న యాత్మారాము నెఱుఁగఁగల్గినచో నందే నీ విట్టికొటిసుమేరుపర్వతములసౌందర్యములఁ గాంచఁగలవు. ఆత్మజయము గాంచిన వ్యక్తిపాదములకడ నణువుమొదలనంతాకాశమువఱకుఁ గల జీవకోటియంతయు దాస్యమొనర్చును. ఈశ్వరుఁడును నీయెదుటఁ గంపము నొందును.”

హిమవత్పర్వతమధ్యమున నున్న వశిష్టాశ్రమము నుండి రాముఁ డొకసారి యిట్లువాగ్దేయియైనాడు; “ఇది సూర్యాస్తమయము. ఇప్పుడే వర్షము తగ్గినది. మేఘములు వివిధవిచిత్రరూపములు దాల్చి నలుదెసలకు విడిపోయినవి. విడిపోవుచున్న మేఘములనుండి బయటకు దుమికిన యస్తమయసూర్యకిరణములచే నీవంచుకొండయంతయు మంటలు మండుచున్నట్లు గోచరించినది. అప్పుడీయాకాశసంతానము లగుమేఘము లెన్నిరంగులీనినవో! ఈప్రకృతిచిత్రములలోని వివిధరచుల నేచిత్రీకారుఁడనెని వాగ్దేయిఁగలఁడు ? ఇట్లు చిత్రీవిచిత్రము గా మారుచున్న మేఘముల మాటున మార్పులేనివిగీలాకాశ మప్పుడపుడు తొంగిచూచుచునే యున్నది. సౌందర్యాతిశయముచేఁ బులికితగాఁత్రుఁడగు రామునికన్నలవెంబడి నానందఝరు లూటలూరుచునే

యున్నవి. మేఘములు కొలదికాలములో నదృశ్యములయ్యెను. కాని, అవి యొక శాశ్వతసందేశము నొసంగి పోయినవి. అవి లోకనాథునియొద్దనుండి కొంత యమృతసరముఁ దెచ్చి యిచ్చి మరల నాతనిఁ జేరినవి. లోకములోని మానసరంజకము లగు వస్తువు లన్నియు నట్టివే ! ఈవస్తుజాలము లన్నియు నొక్క నిముసములో గన్నట్టి యాత్మారామునంతసౌందర్యము లోకు లకు రుచిచూపి మాయమగుచున్నవి. క్షణములో నదృశ్యము లగు నీరూపము లనుమేఘములఁ గాంచి వీనికై జీవిత మర్పించు వాఁడు పిచ్చివాఁడు. కాని, లోకు లందఱు చంచల పదార్థములయందలి మోహముచే వానితోఁ బ్రాణములకు లంకెపెట్టుకొని, యవి యదృశ్యము లగుటతోడనే బాలురవలె విలపింతురు. ఎంతలజ్ఞాకరము! ఇది కని నేను నవ్వు నాచుకొనఁజాలను!

మఱియుఁ గొందఱు ప్రముఖులున్నారు. నిరంతర పరిభ్రమణము చెందుచున్న యీవస్తుసంతతి యుక్తిప్రయుక్తులతోఁ బరిశీలించు యత్నములో ముగ్ధులఁ దేలుచునుందురు. వీరెట్టి మందమతులొకదా ! వీరు తత్త్వపండితులు, భౌతిక శాస్త్రజ్ఞులును! ఫలరసముల విడిచి, పిప్పిని నోటఁ గ్రుక్కుకొనువారు వీరే ! నామరూపము లనుమేఘము లెవని యాత్మదృష్టి నడ్డుకొనవో ఆతఁడే ధన్యుఁడు. మాయావస్తుజాలములో మెఱయు కాంతి నవలోకించి భ్రమచెందక సమస్త కాంతిపుంజీభూతమగు పరమాత్మజ్యోతిని దర్శించువాఁడే ధీరుఁడు. ఓషికతోఁ బట్టుదలతో మార్గమధ్యమున నింకిపోక, సాగరమును జేరుదాఁకఁ బ్రవహించునదివలెఁ జలించువస్తువుల మోహింపక చలనరహితుఁ

డగుపరిమేశ్వరునిఁ జేరుదాఁక వెనుకడుగు లేయని పురుషుఁడే మేధావి. కన్నులకుఁ గన్నట్టువస్తువులన్నియు నదృశ్యములై తీరును. అవి యత్తరములఁ దెచ్చు జవానుల (Post-men) వంటివి. అవి పరిమేశ్వరునండి ప్రాణికోటికిఁ బ్రేమలేఖలను దెచ్చును. అగ్నివుల్ల వెలిఁగి నశించిపోవును, కాని వెంటనే దీపమును వెల్లించుకొనఁగల్గు నాతఁడే పుణ్యపురుషుఁడు. ఆవిరి, బొగ్గు, అయిపోవులోపున, రేవుచేరు నౌకయే యానందమొసఁగునది. లోకములోని ప్రతివస్తువును భగవంతుని ప్రతిబింబమును జూపు నద్దముగా నుపయోగించుకొను నాతఁడే సజీవుఁడు. నక్షత్రములతో, బర్వతములతో నదులతో సార్వభౌములతో శాస్త్రజ్ఞానులతో నీ ప్రపంచ మట్టివాని నిమిత్తమే చేయఁబడినది. ఇదియే సత్యము !

జీవ మనునది ప్రవహించుచున్నది. సర్వ మీశ్వరమయమే ! మతెద్దియు లేదు. ఎవరినిఁ జూచి నేను భయపడవలయును? భగవంతుఁడే సర్వప్రాణినాథుఁడు. భగవంతుఁడే నేను. విశ్వమంతయు నాహిమాలయమే! ప్రభాతకాంతులు ప్రసరించి నంతనే పుష్పములు సృత్యముచేయును; బ్రహ్మానంద కాంతిసాగరము విశ్వము నావరించియున్నది.

మానవుఁడు తనకాలమునంతను భయములలో సందేహములలోఁ గడపుటకే పుట్టలేదు. నేనెట్లు బ్రతికెదను; ముందు నాగతియేమి? ఇట్టివి తుచ్ఛాలోచనలు ! నీటిలోని చేపలు, వృక్షములమీఁది పక్షులు, వీనికిఁగల యాత్మగౌరవాభిమానములైనను మానవుఁడు నేర్చుకొనవలెను. శీతోష్ణముల రెంటి



లో నవి సమముగాఁ దిరుగాడును. నే నాత్మస్వరూపిని. నిరంతరము పడు వర్షధారను నేనే! మెఱుపులోని యందమును శక్తియును నావే. మేఘగర్జనానినాదములోని శబ్దబ్రహ్మమును నేనే! నాహృదంతరమునుండి 'శివోహమ్' అనునాదము వెలువడి లోకమును మూర్ఛిలఁ జేయుచున్నది."

---

స్వదేశోద్ధారణనిమిత్తము స్వామితపస్సు

---

ప్రపంచములోని దేశము లన్నిటిలో భారతదేశము తపోధన మార్జించు మౌనిస్వరూప మని యొకరు వర్ణించినారు. కూరచార్వాకసిద్ధాంతముల నాచరణలోఁ బెట్టుచున్న యిరువదవ శతాబ్దములో నైనను మానవునికి లోకములో నివసించు కాలము కనుటెప్ప విష్ణుమాత్రమే యనియు నీచుజనిముసములోఁ జీకటియాట లాడి, చీకాకుపడుటకాక, బ్రహ్మక్యోతిని గాంచుప్రయత్నములోఁ బ్రశాంతి నార్జించుచు కర్తవ్యమనియు నెఱిగి, జీవయాత్ర లోకాదర్శముగఁ జేయుమహానుభావులు భారతదేశమునఁ బుట్టియేయున్నారు. కాని, యొకవిశేషమున్నది. భగవంతుని జేరుచు ప్రధానముగా భావించి ప్రపంచమును విడిచి, వనాంతరకుటీరములలో నివసించి, సాధించిన వారితెగయే విశేషము. వారిశ్రవణమునుండి వెల్పుడిన తపోగ్నిచే ధర్మశక్తి లోకమున నుద్భవించియుండవచ్చును. మానవునకుఁగల యూహాతీతము లగుసమస్యలఁ బరిష్కరించి, విశ్వకళ్యాణమును వారు సమకూర్చియుండవచ్చును. కాని,

యీదుఃఖమయప్రపంచమున జన్మించి, రోగజరామృత్యుభయములచే నలిగి, తరించుసాధనసామగ్రి చేకూర్చుకొనఁజాలక, విలపించుచున్న సోదరకోటికిఁ గన్పట్టు ప్రతిదివ సమస్యలసారమెఱిగి పరిష్కరించి మోక్షమునకు రాజమార్గముఁ జూపయత్నించుహృదయముతోఁ దపోధన మార్జించిన మహనీయుల సంఖ్య మాత్రము బహుస్వల్పము.

మనరామతీర్థస్వామి సన్న్యసించి నిజముగా విసర్జించినది ప్రపంచము గాదు. స్వార్థపరమైన గృహము, స్వకీయమనెడి 'అహంకారము'. లోకనాథుని మఱచి, చెరఁబడినలోకజీవులఁ గట్టివైచిన యజ్ఞానశ్చింఖములఁ దెగనఱికి, స్వాతంత్ర్యశంఖారవ మొనర్చు నుద్దేశముతో రామతీర్థుఁడు సన్న్యసించెను. తాను ముందు బంధములను దుత్తునియ లొనర్చి స్వాతంత్ర్యసాధము నెక్కనిదే యితరుల నాహ్వానించుట, యీదుట చేతకానివ్యక్తి ప్రవాహమునఁ గొట్టుకొనిపోవువానిని దరిఁజేర్ప యత్నించుటే యని యెఱిగియే స్వామి సర్వత్యాగమొనర్చి, శక్తినార్జింప హిమాలయముల కరిగి లోకనాథు నారాధించెను.

అన్నిటికన్నముఖ్యము స్వామిస్వదేశభక్తి. భారతజాతి గుండెలలో శతాబ్దములనుండి కొట్టుకొనుచున్న యవమాన పరంపరలన్నియు స్వామియెదుటఁ బ్రత్యక్షమైనవి. అధఃపతితమై ఆత్మశక్తిరహితమై యడుగంటియున్న హిందూజాతి పడుచున్న కష్టములు దుఃఖములు యాతనలు స్వామిమానసమును బురుగులవలెఁ గొఱికివేయ నారంభించినవి. ఈశ్వరశక్తి నార్జించి సోదరకోటి కమితముగాఁ బంచి యిచ్చభావముతోడనే రామ

తీర్థం డరణ్యమున ధ్యాన మారంభించినాడు. ఆత్మారామ సందర్శనముచే లభించిన యానందామృతభాండము నెత్తుకొని వచ్చి స్వదేశముపై వర్షించుటకే రాముడు దుద్యమించెను.

పరాభవపరాధీనతలచే బలితమైనజాతి ధైర్యసాహసములతో లేచి విజృంభింపవలె నన్నఁ గర్మశరత్వమును బురికొల్పి, విజయదుందుభిని మోగించునది రాజసమే. కాని, కేవలరాజసికశక్తి, అడ్డుకట్టలేనినదివలె బొంగి పంట కుపయోగింపక, పొలముల నూళ్ళను ముంచివైచును. స్వచ్ఛసత్త్వసంశుద్ధ మగురాజసము, సవ్యమగు కార్యక్రమమును జలనములేక, కుదుపు లేక, నడిపింపఁ గలదు. కేవలరాజకీయనాయకత్వముచే నేజాతియు శాశ్వతనిర్మాణసిద్ధిని గాంచియుండలేదు. పాశ్చాత్య దేశనాయకులు దినమున కొకఁడుగా మాటుచుండుటకుఁ గారణ మిదియే. భారతజాతినాయకత్వము పావనశుద్ధిపరిపూర్ణమగు శక్తిచే వెలయు రాజసమువలనఁ గర్మవీరత్వమును బ్రకటించి నడపించు ధీరునిహస్తములనే వరించినది; వరించుచున్నది. ఈధర్మసూక్ష్మమును రామతీర్థుడు గ్రహించినాడు. 1902 వ సంవత్సరములో 'ఔప్రి' నుండి యాతఁడు వ్రాసిన లేఖ యిట్లు పలుకుచున్నది.

“ఎంతవిలువ గలయాహారము లభించుచున్నను, బంధువులు భుజింపుమని యెంత పోత్సహించుచున్నను, గర్భము నుండి యాకలి ఒయలుదేటినఁ గాని తినవలదని వైద్యులు చెప్పదురు. నీవు వ్రాసివ్రదంతయునిజమే! నేను వెంటనేబయలుదేటి వచ్చినచో, కృష్ణనగర రాజ్యప్రధానమంత్రితోడను నీతో

డను సంతోషముతోఁ గాలము గడుపవచ్చును. కాని, నాయంత రాత్రి 'అఁగు' మని బోధించుచున్నది. వలయు సామర్థ్యము చేకూరినవెనుక, నింతకంటె సధికప్రయోజనకర మగు సందర్భములు సమకూరునేమో, నిజమే! కర్మముచేయవలయును. మన దేశప్రజలలోఁ బ్రచండకర్మధీరత్వముఁ బుట్టించుటకు వలయు శక్తి నేనిపు డార్జించుచున్నాను. సమయము రానిప్పు. నీవు నాకు సాయపడెదవుగాక !

“గోరంతలు కొండంతలుచేసి, దంభప్రచారము లొనర్చుటకాక, అఖండశక్తి ప్రభావములచే మాతృదేశమునకు శాశ్వత మగు నుపకారము, చిరకాలముండునేవయుఁ జేయఁదలఁచినచో, నేనింకను నుగ్ర తపస్సుచేయవలయును.

“పాశ్చాత్యతత్త్వములను, సనాతనభారతీయశాస్త్రములను నే నిపు డాద్యంతముఁ జదివి స్వతంత్రపరిశోధనలు చేయుచున్నాను. కాని యీచదువులో మున్ని, లోకసేవ మఱచువాఁడనుగాను. వర్ణనాతీతశ్రమలకోర్చి, నేనార్జించుచున్న యీజ్ఞానధనమును లోకమునఁ బడి, వీధి వీధుల నింటింటఁ బంచిపెట్టెదను. ఇదివఱకే నేను తలఁచినచో దేశములోఁ బ్రచండచలనము కలిగించియుందును. కాని, నా కొకయంతరాత్మయు, నొకయాదేశమును గలవు. అభినందనములు కాని, లాభములు కాని, నాకవసరము లేదు. ప్రాణభీతి కాని, నరకయాతనకాని, చిత్రవిధ కాని, నేను సత్యమని యనుభవపూర్వకముగాఁ దెలిసికొనినవిషయమును బోధించుటలో నడ్డుపడఁ జాలవు.

“సత్యమున కనంతశక్తిప్రభావము లున్నవి. ఈరామ తీర్థస్వామి లోకమున స్థాపింపఁబోవు ధర్మస్వరూపమునెదుట, రాజాధిరాజులు, సాధువుంగవులు, ధనికులు, నిర్ధనులు నందఱు వచ్చి సాష్టాంగపడి యనుసరింపవలసినదే. ఈకర్మము చేయు మని నన్నీశ్వరవాణి ప్రోత్సహించుచున్నది. తదితరములకు నేను సిద్ధపడుచో, నాయందలి యపారశక్తులు వ్యర్థములైపోవును.

నేను లోకమునకు సందేశము నిచ్చుటకే వుట్టినాడను. కానిచో, ఈవాంఛ బాల్యమునుండి నాహృదయమున నేల వుట్టి పెరిగినది? నేను బోధింపవలసియున్నది; లేకున్నచోఁ దల్లిదండ్రులను, భార్యపుత్రులను, బ్రపంచసౌఖ్యములను, ఉన్నతపదవులను నే నేల విసర్జించితిని? నే నీమంచుకొండ దిబ్బలమీఁద, ఈవవిత్రగంగాతోయములలో నీడులాడి, యీ ప్రకృతివైభవములోఁ జూచిన పరమేశ్వరుని దాఁగుడుమూతలకుఁ గన్నీరు విడిచి, తపోగ్నిలో నాహృదయమును గాల్చి, యార్జించి యనుభవించినయీజ్ఞానధనము నీశ్వరాదేశావేశముతో, భయరహితాఖండ శూరత్వముతో, మృత్యుదేవత యడ్డమైనను దోఁసివైచి లోకమునకుఁ బ్రదానమొనర్చి దాని నుద్ధరించెదను.”

~\*~\*~\*~\*~  
రామతీర్థస్వామి ‘జపాసు’ యాత్ర

రామతీర్థస్వామి టెహ్రి సమీపమున నివసించుచుండుటఁ దెలిసి, టెహ్రి మహారాజు స్వామిని దర్శింప విచ్చేసెను. రామతీర్థుననంతభక్తిభావములు, నాతని యసామాన్య ప్రతిభ

అత్తస్వాతంత్ర్యము, వీనిని జూచి, మహారాజు స్వామి పాదసేవ చేయ నారంభించి యాతని ప్రధానభక్తులలో నొక్కడయ్యెను.

ఆతరుణమున హిమాలయములలోఁ దిరుగాడుచుఁ బంచభూతములు తనకు బానిసలై యెట్లు సహాయపడినవో రాముఁ డీక్రిందివిధమునఁ దెల్పియున్నాఁడు; “ఈవిశ్వమంతయు నాశరీరము, మహానదు లన్నియు నారక్తనాళములు, పర్వతము లన్నియు నాయెముకలు. నాశరీర మెచటనైన దురదపెట్టినచో నప్రయత్నముగా నాహస్త మెట్లు సాగి గోకికొనునో యట్లే నాయాత్మావసరము లన్నియుఁ గాంచి యప్రయత్నముగాఁ బ్రకృతి నాకు సాయపడుచున్నది. అన్యులకు స్వర్ణమాత్రముచే మరణమును గల్పించు హిమవన్నగము నాకొఱకు మృదువైన తెల్లనిపఱుపు పఱచి పరుండుమని యాహ్వానించినది. ఈపర్వత పవిత్రశిలాస్థలములపైఁ గాళ్ళకుఁ బాదరక్షలు తొడిగి కొని నడచుట భరింపరానిదోషము. నా పాదములలోని మాంసము నీతాలలోనిమాంసము నొకదాని నొకటి ప్రేమ పూర్వకముగాఁ దాకినపుడే పరస్పరజ్ఞాన ముదయింపఁగలదు. మానవుఁడు తన కున్న మహాదురహంకారమును విడిచి గంగలోఁ గలిపివేసినచో నాతఁడే భగవంతుఁ డగును. తన హృదియమునుండి భగవంతుని పాదములయొద్దకుఁ బరమేశ్వరు నుండి తనహృదయమునకు నఖిండానందప్రవాహమునుబ్రసరింపఁ జేయుమానవుఁడే దేవుఁడు. శివుఁడను నేనే! మలబారు, చోళ మండలము నాపాదములు; రాజపుత్రస్థానములోని యెడారియే నాఱొమ్మ; వింధ్యాచలము నాకటిప్రదేశము; నాహస్తములను

తూర్పునకుఁ బడమటికి ననంతముగాఁ జూపినాడను; హిమా  
లయశిఖరములు నాశిఖలు; నాశిఖలోనుండి ప్రవహించునదే  
స్వచ్ఛద్రవశగంగ; నేనే భారతవర్షము; సమస్తజీవములు నేనే!  
వరమాతృస్వరూపిని నేనే.” ఈతీరున భారతవర్షముతో నదు  
లతో, బర్వతములతో విశ్వముతో నైకమై పలుకురాముని  
కనులనుండి యానందబాష్పధారలు వర్షించినవి; కడుపు చెక్కు  
లగునట్లు నవ్విస యాతనినవ్వులో రవిద్యుతి రాజిల్లినది;  
ధ్యానముద్రలను మంచు కురిసినది; నిజముగా రాముడే  
ఆత్మరాముడుగా మాటిపోయినాడు,

ఈసమయములో రామతీర్థుడు తా ననుభవించుచున్న  
యానంద మితరులకుఁ బంచిపెట్టు నువ్విళ్ళు లూరుచుండెను.  
ఆతని హృదయచలన శబ్దముతో పాటు లోకసందేశము తటతటఁ  
గొట్టుకొనుచున్నది. ఇట్టిస్థితిలో, ఔహరిరా చోకవార్త పట్టు  
కొని స్వామిని దర్శించెను. జపానుదేశములో 1893 వ సంవత్స  
రములో “షికాగో”లో జరిగినరీతి నొకప్రపంచమతమహాసభ  
జరుగనున్నదనియు, వెంటనే బయలుదేరి వెడలిన వేదాంత  
సందేశ మొసంగనగు ననియు రాజు స్వామితోఁ జెప్పి  
పోత్సహించెను. స్వామి యంగీకరించి వారముదినములలోనే  
పయనమై వెడలెను.

స్వామి జపానుచేరిన మొదటిరోజున ‘వాసిమూల్ యశో  
మూల్’ కంపెనీవా రాతనికి స్వాగత మిచ్చిరి. మఱునాడు  
స్వామి నారాయణస్వామితోఁ గలిసి ‘ఇండిజపానీస్’ భవన  
ముండ కరుదెంచెను. ఈ మందిరమునకుఁ బ్రఖ్యాతకవిపుంగ

వుడును, సిక్కు-మతస్థులలో శ్రేష్ఠుడు నగు పురాణసింగు కార్యదర్శి. పురాణసింగు స్వాముల నిరువురను జూచినంతనే యాతనిహృదయ మెంచులకో యలవికాని యానందము ననుభవించినది. వారి నిదివఱ కెన్నఁడును పురాణసింగు చూచి యుండలేదు. కాని, వారిలోఁ బ్రత్యక్షముగా వెల్లొందుచున్న యాత్మవికాసలక్ష్మి యాతని నాకర్షించినది. నారాయణస్వామి “మీ దేశమేది?” యని పురాణసింగు నడిగెను. నేత్రములవెంటఁ గన్నీరుమున్నీరై ప్రవహింప గద్గదకంఠముతో “విశ్వమంతయు నా దేశమే” యని పురాణసింగు బదులుచెప్పెను. ఆమాట మీఁద “లోకహితముచేయుటే నామత”మని రామతీర్థస్వామి పలికెను. రామతీర్థునకుఁ బ్రధానశిష్యుడై రామతీర్థస్వామి జీవితచరిత్ర మాంగ్లమున వ్రాసి ప్రకటించిన పురాణసింగు రాము నీవిధముగా మొదటఁ గలిసికొనెను.

ఆనాఁడు రామతీర్థస్వామి బౌద్ధవిశ్వవిద్యాలయభవనమున నుపన్యసించెను. శభ్యులు సమ్మోహితులై వినిరి. రామ తీర్థస్వామియుపన్యాసములో నెంతయమృత మిమిడియున్నదో యీకాకిందివిధమునఁ జెంతనున్న పురాణసింగు వర్ణించినాఁడు ; “రామతీర్థు నెదుటనున్నను నే నాతని యుపన్యాసమును వినలేదు. ఏలన, తనమనోహరునిఁ జూచి ప్రణయానందతన్మయత్వములోఁబడి యొడలు మఱచు యువతివలె స్వామిని జూచినంతనే నేను మోహవివశుడనైతిని. అతనివిగ్రహము దర్శించుటచే నాహృదయము స్మృతే తప్పి గంతు లిడినది. మతిలేనివానివలె నే నిటునటు తిరుగాడితిని. సభారంగమునుండి బయటికివచ్చి



మఱల లోని కరిగి మఱల నెందులకో బయటకు వచ్చువాడను. ఆతని సమ్ముఖమున నే నాగజాలకపోతిని. కాని విడిచియు నుండజాలనైతిని. అతనిని నేను ప్రేమించితిని. నే నొక యువతి నైనచో నామనోహరమూర్తి యగు రామతీర్థుని నాధునిగాఁ బడయుటకు సర్వస్వ మర్పించి యుండెడిదానను. ఒకటి మాత్రము నిజము. అతఁడు పల్కినదొక్కయక్షరమైనను నేను వినలేదు. కాని; యాతనినోటినుండి వెడలినమాట లన్నియు నా హృదయములో నప్రయత్నముగా నాటుకొనిపోయినవి.”

రామతీర్థస్వామి ప్రపంచమతమహాసభ జపానులోజరుగునని విని వచ్చినాఁడు. కాని, సభవిషయ మసత్యమని తేలి నది. రాముఁ డాసంగతి నెఱిగి దిశలు మాటుమోగెనునట్లు నవ్వి “ఎంతచిత్రము చేసి ప్రకృతి నన్ను హిమాలయగుహల నుండి బాహ్యప్రపంచరంగమునకుఁ దీసికొనివచ్చినది ! ఒకచిన్న యసత్యవార్త యెట్టిఘనకార్యమొనర్చినది ! రాముడే ప్రపంచ మతమహాసభ. టోక్యోలో సభ లేకపోయిండు. రామునిలో నిరంతరమును జరుగుచునే యున్నది !” అని యాతఁ డనెను.

జపానునకు ముఖ్యనగరమగు ‘టోక్యో’ విశ్వవిద్యాలయ మున సంస్కృతాధ్యాపకుఁ డగు ‘తకాకత్సు’ పండితుఁడు రామతీర్థస్వామిని గూర్చి యిట్లు పలికినాఁడు; “ఇంగ్లండులో మ్యాకున్ ముల్లరుదొరగారి యింటియొద్దను, తదితరస్థలము లందును పండితులను, తత్త్వశాస్త్రవేత్తలను నేను చూచితిని కాని, తత్త్వశాస్త్రసారము మూర్ఖభవించిన శ్రీరామతీర్థ స్వామివంటి మహావ్యక్తిదర్శన మొన్నఁడు నాకిదివఱకు లభించి

యుండలేదు. బౌద్ధమత వేదాంతమతము లాతనిలో లీనమైనవి. అతడే సత్యమతస్వరూపుడు. అతడే కవిపుంగవుడు, ఋషీంద్రుడు.

వేటొకదినమున టోక్యో పారిశ్రామికకళాశాలాభివ. సములో “కర్మసాధనరహస్యము”ను (The Secret of Success) గూర్చి స్వామి యుపన్యసించెను. ఆయుపన్యాసములో స్వామి; “నే నిచటకు మతమహాసభనిమిత్తము కాక పురాణసింగునకు ముక్తిమార్గము చూపుటకే వచ్చిరా” నని ప్రేమరస ముట్టిపడఁ బల్కెను. ఆమాట విన్నంతనే పురాణసింగు సన్నాసము స్వీకరించి స్వామికి శిష్యుడయ్యెను.

టోక్యోనగరపీఠులలో రామతీర్థస్వామి నడచుచుండఁగా దుకాణములయొద్దనున్న స్త్రీలందఱు తమతమ పనులు మాని స్వామిని వెంటాడిరి. వెంటాడుటయేకాక, అతనియెదుట నిలబడి యానవమోహనవిగ్రహమును దదేకదృష్టితో వీక్షించి, “మాయందముకంటె స్వామిసౌందర్యమే విశేషముగా నున్నది. అనుమతి యొసఁగినచో మేమందఱు మాతని వివాహమాడుట కభ్యంతరములే”దని పలికిరి,

‘కర్మవిజయరహస్యమును’ గూర్చి యాతఁడు టోక్యోలో నొసఁగిన యుపన్యాసములోని కొన్ని వాక్యము లివి :

“జపాను నాదేశమే యనియు, జపానీయులు నాదేశీయులే యనియు నాయుద్దేశము. మీతాతలు ముత్తాతలు భారతీయులే యిచటకు వలసివచ్చినా రని నేను ధృవపఱుపఁ

గలను. కాబట్టి మీకును నాకును బీజప్రదాత లొకరే ! అందుచే నేను మీకు బరదేశీయుడను గాను. సోదరుడనే ! ఈ కారణములచే మీకు బోధించుహక్కు నాకు గలదు.

శరీరములకు సుఖముఁ గోరి, తుచ్ఛేంద్రియానుభవము లకై మీశక్తిని వ్యయించినచో మీరు గమ్యస్థానము నెన్నఁడును జేరలేరు. మాంద్యమే మరణము. కర్మమే ఆనందము. కదలికలేని గోతిసీటిని జూడుడు. పరుగిడుచున్న నదీప్రవాహమును గాంచుడు. నిరంతరము చలించు ఈప్రవాహములోని నీరు స్వచ్ఛమై, ధవళమై త్రాగు మని యాహ్వానించుచున్నట్లున్నది. గోతిలోనినీరు దుర్గంధముల కాలవాలమై యనోహ్యకరముగ నున్నది. జయము కోరినచో నదీప్రవాహ మొకఁగు నిరంతర కర్మరందేశము ననుసరింపుడు.

ఒకవిత్తు మహావృక్షము కావలెనన్నచో మొదట నది నాశన మందవలయును. ఆత్మార్పణమే ఫలసిద్ధికి జీవదాన మొనర్చునది.....నే నెప్పుడు పరిపూర్ణస్వాతంత్ర్యమందఁగలను ? 'నేను' భావము పండుటాకువలె డుల్లిపోయినపుడే విజయకాంక్ష కార్యతన్మయత్వములో నణఁగి నశించినప్పుడే విజయలక్ష్మి నిన్ను వరించును.

ప్రేమ కర్మవిజయసూత్రములలో నింకొకటి. హస్తము బ్రతుకవలెనన్నచోఁ దక్కిన శరీరావయవములన్నిటితో నైక్యమై కృషిచేయవలయును.

“నిత్యసంతోషినే జయలక్ష్మి తప్పక వరించును. సోదరులారా ! మీరు సహజాత్మప్రకృతిచే నానందమూర్తులు.

మీయావనముఖసరోజముల నృత్యమాడుదరహాసచందికలను జూచి నేనుబ్రహ్మానందవివశుడ నగుచును. మీరు సంపుల్ల పుష్పస్వరూపులు. ఈయానందమున, ఈ దరహాసవిలాసము, మీముఖాంబుజములనుండి యెన్నటికిని దటిమివేయకుండు. న్యాయభవనములో న్యాయాభ్యక్షుండు వచ్చి యాసీనుడగును. ఆతఁడు న్యాయవాదులను, 'ముద్దాయీలను', 'ఫిర్యాదులను' సాక్షులను బిలువనక్కఱలేదు. ఆతఁడు వచ్చినంతనే సమస్తము జరిగిపోవును. అట్లే యానందతరంగచోలికల నూఁగులాడుచు మీరు ఫలాపేక్ష విడిచి కర్మముచేయుట కారంభించినచో మీరు వలయుసామగ్రిని బ్రకృతియే సిద్ధపఱచి విజయము చేకూర్చును.

కర్మసిద్ధికి బ్రధానము భయరాహిత్యము. ప్రేమమయ మగునొక్కవీక్షణముతో సింగములను మేకలవలెఁబెంచవచ్చు; శత్రువులను మిత్రులనుగా మార్చవచ్చు; నిర్భయత్వమున్న విశ్వమును నిర్జింపవచ్చు. దట్టము లగుహిమాలయ పర్వతము లలో నేను తిరుగాడితిని. పెద్దపులులు, విషసర్పములు నన్నుఁ గనిసికొనినవి. అవి నన్నేమియుఁ జేయలేదు. నిర్భయదృష్టి వానివైపు నే నీక్షించితిని. అవి నన్నుఁ జూచి బెరరి పరుగెత్తి నవి. భయము వీడినచో మృత్యువైననునరే పాఱిపోవును.

ఒకసారి యోడమీఁద నుండఁగా నొకపంజాబుసిపాయి జబ్బుపడెను. ఓడలోని డాక్టరు సిపాయిని బరీక్షించి “ఈతని రోగము ముదిరినది. ఇంక నీతని నోడలో నుంచినచో నీరోగము వ్యాపించి యందఱను జంపురు. కావున, నీతనిని నీటిలోఁ

దోసివేయు”డని యాజ్ఞాపింపఁ బోయెను. సిపాయిసంగతి స్వామి కనిపెట్టెను. జబ్బులో నున్నసిపాయి రణరంగమున నిలఁబడుయోధునివలె లేచి భయమును సాగరమునఁ బడవైచి, డాక్టరును సమీపించి, తుపాకి పైకిఁ దీసి “నాకు రోగము ముదిరినదా? ఆమాట నీవు పలికెదవా? ఇదిగో ! ఈ తుపాకీతో నినుఁ గాల్చివేసె”నని రోషముగాఁ బల్కెను. భయకంపి తుండై వెంటనే డాక్టరు సిపాయికి ‘ఆరోగ్యవత్త్రము’ వాసి యిచ్చెను.”

---

రామతీర్థస్వామి—అమెరికా జీవితము

---

స్వామివివేకానందు ననంతరము వివేకానందతుల్యధీర త్వముతో నాత్మానుభవముతో మోహనమూర్తిమత్త్వముతో ననర్గళగంగాప్రవాహవేగముతో వేదాంతదుందుభి నమెరికా ఖండములో దిగ్విజయముగా మోగించిన మహావ్యక్తి రామ తీర్థస్వామి. అమెరికాప్రజల లాతని మహాపన్యాసములు విని బ్రహ్మానందపరవశులైరి, అమెరికాపత్రిక లాతని నభినవకీర్తు భగవానుఁ డని, వేదాంతమృగరాజ మని, సనాతనభారతధర్మ మూర్తి యని, నిరంతరపరమేశ్వరపాదైకలగ్నమానసభక్తాగ్రే సరుఁడని వేనోళ్ళు బొగడినవి. రామతీర్థుఁడు రెండున్నరసంవత్సరములే అమెరికాలో నుండినది. కాని, ఈస్వల్పకాలములో నాతఁడు చూపినయాదర్శజీవప్రస్థితి, అమెరికాదేశచరిత్రములో సువర్ణాక్షరములతో శాశ్వతముగా లిఖింపఁబడినది.

ఆతఁ డీదినములలోఁ బల్కినవేదాంతవాక్యరత్నము లాకసమున నున్న సక్షత్రములవలె విశ్వప్రపంచసారస్వతములో వేలకొలది ప్రజలకు మార్గప్రదర్శకములై నిరంతరనవ్యసారథములతోఁ బ్రకాశింపఁగలవు.

రామతీర్థుఁడు తనకాలము నంతను 'కాలిఫోర్నియా'లోఁ గడపినాఁడు. డాక్టర్ హిల్లర్ దొర స్వామికిఁ దనయింట నాతిధ్య మొసఁగి యశేషభారతజాతికృతజ్ఞతకుఁ బాత్రుఁడై ధన్యుఁడయ్యెను. కోటీశ్వరులు తమభవనములలో నుండుమని ప్రార్థించినను బట్టణప్రాంతముల నున్నకొండలోయల కరిగి ప్రకృతి కాంతయొడిలో స్వామి పవ్వళించువాఁడు. డాక్టరు హిల్లర్ దొరగారియింట నున్నపుడు దినదిన మాతఁ డడవికేఁగి పుల్లలు కొట్టి కూలివానివలె నెత్తి నెత్తుకొని వచ్చుచుండువాఁడు. "శాస్తాపాతముల" (Shasta springs) కడ నున్నపుడు, రాముఁడు చాల శ్రమపడువాఁడు. అమెరికావంటి దేశములో నుండి, రాముఁడు కాయకకృషి చేయకుండు టాతనికి నచ్చలేదు. రాముని కేకాంతవాసమే ప్రియతమ మైనది. శాస్తా పర్వతశిఖరమును మొట్టమొదట నెక్కి జయముపొందిన వ్యక్తి రాముఁడే. ఈవిజయము నభినందించి, అమెరికావా రీయఁదలఁచిన బహుమానమును రాముఁడు తిరస్కరించినాఁడు. ఈతఁడెప్పుడూ హానివిజయమును వర్ణించిన పత్రికలు లక్షలాది ప్రజలలో వ్యయమైపోయిన"వని రాముఁడే పలికినాఁడు.

రాముఁడు శాస్తానదీతీరమున నొక ఊయల కట్టి యందూఁగుచుఁ జట్టునున్న ఒక్క గ్రామముతోఁ గలిసి 'ఓంకారము'

నుచ్చరించుచు, “అమెరికాదేశ సార్వభౌమునికైన నందరాః  
దివ్యానంద” మనుభవించువాఁడు.

అమెరికాలోని తన యనుభవములనుగూర్చి, రాముఁ  
డిట్లు చెప్పి యున్నాఁడు; “ఒకసారి రామునియొద్ద కొక ధనిక  
రాలగు యువతి వచ్చినది. ఆమెకు రాముఁడు ‘గంగాదేవి’  
యని పేరు పెట్టినాఁడు. ఆమె తన ధనము, గృహము, భూమి,  
సమస్తము రాముని కర్పించి తాను సన్న్యాసినిగా నుండునని  
పలికెను. కాని, రాముని కవి యేల? ఆమెహృదయము బహు  
విశాలమైనది. “స్వామిజీ! అమెరికాప్రజలకు నీవేదాంత మర్థ  
మగుచున్నదా” యని యడుగ స్వామి యిట్లు పలికినాఁడు ;

“లేదు. నావేదాంతసిద్ధాంతముల నమెరికావారు, భౌతిక  
ప్రపంచములో నాచరణలోఁ బెట్టుచున్నారు. ప్రపంచములోని  
సర్వజాతులు నీ వేదాంతమును, మానసికాత్మ ప్రపంచములో  
నాచరింపవలయు నని నాకోరిక. పశ్చిమఖండమంతయు, నెట్టి  
విశాలరాజ్యములు స్థాపించుచున్నను, భౌతికపరిస్థితులకే కట్టు  
వడి, మానసికాత్మజీవనమును గుల్లఁబెట్టుచున్నది. కాని, భారత  
దేశ మంతకంటె నుచ్చస్థితిలో లేదు. భారతదేశ మాత్మకృషి  
విడిచి యంధకారమునఁ గ్రుమ్ముచున్నది. వేదాంత మొక స్థిర  
మగు పరిపూర్ణసత్యము. అందు విభాగములు లేవు. ఈసత్య  
మును బూర్ణముగా నైన నాచరింపవలయును; లేదా మరణమే  
శరణ్యము. మధ్యేమార్గములేదు. కాని యీకాంక్ష, అజీర్ణ  
రోగికిఁగల భోజనకాంక్షవంటిది. సంప్రదాయములు, ఆచార  
ములు, విశ్వాసములు, జాతిభేదములు, నివి యన్నియుఁ గలిసి,

భారతవర్షమును గడచి కలేని యొక శిలామార్గమునకు బంధించి, జీవమారుతము పోవునట్లు చేసినవి.

ఆధ్యాత్మిక జీవితవిషయములో దేశములను విభజించి, యీ దేశములు మంచివి, యివి కా వని చెప్పుట సాధ్యము కాదు. ప్రతిదేశమందును గొలఁదిమంది స్త్రీలు, పురుషులు నున్నారు. వా రేదేశము. మిగిలినవారి జీవితములు లెక్కలోఁ జేరవు. దేశమునకు జీవతంత్రువులగు నట్టి మహాత్ములను గలిసి కొనుటకాని, సామాన్యులఁ జూచుటకాని, దేశయాత్రలోఁ దటస్థించును. నీవు చూచిన పురుషుల జీవితముల నాధారము చేసి కొని, దేశముపై నభిప్రాయము ప్రకటించుటచే నది సత్యాభిప్రాయమెన్నఁడును గాఁజాలదు. నరకము, స్వర్గమును, రెండు నొకేగ్రహములో నొకేశరీరములో నుండవచ్చును. ఇట్లే అన్ని దేశములలో, నన్ని కాలములలో, నరకస్వర్గదృశ్యములు రెండును బ్రత్యక్షమగుచుండును. నీవు చూచినదృశ్యము ననుసరించి నీయభిప్రాయము తేల్చెదవు. కాబట్టి ప్రతిదేశములో నున్న కొలఁదిమంది మహాపురుషులను, స్త్రీలను నీవు పరికించినచో, లోకములో నన్ని దేశములు సమానమగు నాత్మధర్మమును సాందర్యమును నీతిని గలిగియున్నవని తేలును."

అమెరికావారికి హిందూ తత్త్వశాస్త్రము బోధించుట సుసాధ్యముకాదు. ఈకార్యమునకు విశేషమగు నాత్మసాధన మవసరము. విశ్వవిద్యాలయవిద్యార్థులే మనవేదాంతము వర్ణము చేసికొన సమర్థులు. ధనికురాం ద్రగుయువతీమణులు, తమయిండ్లలో నేపనులు లేక, మనవిచిత్రవాక్యములు వినుటకుఁ



గాని, మనవిదేశముఖములఁ దిలకించుటకుఁ గాని, మనచుట్టును గుమిగూడుదురు; కాని, వారిది కేవలతత్త్వాన్వేషణవాంఛ కాదు, కాలక్షేపవాంఛయే. రాముని సందర్శించినవందల కొలఁది అమెరికా యువతులలో నిరువురే నిజమగు మతాభిలాషిణులు. వారిలో నొకతెకు రాముఁడు “గంగామాత”యని పేరిడినాఁడు.

ఒకనాఁడు అమెరికాయందు విశేషఖ్యాతి గల యొక నటీమణి రామునిదర్శనము కోరినది. రాముఁ డంగీకరించెను. రత్నహారములు, విలువగలమణులు నామె యాభరణములు, ఆమె బట్టలకుఁ బెట్టుకొనిన ‘అత్తరు’ సువాసనలచే నాపట్టణ మంతయు ఘుమఘుమలు కొట్టుచుండెను. ఆమె ముఖాంబుజమున నవ్యదరహాసము క్షణక్షణమునకు నూత్న తరంగముల నీనుచుండెను. కాని, యామె వచ్చి రామునిపాదములకడ బడి దుఃఖింప మొదలుపెట్టెను. “స్వామిజీ! నాకు జీవితము దుర్భరముగ నున్నది. ఆనందము కలుగుమార్గమును జూపుము. నాకంతములోని మణిహారములసొంపు, నాముఖమందలి దరహాసవిలాసము చూచి నేను సుఖపడుచుంటినని భ్రమపడకుము. ఇవి నాకలవాటుచే వచ్చినవి. ఇవి నాకు దుర్భర మగు మనస్సంకటమును గలుగఁజేసినవి.” ఈమెకుఁగలయనుతాపము పశ్చిమ ఖండనాగరికత యనుతాపమువలె రామునికిఁ గన్పట్టెను.

వేఱొకనాఁ డింకొకపనిత రాముని దర్శించెను. ఆమె పుత్రునిఁ గోల్పోయి, సౌఖ్యమార్గముఁ దెల్పుమని రాము నడిగెను. రాముఁడిట్లనెను; “ఆనందమును రాముఁడు విక్రయిం

చుచున్నాడు. కాని, నీవు దానికి వెల నొసంగవలయును.”  
 “ఎంతవెలనైన నొసంగెదను స్వామి! ఏమైనను సరే యిచ్చెద”  
 నని యామె పల్కెను. “ఆనందరాజ్యములో ‘చెలామణి’యగు  
 నాణెము వే” అని రాముఁ డనెను. “ఏదైనను నిచ్చెద” నని  
 యామె మఱల జవాబు చెప్పెను. “సరే! ఒకనీగోబాలుని  
 దీసికొని నీవుత్తునివలె బ్రేమించి పోషింపుము. ఇదియే  
 యానందముయొక్కవెల” యని రాముఁడు పలికెను. “ఇది  
 సాధ్యమా? స్వామిజీ!” యని యామె పలుకఁగా, “ఆనందము  
 మాత్ర మూరక లభించుట సాధ్యమా!” యని రాముఁడు  
 బదులుచెప్పెను.

ఒకసారి రాముఁ డొక అమెరికావిశ్వవిద్యాలయభవన  
 మున ‘భారతదేశమునకుఁ బ్రపంచముయొక్క యాధ్యాత్మిక  
 ఋణము’ను గుఱించి యుపన్యసించెను. పశ్చిమఖండములోఁ  
 బ్రసిద్ధిగాంచిన తత్త్వజ్ఞులందఱు వేదాంతమునే భాషాంతరీకర  
 ణములమూలమునఁ జదివి విశేషము కొనియాడియున్నారు.  
 కాంటు, సోపెన్టాయర్, ఫిక్టే, మాక్సుముల్లర్ మున్నగువారు  
 తమసిద్ధాంతములను, జవించుచున్న సిరపటచుకొనియున్నారు.  
 సోపెన్టాయ రను జర్మనుతత్త్వవేత్త యిట్లు వ్రాసియున్నాడు ;  
 “వేదాంతమువలె, నాత్మోల్లాసము కలిగించుమతము ప్రపంచ  
 ములో మఱచుటను లేదు. ఉపనిషత్తులే నాజీవితమున కూత  
 గఱులైనవి ; నామరణకాలమున నవియే నాకు శాంతి  
 నొసంగఁగలవు.”

(ఫ్రెంచిమతచరిత్రకారుఁ డగు విక్టర్ కసిక్ అనునాతఁ

డిట్లువాసినాడు; “సనాతనభారతీయులు దేవునిగూర్చి స్వచ్ఛమగు జ్ఞానమును కలిగియుండి రనుటలో సందేహము లేదు. హిందువులతత్త్వశాస్త్రము, వారివేదాంతము; నిరుపమానజ్ఞానామృతమయములు. వారి జ్ఞానప్రచండచండకర తేజమునెదుట, పశ్చిమఖండవాసులవిజ్ఞానము మినుకు మను చేతిదివ్వెవంటిది.

స్వామియుపన్యాసమైన వెనుక, విశ్వవిద్యాలయాధ్యక్షుడు తనగుమాస్తాను బిలిచి, రామతీర్థులవారికి బహుమానముగాఁ గొన్నిగ్రంథములు తెచ్చి యాజ్ఞాపించెను. ‘గుమాస్తా’ తెచ్చినపుస్తకములలో నొకటి ‘అట్ట’ కొంచెము చినిగియుండుటఁ గాంచి, అధ్యక్షుఁ డిట్లనియెను; “స్వామియుపన్యాసమును నీ విపుడు వినలేదా! ఈగ్రంథము లెవరి కీయవలయునో నీకుఁ దెలియునా? పరమాత్మస్వరూపుఁ డగు రామునకుఁ గానుకగా విశ్వవిద్యాలయ మీ గ్రంథముల నర్పించుచున్నది. పోయి నూతనగ్రంథములు దెచ్చుని పంపెను.

---

రామతీర్థుని అమెరికా జీవితము.

---

రామతీర్థస్వామి పశ్చిమఖండమున కొకప్రత్యేకమత సందేశకుఁడుగా వెడలియుండలేదు. ఒకసంఘముచేఁ బంపఁ బడను లేదు. ఒకయుద్దేశ మాతనిగర్భమున నుండి, యాతని నమెరికా కంపినది. భౌతికభోగసాగరమునఁ బడి చుక్కాని దొరకక, కొట్టుకొనిపోవుచున్న పశ్చిమసోదరులలో నాత్మ వివేకము, ఈశ్వరాన్వేషణబుద్ధి, క్షణికభోగవిరాగము నివి జనింపఁజేయుటయే రామునికోరిక. ధనార్జననిమిత్తముకాని,

పేరుప్రతిష్ఠలకొఱకుఁ గాని రాముఁడు ప్రచారము చేయలేదు. ఆత్మసాధనలచేఁ బరిశుద్ధవైరాగ్యముచే నాతఁడు గడించిన దివ్యానందము తా ననుభవించుచుఁ గోరిన వారికిఁ బంచిపెట్టుటే రామునిమతము. రామునిఁగూర్చి యాతని శిష్యురాలైన వెల్మక్సతి యిట్లు వ్రాసియున్నది; “ఈమహాత్ముని నేను మొదట 1903 వ సంవత్సరములో దర్శించినాను. శాన్ ఫ్రాన్సిస్కోలో నాతఁ డుపన్యసించుచుండెను. కాలక్షేపము నిమిత్త మాయుపన్యాసమునకు నేను పోయితిని. కాని, యాతఁడు ‘ఓం’ కారము నుచ్చరించినంతనే నాహృదయమున నే నెన్నఁ డెఱుఁగని బ్రహ్మానంద ముప్పొంగినది. కలలోనైన నెఱుఁగని యనంతశాంతి నాకుఁ గలిగినది.”

“సమస్తప్రాణుల కాతఁ డుచితముగాఁ బంచిపెట్టుచున్న ‘జీవాహారమును’ను మఱుల నేనెన్నఁడును బోఁగొట్టుకొనలేదు. భారతదేశము పోయి, హిందువులతో జీవించి వారికి సాయ మొనర్చుఁ డని పెక్కుర కాతఁడు బోధించియున్నాఁడు. చాల మంది వెళ్లుదు మని చెప్పిరి కాని, ఒకఁడునుబయలుదేఱ లేదు. ఒకనాఁడు నే నిట్లంటిని; “స్వామిజీ! నీవు నాకుఁ జేసిన యుపకృ తికిఁ దిరిగి మీప్రజలకు నే నేమిచేయఁగలను?” “నీవు భారత దేశమునకుఁ బోయినచోఁ జేయనగుపని విశేషమున్న”దని రాముఁడు పలికెను. “నేను పోయెద” నంటిని. కాని మిత్రులు కొందఱు నన్ను నిరుత్సాహపఱిచిరి. కొంగఱు దూషించిరి. కాని, రాముఁ డిట్లు చెప్పినాఁడు; “నీకు నిజముగా వేదాంత మర్థమైనచో, నీకు భయము కలుగరాదు. ఏలన, అమెరికా

లోని దేవుడే భారతదేశమందును నున్నాడు” ఇట్లు మాట  
యిచ్చిన యైదు నెలలకు నేను భారతదేశమున కేగితిని.  
రాముడు చెప్పినరీతినే పరమభక్త పోషకుడగు పరమేశ్వరుని  
కృప నాకుఁ బ్రత్యక్షమైనది, హిందూసోదరులు నన్ను సోదర  
ప్రేమతోఁ బూజించినారు.

రామునిగూర్చి చెప్పటకు మాటలు సరిపోవు.  
రామునిమాట లెట్టివి! తేనెలొల్కు చంటిబిడ్డమాటలు, పక్షు  
లలోని మధురనాదము, పుష్పములలోని సారభము, ప్రవాహ  
ములోని శబ్దము, ఆటలాడుచున్న వృక్షశాఖలలోని కీర్తనలు,  
సూర్యచంద్రనక్షత్రమండల పరిభ్రమణముచేసినద్యవించిన ‘ఓం’  
కారము రామునిమాటలలో లీనమైయున్నవి. రామునిభాష  
బాహ్యదంభ ప్రపంచ ఘోషమున కట్టయడుగున నిరంతరము  
ధ్వనించు ప్రణవనాదమే. ఈ పరబ్రహ్మనాదమును రాముడు  
విని తన జీవితమందు మేళవించి, ప్రపంచమునకు బోధించి  
నాడు. బ్రహ్మనంద సందేశమూర్తియే రాముడు.

రాముడు వినయపరిపూర్ణుడు; నిగర్విచూడామణి;  
పావనహృదయుడు; ధ్యానదీక్షాపరతంతుడు. రామునిసత్త్వా  
న్వేషణాసక్తితో దర్శించినవారు, సత్యోన్ముఖులు కాకుండ వెడలి  
యెఱుంగరు. ఉపన్యాసానంతరము సభ్యులడుగు ప్రశ్నముల  
కొత్తడు ప్రేమతో నమృతరసము చిలుకుచు జవాబు లిచ్చు  
వాడు. రాముడు నిరంతరము ప్రణవోచ్ఛారణము చేయు  
చుండువాడు. ప్రతివ్యక్తిలో నాతడు పరమాత్మునే దర్శించు  
వాడు.

రాముఁ డొకసారి నాకిట్లు వ్రాసియున్నాఁడు. “నిరంతరము నాకసమున వెలుఁగొందుచున్న నక్షత్రములను రత్న హారములలోని యనంతకాంతిపుంజములను, వర్ణనాతీతమధుర సౌరభముల నీనుచుఁ బుష్పగుచ్ఛములచే నవ్వడున్న వనవాటి కలను, సృత్యము గానముతో లయమొసర్చి ప్రవహించుచున్న ప్రవాహములను, మండశీతల మలయానిలమును, సర్వమానవ కోటికి నుచితముగాఁ బ్రకృతిమాత లోకమునఁ బ్రదర్శించుచున్నది. బుద్ధి నుపయోగించుచున్న వీనిని జూచి బ్రహ్మానంద మందఁగలఁడు. కాని, క్రుత్రిమ మానవ హస్తనిర్మిత వస్తుపరిస్థితులందే యానందము కోరువాని కది యెన్నఁడు లభింపక, యెడ మావులవలె భ్రమింపఁజేయును. ప్రపంచములో నైశ్వర్యమని పిలువఁబడునది లోకములో నిరాచ్ఛాదితముగాఁ బ్రదర్శింపఁ బడియున్న స్వర్గశాంతిసౌఖ్యముల నాచ్ఛాదన మొసర్చును.”

జనవరి 4—1904 వ తేదీని ఒక పత్రికలో రాముని యువన్యాసముచుగూర్చి యిట్లు వ్రాయఁబడియున్నది :

నిన్నటి యువన్యాసములో రాముఁడిట్లు చెప్పినాఁడు :

“తత్త్వశాస్త్రముయొక్క ప్రధానోద్దేశము మనప్రస్తుత జీవిత కార్యక్రమము చక్కఁగా నడపించుకొనుటయే. హిమవత్పర్వతగుహాంతరములనుండి నేను వచ్చుటచే నే నేదియో మాయా మంత్రములు చెప్పెనని తలంచువారికి నేను చెప్పఁబోవునవి విరుద్ధముగా నుండవచ్చును. కాని, నే నట్టితాంత్రికుఁడను గాను. దైనికజీవితములో మనము చేయు శక్తియొక్క వ్యయము తగ్గింపుట, కాయికమానసికబలముచు నిరర్థకకృత్యములలో ధారపో

యక నిలుపుకొనుట, కావకోధద్వేషాదులబారినుండి విడివడి స్వాతంత్ర్య మాన్జించుట, మానసికాత్మికదాస్యములచే సంభవించు జీవరోగమును నివారించుట, కర్మసాధన మగు రహస్యమును గ్రహించుట, ప్రేమచే బరమేశ్వరుని డర్శించుట, సృష్టి నిర్మాణజ్ఞానము నెఱిగి సమత్వశాంతిలను బెంపొందించుకొనుట—యివియే నేను మీకు బోధింపబోవు విషయములు.

“నామతము హిందూమతము కాదు. మహమ్మదీయమతమును గాదు, క్రైస్తవమతమును గాదు; కాని, వీనిలో దేనికిని వ్యతిరేకము గాదు. సూర్యచంద్ర నక్షత్రాదుల కాంతిచేత, నదీసాగరములచేత, ఆకర్షణాదిశక్తులచేత, సమస్త చేతనాచేతనపదార్థములచేత నావరింపబడినవిశ్వరంగమే నామత నిలయము. మహమ్మదీయాకాశము కాని, హిందూనక్షత్రములు కాని, క్రైస్తవసాగరములుకాని యున్నవా? నా కందుచే జాతిమత భేదములు లేవు. సూర్యకిరణజాలములు, నక్షత్రకాంతిలు, సూతసలతాపత్తములు, తృణాగ్రములు, సైకతరేణువులు, పశుపక్షిమానవాదినమస్తజంత జాలముల హృదంతరములు, నామతమునకుఁ బునాదులు. నామతము పేరులేని మతము, నేను దానికి బేర పెట్టను. మమకారముతో గ్రహింపను. కాని, సూర్యకాంతివలె నందఱకు నేవచేసెదను. అందుచే నిదియే సర్వప్రాణిమార్గము.”

“భారతదేశములోని రాజాధిరాజులకన్న మిన్నయగు బౌద్ధావంశమునకు బుట్టి, యీపురుషపుంగవుఁడు భారతజాతికి పారసేవ యొనర్చినాఁడు. రత్న కాంతిరక్తిమతోఁ దులతూఁగు

కాపాయవస్త్రములను ధరించి, యీ భారతవ్యక్తి యిప్పుడు పోర్టులాండు (Portland) వచ్చినాడు. అనేకులు భారతీయు లిచటకు వచ్చిరికాని, యిట్టిమహనీయుఁడు వచ్చియుండలేదు.”

“రామతీర్థస్వామి యేసంఘము పిలిచినను మాటాడుటకు సంసిద్ధుఁడే. పరస్పరవిరుద్ధాభిప్రాయములు గలసంఘములలో నుపన్యసించి వారివారి పాక్షికదృష్టులను జీల్చి చెడాడి, సత్యాకాశమునకు వారిని వెంటఁబెట్టుకొని యెరిపిపోయి, సమత్వము చూపి, యందఱమత మొకటే యని రుజువుచేయును. ప్రధానమంత్రులు, న్యాయాధ్యక్షులు, న్యాయవాదులు రాముని వెంట మిత్తులై తిరుగుచుందురు.”

“రాముని కన్నిభాషలు చరిత్రలతో వచ్చుచు. అన్ని దేశములగ్రంథమతముల నాతఁడు నిర్విశేషముగఁ జదివినాడు. ప్రపంచములోని ప్రాచీనాధునికతత్వభౌతిక శాస్త్రసిద్ధాంతములన్నియు నాతనికిఁ గంఠస్థములు. హిందూముసుల కమెరికా విశ్వవిద్యాలయములలో నుచిత వేతనము లిప్పించుటకై పెక్కు సంఘములను స్థాపించి, రాముఁడు కృతార్థుఁడైనాడు.”

ఒక శాస్త్రానిస్కో-పత్రిక యిట్లు వ్రాసియున్నది: “ఉత్తర హిందూస్థానమందలి పర్వతగుహలలోనుండి యొకమహర్షి, విజ్ఞానశిఖామణి, తత్వజ్ఞసార్వభౌముఁడు, భౌతిక శాస్త్రవేత్త, అమెరికాఖండమున వేదాంతప్రచారము చేయ ననుదెంచి యున్నాడు. భారతదేశములో నగ్రీమలజలలో నగ్రీగణ్యుఁడగునాతనిపేరు రామతీర్థస్వామి. ఈమహర్షి ధీశాలి యగునొక యువకుఁడే. బ్రహ్మవర్చ స్సాతనిముఖము వెలుఁగొందుచు



డును. ఆతనిభూమధ్యము విశాలమై, ఆతనిమస్తకము చక్కని నలయాకృతిఁ గాంచి, యెంతయు మనోహరముగ నుండును. ఆతనిరదపంక్తి, మల్లికాముకుళధావశ్యమును మఱపించుచుండును. ఆతఁడు నవ్వు నవ్వులో శత్రువులు మిత్రులైకమాడుదురు.

“నేనెట్లు జీవితము?” నను విషయమునుగూర్చి ప్రసంగించి నిన్ను యాతఁ డిట్లు వచించినాఁడు. “ఇది సూక్ష్మవిషయము. నేను యత్నము సల్పను. సర్వప్రాణికోటికి నాహృదంతరము నుండి ప్రేమధార ప్రసరించుచుండును. అందుచే నందఱు నన్నుఁ బ్రేమింతురు. ప్రేమ యున్నచోట, లోపము కాని, విచారము కాని యుండవు. ఈపవిత్రప్రేమ నాహృదయమున నున్నంత కాలము నాకు వలయునవన్నియు సప్రయత్నముగా లభించును. నా కాఁకలి కలిగినచో నెవరో యొకరు నాకు భోజన మిడుటకు సిద్ధముగా నుందురు. నేను ధనముకొఱ కెవ్వరి నడుగ నని వ్రతము. కాని, నాకు లేనిది లేదు. విశేష మేమన నెవ్వరికిని లభింపనియానందము నాహస్తగతము.”

రాముఁడు కొన్ని నెలలనుండి మీకు భారత విజ్ఞాన రత్న రాసులను గూర్చి ప్రసంగించియున్నాఁడు. నేఁడు రాముఁ డీజ్ఞానపయోధార కురిసిన భారతదేశమునుగూర్చి యుపన్యసించును. ప్రపంచమునకు మతము లొసఁగినతల్లి యగుభారత భూమిని గూర్చి నేను ప్రసంగించెదను. దినదినము నేఁడుకూడ యూరపు అమెరికా ఖండములలో బయలుదేలుచున్న నూతన మతములను మాదేశమే మీ ఔసుఁగి యున్నది. పశ్చిమ ఖండములలోని నవీనభావము లన్నియు భారతదేశమునుండి:

యుద్భవించినవే. ప్రపంచచరిత్రము విస్పష్టముగాఁ జూపుచి యున్న, గ్రీకుతత్త్వవేత్త లగు ప్లేటో, సోక్రటీసు, పైథాగరస్, ప్లాటినస్ మున్నగువారు తమసిద్ధాంతములను భారతదేశము నుండియే కనుగొనియున్నారు. సోపెన్టాయరు, స్కెగెల్, పెల్లింగు, యమ్ కజిను మున్నగువారు సాంఖ్య బౌద్ధమతముల నుండి, గీతోపనిషత్తులనుండి, వేదాంతమునుండి, తమయభిప్రాయములను గాంచితి మని వాసికొనియున్నారు. నేడు అమెరికా, ఇంగ్లాండు, జర్మనీలలో 'చెలామణి' యగుచున్న "ఏకేశ్వరవాదము" మాభారతదేశమునుండియే నచ్చినది. శ్రీకృష్ణ శంకరాది మహాత్ముల జన్మస్థానమునుగూర్చి రాముఁడు మీ కుపన్యసింపఁబోవుచున్నాఁడు. ఎమర్సన్, వాల్టవిట్మన్, సర్ ఎడ్విన్ ఆర్నాల్డు, మాక్సుముల్లర్ మున్నగు మహాపురుషుల నావేశపరవశులఁ జేసిన మహాత్మ తాభిప్రాయములకు, నాదర్శనములకుఁ బుట్టినిల్లయినభారతవర్షమును గూర్చి మీకు నేను చెప్పఁబోవుచున్నాను; తత్త్వశాస్త్ర కవిత్వములకే కాక, రణశూరతకు వన్నె కెక్కినభారతమును మీకుఁ బ్రదర్శింపఁ బోయిచున్నాను. నేడైన నాంగ్లరాజ్యమునకు స్తంభములై పోయిచు వీరు లెవరు ? సిక్కులు, ఘూర్ఖాలు, మహారాష్ట్రీలు, రాజపుత్రీలును గారా ? ఒకప్పుడు పరిపూర్ణైశ్వర్యముతోఁ దులతూఁగినది భారతదేశము. పరజాతు లొకటివెనుక నొకటి వచ్చి, మాదేశముపైఁ బడి తినిపోయినవి. మాదేశమును గనుగొని దోచుకొనవలె ననెడు యత్నములో కొలంబస్ అమెరికా గాంచినాఁడు. మొదట మీ అమెరికా 'ఇండియా'

అనియే పిలువబడెను. సర్వదేశములకు మాదేశ మొకప్పుడు శిరోభూషణమై వెలసినది. భౌతికమానసికధార్మికరంగములన్నిటిలో భారతవర్షమే మస్తకమై విలసిల్లినది. కాని, నేడు దురదృష్టవశమున మస్తకమే పాదములైనది. ఓ అమెరికా సోదరులారా ! నేడు మీ అమెరికా ప్రపంచశరీరమునకు శిరస్సుగా నున్నది. భారతదేశము పాదములై యున్నది. రాముని విన్నప మిది; “ఓ మస్తకమా ! నీవు బలముగా నారోగ్యముగా నుండవలె నన్ను, పాదములను గట్టిపఱచుకొనుము. పాదములు పంకిలమునబడినఁ దల వాలదా? పాదములు బాధపడుచున్న శిరము తిరుగదా ? ఒకానొకప్పుడు ప్రపంచమును దన యమూల్య జ్ఞానవిజ్ఞానములచే బోషించిన భారతజనని నేడు నీరసించినది. ఆర్యసంతతికిఁ బెద్దయాడుఁబడుచైన భారత కాంత నేడు రోగగ్రస్తయై యున్నది. మీరామెవై పోకతూరి పరికింపరా ? సాయపడరా ? ప్రపంచమునకు జ్ఞానపయోధారల ననంతముగాఁ గురిసిన హిందూగోమాత నేడు దాహముచే నాఁకలిచే నీరసముచేఁ దపించుచున్నది. ఆమెకుఁ బ్రాణభంగము లేకుండఁ గాపాడవలదా ? పచ్చిమాంసము తిను పశ్చిమజాతులు మా గోవును గోసి తినుటకు యత్నించుచున్నవి. మీచిత్తము వచ్చినట్లు చేయుఁడు. కాని, ఒకటిమాత్రము మఱవకుఁడు. మీరు నఱికి మాంసము తినవలె నన్నను, మేతవెట్టి, పుష్టి కలుగఁజేయవలయును. రోగగ్రస్తమగు నీ యావుమాంసమును మీరు తిన్నచో నది మీ యెముకలు పట్టి, ప్రాణభంగము కలుగఁజేయును. జాగ్రత్త !

ప్రతివత్సరము కాటకములచే లక్షలకొలది జనులు చని పోవునట్టియు, నూతనయావనములో నుండు యువతీ యువకులు, ఆకటిచిచ్చున కాహుతియైపోవునట్టియు, లోకధురంధరులు కానగువిద్యార్థులు విద్యలేక, దారిద్ర్యమున కెరయగుచున్నట్టియు, తల్లిపాలులేక విలవిల నేడ్చుచున్నబిడ్డల కాకరమైనట్టియు, మాభారతదేశములో నిదివఱకే తలఁ దన్నియున్న పన్నులకుఁ దోడు, చెమటనూడ్చి, కృషిచేసి జీవించుకూలివారిలోఁ గరుడు కట్టి యెండిపోయిన రక్తమునుంఁగి యింకను ధనము లాగుకొనవలె నని మాప్రభుత్వ మేటేట యత్నించుచున్నది. ముప్పదిమూఁడుకోట్ల భారతీయులలో 'బ్రిటిషు పార్లమెంటు'లో నొక్కప్రతినిధియు లేడు. ఉన్నతోద్యోగములన్నియు ప్రభుత్వహస్తములందే యున్నవి. స్వదేశపరిశ్రమలన్నియు నాశనమొనర్పఁబడినవి. ...."

“అమెరికాసోదరులారా ! రెండువిధముల మీరు భారతీయులకుఁ దోడ్పడవచ్చును. ఒకటి కార్యశూరులును, సత్యముకొఱకై ప్రాణత్యాగమునకైనను సంసిద్ధులగు మీలోఁ గొందఱు మాదేశమునకుఁ బండు. కాని, అమెరికాలో బనికి రానివారినిమాత్రము మాదేశమున కంటఁగట్టకుండు. మీ సంఘములోని రత్నములనే మాకుఁ బంపుడు. అధిపతిత్వమై దిక్కులేక పడియున్నయంత్యజాతులకు వారు సేస సల్పుటకు సంసిద్ధులై యుండవలయును. మాప్రజలు దరిదురి లగుటచే, విద్యావిహీను లగుటచే, మీరు చేయునుపకారమును గుర్తింపరు, మిమ్ము బహూకరింపరు, మీరు వలయు నన్నవస్త్రము

లైన వారొసంగజాలరు. వారికే యన్నవస్త్రములు లేవు. అట్టికార్యమును నిర్వహించుటకు మీలో నెవరైన బయలు దేజుజాలరా? మతప్రచారము పేరుపెట్టుకొని దివ్యభవనములలో, గాపురముండి హయవాహనములలో, దిరుగాడుచు జీవించు ప్రచారకులమాత్రము మాకు వలదు. అంత్యజాలతో పాటు కటికినేలపై బరుండి, వారితోపాటు గోచిప్పీలకల ధరించి, వారితోపాటు కడుపుకాల్చుకొని సేవచేయు మహాత్ములు మీలో, గొలదిమంది వచ్చి ముద్దుధరింపుడు. ఈ కార్యమువలన మీకు అభినందనము లేకపోవచ్చును. కాని, మీయాత్మోద్ధరణమునకు ముఖ్యసాధన మిదియే. నావేదాంతోపన్యాసములచే మీరు లాభము పొందవచ్చును, పొందకపోవచ్చును. కాని, నా యాత్మోద్ధరణము జరుగుచునే యున్నది. స్వార్థరహితసేవ చేయువానికి భగవంతుడే ఋణబద్ధుడగును. సర్వేశ్వరుడే మీసేవకు 'వడ్డీ'తో బ్రత్యుపకృతియొనర్చును. అమెరికా సోదరులారా! భారతదేశమున కేగి, యాత్మజ్ఞానమును, ఆత్మగౌరవమును, ఆత్మశక్తిని బోధింపుడు. వేదాంతసత్యమును మీరు గ్రహించి, సాధించి మాదేశమున కరిగి, భారతీయులను మేల్కొల్పులుపుడు.

ఇంకొకపద్ధతి యున్నది. ధనికులు ధన మొసంగుడు. త్యాగవీరు లగువారు మాదేశమున కరిగి, మాదీనులకు ధైర్యము పురికొల్పుబోధనలు చేయుడు. పత్రికాధిపతులు, దరిద్ర భారతోద్ధరణకై వ్యాసములు వ్రాయుడు. మీరిచ్చినధనము, మా అమెరికా ప్రతిఘోషులయొద్దనే యుంచవచ్చును. మీరేమి

చేయుటకు సిద్ధముగా నున్నారో చెప్పండి. స్వార్థపరుడై, రాముఁ డీవిన్నపము చేయుట లేదు. రాముని కొక దేశము లేదు. ప్రపంచమంతయు రామునిదే ! రాముఁడు స్వేచ్ఛగా విశ్వరంగమున విహరించును. కాని, భారతవర్షము మీ పాద భూమి. పాదములు గట్టిలేనిచో మీరు నిలువఁజాలరు. భారత దేశదరిద్రకోటిరూపముఁ దాల్చి నారాయణుఁడే మీ యొద్ద కరుదెంచినాఁడు; భుక్తి నొసఁగి తరింపుఁడు. వస్త్రశూన్యులగు హైందవులరూపమునఁ బరమేశ్వరుఁడు మీకతిథి యైనాఁడు; మీరు వస్త్రముల నొసఁగి ధన్యులు కండు. భారతీయులు దుస్థితిలో నుంట, మీ హృదయమునుండి ప్రేమను వికసింపఁ జేయుటకే. వారికి సంభవించిన యాపత్కాలము మీకు లభించిన ధర్మాచరణావకాశము.

చైనావారికి, జపానువారికి, నీగోలకు మీరు సాయ మొసఁగి సేవచేయుచున్నారు. ఇచ్చట నున్న హిందువులను గూడ మీరుద్ధరింపుఁడు.”

### సత్యాన్వేషణ మార్గము

రామతీర్థస్వామి అమెరికాలో నొసఁగిన యుపన్యాసము. తెన్నియో కలవు. ఆంగ్లభాషలో నివి వివరముగఁ బ్రకటితము. లై యున్నవి. వేదవేదాంతములు, ప్రాచీనసంస్కృతభాషలో వ్రాయఁబడియుండుటచే, జనసామాన్యమున కవి యందుబాటులో లేవు. కృషిచేసి మూలములో నీవేదాంతశాస్త్రము చదివి సారము గ్రహించుటకు, కుశాగ్రబుద్ధులకైనఁ గష్టసాధ్యము. ప్రత్యేకము పాండిత్యము గలవారికిని, ఉపనిషద్ధర్మము.

తెలియదు. మహాపురుషులు ధ్యానసమాధ్యవస్థలోఁ దన్మయులై తిలకించిన సత్యాంశములు తెలిసికొనుటకు లాకికభాషాప్రగల్భములు నిర్దేశకములు. వేదాంతవిజ్ఞానసారమును జపిచూడఁ గోరువారికిఁ గొన్ని లక్షణములు విధియై యున్నవి. మహర్షుల వాక్యము లార్ప దృష్టిగలవారికే విదితములు కాఁగలవు. ఉపనిషదర్థ మేకాగ్రదృష్టిని గోరుచున్నది. భోగరాగాదులను సంపూర్ణముగాఁ ద్యజించి, జీవజన్మరహస్యము నెఱుఁగునంత వాంఛతో, సర్వమానవశక్తి నేకధారగాఁ గేంద్రీకరించి, మహర్షి వాక్యములను సమీపించినచో నందలిసౌరభము, సౌందర్యము, ప్రత్యక్ష మగును. మునుసలితనముచే మొఱిడువాఁతిన శుష్కహృదయములకుఁ గాని, భోగలాంసత్వముచే వస్తుసంతతికై పరుగులిడుచలితమానసములకుఁ గాని, క్రోధమోహాదిభూతములచేఁ గట్టువడిన లజ్జాహీనులకుఁ గాని, త్యాగాగ్నిలోఁ దప్తములై వైరాగ్యామృతసారములో శుద్ధములై బయల్పడిన పరమాత్మ రహస్యసూత్రములు, ద్యోతకములుకావు. కాని, మహర్షులలో మహర్షియై, ఉపనిషదర్థములలో లీనమై, ప్రకృతిసౌందర్యములోఁ దన్మయుఁడై రామతీర్థస్వామి వేదాంతసందేశమును, ప్రజాసామాన్యమునకు సులభగ్రాహ్యముగ విప్పిచెప్పినాఁడు. ఆతఁ డమెరికాలో జీవించిన రెండేండ్లలో వేదాంతసందేశమును, సమగ్రముగా సహస్రముఖములఁ బ్రకటించియున్నాఁడు. ఆతని యుపన్యాసములలో సప్రతిమానధీశక్తిని మించిన సాహసత్యాగము, త్యాగమును మఱపించు పరమేశ్వరభక్తి, భక్తిని మఱుఁగుపఱచు నసంత

జ్ఞానము నన్నియు మేళవించి ప్రణవగానమాధురితోఁ బొరలె పాటుచు నాగరికాగ్రగణ్యు లగు పశ్చిమ ప్రజ్ఞానిధుల హృదయములను సమ్మోహితము లొనర్చినవి. అతఁడు మార్చి 1-1903 వ తేదీని సత్యాన్వేషణమును గూర్చి యీ క్రిందివిధమున నుపన్యసించి యున్నాఁడు.

“మిమ్ము బంధించియున్న పాశములను దుత్తునియ. లొనర్చుటకుఁ గొంతసాధన చేయవలసియున్నది. ఈబంధించు పాశము లెవ్వి? మీ పశ్చిమఖండవాసులకు నేను చెప్పబోవు వేదాంతతత్త్వరహస్య సాందర్యము నేఁడు సువిదితము కాకపోవచ్చును; కాని, దాని సత్యమెన్నఁటికిని మార్పుచెందునది కాదు. సత్య మేమన, మీవాంఛలు, మీసంగమములు, మీప్రేమలు, మీద్వేషములు నివియే మిమ్ము బంధించుపాశములు. ఇవియే మిమ్ము భగవంతునిఁ జూడనిచ్చుట లేదు. మీవాంఛలే మీకుఁ జెఱసాలను కల్పించుచున్నవి. భోగత్యాగములను రెంటిని మీరు ముడిపెట్టజాలరు. ఇంద్రియదాసత్వము, నాత్మసామ్రాజ్యాధిపత్యము రెండు నొకచోట నెన్నఁడు నుండవు. సత్యదర్శనమే స్వర్గసామ్రాజ్యపదవి. వాంఛాదాసత్వమే, పరాజయము, పరాభవము. ప్రతివ్యక్తియు సత్యమును దర్శింపవలెననియు, దానొక మహాత్ముఁడు, సిద్ధపురుషుఁడు, ప్రవక్తయుఁ గావలెననియుఁ గోరును గాని, దానికి పలయ త్యాగ ఘను వెలనుమాత్రము చెల్లింప నిచ్చగింపఁడు.

భారతదేశములో నొక మనోరంజకమగు గీతమున్నది. దాని భావమిది : సీసత్యాన్వేషణమార్గములో సీతండియడ్డు.



వచ్చినచో నాతనిని బ్రహ్మాదునివలె దృశ్యకరించి ముందుకు బొమ్ము. నీయాత్మాన్వేషణములో నీకుపకరించునంతదూరము తల్లిదండ్రులతోఁ గలిసి యాత్రచేయుము. కాని, నీసోదరుఁడైనను నీ యీశ్వరభ్యాసమున కడ్డుచచ్చునెడల విభీషణుఁడు రావణుని దృఙ్చించినటులు విసర్జించివేయుము. నీ యర్థాంగియైన నిన్ను వెనుకకు లాగినచో భర్తృహరి మహాశయునివలె నామెనుగూడ విడిచిపెట్టుము. నీభర్త యడ్డుతగిలినచో, మీరా బాయి సతీమణివలె దోసివేయుము. నీకు గురువే ప్రతీకారమొనర్చినను, భీష్మాచార్యుఁడు పరశురామునిఁ బరిత్యజించినట్లు త్యజించివేయుము. ఏలన, నీకుఁ దల్లియు, దండ్రీయు, సోదరుఁడు, భార్య, గురువు నన్నియు భగవంతుఁడే. ఈయిహలోక బంధుత్వములు క్షణములో నదృశ్యములగునవే, కాని సత్యజ్ఞానమే, పరమేశ్వరదర్శనమే, నీతోఁగూడి శాశ్వతమై నిల్చునది. నీహృదంతరమున నిరంతరము వెల్లొందుచున్న పరమాత్మునికన్న నీకు దగ్గఱిబంధువులు లేరు. సత్యమున కొక్కదానికే నీశీరమును వంచుము. రాజాధిరాజులకుఁగాని, శరీరబంధువులకుఁగాని, నీయాత్మ నర్పింపకుము.

ఈసత్యమును స్పష్టికరించు నొకకథ మహాభారతములో నున్నది. యుధిష్ఠిరచక్రివర్తి స్వర్గారోహణ మొనర్పఁ గైలాసమునకు, నలుగురుసోదరులతో, భార్యతో, భార్యసోదరులతో, బతులుదేఱినాడు. సత్యదర్శనమునకై యాతఁడు ధర్మమార్గమును బట్టి యాత్ర ప్రారంభించినాడు. సత్యోన్ముఖుడై యాతఁడు ముందుకుఁ బోవుచున్నాడు. అతని సోదరు

లొకనివెనుక నొకరు నడచుచున్నారు. భార్య యందఱివెనుక నుండి వారి ననుగమించుచున్నది. సత్యముమీదనే దృష్టి నిగిడ్చి పరమావధి నే స్మరించుచు యుధిష్ఠిరుఁడు నడచుచు న్నాఁడు. కొంతదూరము పోవుసరికి, ద్రౌపది బల ముడిసి, శక్తి లేక, నీరసించి, నేలఁగూలినది. కాని, యుధిష్ఠిరుఁడు తన ముఖమును వెనుకకుఁ ద్రిప్పలేదు. ఎట్లొ శ్రమపడి, నాలుగడుగులు నడచి, తన్నుఁ గలిసికొమ్మని యుధిష్ఠిరుఁడు భార్యను బోత్సహించినాఁడు. కాని, యామె యానాలుగడుగులైనవేయి లేకపోయెను. ఆమెలేచి భర్తను సమీపింపజాలకున్నది. ఆతఁడు వెనుకకుఁ గాలుపెట్టెడు. సత్యమునుండి యొక్కపదము వెనుకకు వేయుట నాతఁడు సహింపఁడు; భార్య పడిపోయినది. యుధిష్ఠిరుఁడు తిరిగి చూడఁడే ! నీకు వేలకొలది భార్యలు పూర్వజన్మములో నుండియున్నారు. నీకు బునర్జన్మమున్నచో మఱికొన్ని వేలుందురు. నీవెనుకటిజన్మములో నెందఱుబంధువులుండిరో! ఇకముం దెందఱుందురో! ఈబంధముల కంటిపెట్టుకొని నీవు సత్యమును విస్మరించెదవా ? ముందుకే పోవుము. నిన్నేదియు వెనుకకు లాగఁగూడదు. సత్యమునకు నీభార్య యందుఁగంటె నెక్కువగౌరవము నొసఁగుము. భగవంతు నందఱకంటె నెక్కుడు ప్రేమింపుము. సర్వమానవకోటికి సత్యమే, భగవంతుఁడే శాశ్వతము, నిత్యము. ప్రపంచబంధములు, నిమేషమాత్రములు. నీకేది పరమార్థమో, నీభార్యకు నీకోడివారికి నదే పరమార్థమని తెలిసికొనుము. యుధిష్ఠిరుని భార్య పడిపోయిన నాతఁడు ముందుకే పోయెను. పోవుచు

సోదరులను ద స్ననుసరింపుఁ డనుచుండెను. సోదరులును గొంత దూరము పరుగిడిరి. కాని, కనిష్ఠసోదరుఁడు నడువలేక, పడి పోవుచు, 'ఓయీ ! అన్నా ! యుధిష్ఠిరా ! నేను మరణించుచు న్నాను. నన్ను రక్షింపుమని కేకలిడెను. కాని, యుధిష్ఠిరుఁడు తన నేత్రములను సత్యమునుండి మరల్పలేదు. వెనుకకుఁ జూడ లేదు. 'సోదరా ! రమ్మర'మ్మనుచునే కేకలిడుచు ముందుకుఁ బోవుచుండెను. చిన్నతమ్ముఁడు మరణించెను. కొంతదూరము పోయినవెనుక, రెండవతమ్ముఁడు నట్లే తదితరులు, యుధిష్ఠిరు ననుగమింపలేక, పడి మరణించిరి. అతఁడు మాత్రము కాలు వెనుకకుఁ బెట్టక, దారి విడువక ముందుకే పోవుచుఁ దుదకు గమ్యస్థానమును జేరినాఁడు.

యుధిష్ఠిరుఁడు గమ్యస్థానముఁ జేరునప్పటికి, సత్యమే రూపముదాల్చి, స్వర్గమునకు విచ్చేయు మని యుధిష్ఠిరు నాహ్వానించెను. కాని, యుధిష్ఠిరుఁడు ప్రక్కకుఁజూడఁగా నొకకుక్క తనతోవచ్చుటఁ గాంచి, "ఓయీ ! సత్యదేవతా ! నాతోడవచ్చిన యీ శ్వానమునకుఁగూడ స్వర్గమొసఁగు"మని పలికెను. అంత స్వర్గాధిపతి, 'కుక్కకు స్వర్గమెట్లు ! అది యింకను గొన్నిజన్మ ములెత్తి, మానవదేహమును ధరించి, తపస్సు చేసినవెనుక, స్వర్గమునందును. అంతవఱకు వీలులే"దని బదులుచెప్పెను. మఱల యుధిష్ఠిరుఁడు, "ఓసత్యస్వరూపా ! నేను స్వర్గమునకు వచ్చుట నీకిష్టమైనచో, నీశ్వానమునుగూడ రానిమ్ము. నా భార్య నాతో రాజాలక, ధర్మమార్గమున జయించి, వెనుకఁ బడిపోయినది. నాసోదరులును న స్ననుగమింపజాలకపోయిరి..

వారు బలహీనులై, వెనుకడుగు వేసిరి. ఈకుక్క యొకటే నాతో ధర్మపథమున యాత్రచేయఁగలిగినది. నా యాత్రలో నేను పడినకష్టములలో, సంకటములలోఁ బాలుగొన్న దీశ్వాన మొక్కటే. నాకష్టముల భరించిన యీకుక్క-నాస్వర్గసౌఖ్యము ననుభవించితీరవలయును. కుక్కకు స్వర్గము లేకపోయినచో నాకును వల"దనెను. కాని సత్యదేవత యుధిష్ఠిరు నావరము విడిచిపెట్టుమని బోధింపఁగా మఱల నాతఁడెట్లునెను; "నీవు సత్య స్వరూపుడవు కావు. అగుచో నిట్టియక్రమమున కేల యొడిఁ గట్టెదవు? నీ వొకపిశాచమవై యుండనోవుదువు."

ఇట్లు చర్చజరిగిన కొంతసేపటికి శ్వాన మదృశ్యమైనది. భగవానుడే ధర్మజుని బరీక్షింప శ్వానరూపము ధరించి తృప్తి నొంది ధర్మజునెంతయు నభినందించెను. ఇదియే సత్యపథాను వర్తనకుఁ బద్ధతి. నీ రక్తబంధువులైనను, నీ యర్థాంగియైనను నీసత్యదీక్షలో వెనుకాడినచో వెంటనే వారిని విడిచిపెట్టుము. ఒక సీచమగు కుక్కయైనను నిన్నునుగమించినచో నదియే నీకు సన్నిహితభంధువని గ్రహింపుము. నీధర్మప్రవర్తనకుఁ జేయూత నొసఁగువారే నీమిత్రులు, నీబంధువులును. అట్లుకాక, నీసత్య మార్గమునుండి నిన్ను వెనుకంజవేయించువారిని మమకార మతోఁ గాఁగిలించుకొని, మార్గము తప్పితివా, నీకు సుఖము లేదు శాంతి లభింపదు, చుఃఖమే నీకుఁ దప్పనిసరి యగు ఫలము.

భారతవర్షచరిత్రలో శాశ్వతముగా మహావీరస్థానము వలంకరించిన శ్రీరామునియాత్రలో నీసత్య మిమిడియున్నది. సీతాసతీమణి యనుసత్యమును రాముడు తిరిగి సంపాదించ

వెడలినపుడు, ప్రకృతియంతయు రామునికి సాయపడి సేవజేసి నది. మర్కటములు రామునిపైనికదళముగాఁ బనిచేసినవి. ఉడుతదండు వచ్చి, సముద్రబంధములోఁ బాలుగొనినది. జడాతి జడములగు తాళ్ళుకూడ రామకార్యములోఁ బాల్గొన్నవి. తాలను వంతెనకట్టుటకు నీటిలోఁ బడవేసినపు డవి మునుఁగుట మాని తేలియాడి, “ధర్మవిజయకార్యము సిద్ధిపొందునిమిత్తము మేము తేలుచున్నా”మని పలికినవి. సత్యవ్రతబద్ధుఁ డగు వానికి విశ్వమంతయు సాయపడును. రాగద్వేషాదులను జయించిన వ్యక్తియెదుట సృష్టియంతయు సాష్టాంగపడితీరును. సత్యము నకై ప్రాణము లర్పింపుము. నీవు పరమేశ్వర సాన్నిధ్యము నందుదువు. దేవతలుకూడ నీనామమే భజనచేయుదురు.”

పైవిధముగా రామతీర్థస్వామి సత్యమునుగూర్చి బోధించి యున్నాఁడు. సర్వసంగత్యాగమే, సర్వేశ్వరదర్శనసిద్ధికి మార్గమని యాతఁడు వివిధరీతుల వినుగు విరామము లేకుండ మోగించియున్నాఁడు. అతని దొకటే మతము; సత్యమును దెలిసికొనుటే. ఆమతమున కొకటే సాధన; సత్యకాంక్షతో సర్వకామ్యములను బరిత్యజించుటే. దీని కాధార మేమన, రాముఁడల్ల జీవితములో నాచరించి చూపినాఁడు. తాను సర్వసంగములను నవయావనములో విడిచిపెట్టి, సత్యాన్వేషణ మొనర్చి, సిద్ధిపొందినాఁడు. అట్టి మహావ్యక్తి నోటనుండి వెలువడిన జ్ఞానవాక్యము లమెరికాప్రజల శ్రవణములఁబడి వార్తలైన మూర్ఛితుల నొనర్చుటలో నాశ్చర్య మేమియును లేదు.

రాముని సత్యబోధనములు చెప్తలార వివనోచుకొనిన అమెరికా ప్రజలు ధన్యులుగదా !

### మా తృ దేశా గ మ న ము

రామతీర్థస్వామి అమెరికాలో రెండుసంవత్సరములుండి, వేదాంత సందేశమును గంభీరకంఠముతో ఘోషించి, అమెరికాసోదరుల మన్ననలఁ బడసి, 1904 వ సంవత్సరాంతమున భారతదేశమునకుఁ దిరిగి వచ్చినాఁడు. అమెరికాలో స్వామి యొనఁగిన యుపన్యాసములు, భారతదాస్యవిమోచనము నపేక్షించి, అమెరికాలో నాతఁడు సల్పిన అప్రతిమానాందోళనము నివి లోకమంతయు వ్యాపింపకపోలేదు. ముప్పదిమూఁడు కోట్ల భారతపుత్రులును రాముఁడు తమ దేశమునకుఁ దమమతమునకు జేసిన శాశ్వతసేవను గుర్తించియే యున్నారు; కాని, రాముని కిదియొక ఘనకార్యముకాదు. ప్రజాభినందనము కోరి రాముఁ డెన్నఁడు నేమియుఁ జేసి యెఱుఁగఁడు. అమెరికాలోఁ దానొసఁగిన మహోపన్యాసముల నఖండముగఁ బొగడుచుఁ బత్రికలలో వ్రాసిన సంపాదకీయపత్రములు, శిష్యులు దెచ్చి, రాముని కిచ్చినపుడు, వాని నన్నిటిని గనులు మూసీకొని, కట్టకట్టి, ప్రణవోచ్ఛారణ మొనర్చుచు నదిలో విసరివైచి స్నాన మొనర్చినాఁడు. అహంకారమును, మమకారమును జ్ఞప్తికిఁ దెచ్చునట్టి యత్యల్పకార్యము నాతఁడు సహింపఁజాలఁడు. అత్మజ్ఞానాభినివేశములోఁబడి, ఆవేశవరవశుడై, వేలకొలది

(సజల కుపస్యసించుచున్నను, నాతని కనులవెంబడి నానందాశ్రు కుసురులు పిడువకుండఁ గాఱనిదిన మొక్కటియైన లేదు. ఈశ్వరుఁడతని ముఖమునుండి యేది పలికించిన నది పలికినాఁడు కాని, రాముఁడెన్నఁడును నెందులకుఁ బ్రయత్న మొనర్చి యెఱుఁగఁడు.

స్వామి భారత దేశమునకుఁ దాను తిరిగి వచ్చుచున్న సంగతి నెవఁకీఁ దెలియఁబఱచలేదు. అభిసందనములు, ఆహ్వానములు, సత్కారములు కోరని ఆత్మానందమయునకుఁ, దన మాతృదేశాగమనమును గూర్చి యొకరికిఁ దెలుపవలయు నవసర మెచటనున్నది? అతఁ డొక ప్రచారమును సాగించి, వివిధ పట్టణములలో నుపన్యాసము లొసఁగవలెనని యెన్నఁడు ననుకొనలేదు. ప్రతిదిన మాత్మానందసాగరములో నీడులాడుచుఁ దన పరిపూర్ణ పాననహృదయపద్మాసనముపై సుప్రతిష్ఠితుఁడై నిలిచియుండి పరమేశ్వరుఁడు పలికించినఁ బలికినాఁడు; నవ్వించిన నవ్వినాఁడు; బాష్పధార విడిపించిన విడిచినాఁడు; ఎట్లు నడపించిన నట్లు నడచినాఁడు. రామునికిఁ బ్రయత్నముచే నడచిన క్షణమొక్కటియు నాతనిజీవితములోఁ గన్పట్టదు.

రాముఁడు స్వదేశమునకుఁ దిరిగివచ్చి, యమునానదీ తీరమున నున్న ముత్రాపట్టణప్రాంతమున “శాంతిచక్రము” లో నొక పాఠశాలఁ డగు శివగుణాచార్యునితో నుండి కాలము గడుపుచుండెను. ఒకనాఁ డొకగదిలోఁ దలుపులు మూసి, కూర్చుండి ధ్యానముచేయుచుండఁగా, లాహోరునుండి పురాణ సింగు వచ్చి తలుపుతట్టినాఁడు. ‘ఎవరు?’ అని రాముఁడు ప్రశ్నించినాఁడు. “నీశిష్యు డగు పురాణసింగు”గని జవాబు వచ్చినవె-

టనే లేచి తలుపు తెరిచి, శిష్యునిఁ గూర్చుండు మని, యోగాన్ని విస్ఫులింగములు గ్రక్కునేత్రములతో నాతిని నొకసారి తిలకించి, “త్యాగమే యీ దేశమోక్షము నాన్జింపఁగలదు. భారతవర్ష స్వాతంత్ర్యము చేకూరుటకుముందు, రామునిశిరస్సు ఖండములై పోవలెను; తరువాతఁ బురాణసింగుమస్తక మెగురవలెను; ఆవెనుక మనబోంట్లు వందలకొలది పీఠుల శిరఃఖండనము జరుగవలయు”నని పలికెను. ఖండంతరయాత్రకు ముందొట్టివాక్యము లెన్నఁడును రామునినోటినుండి వెలువడలేదు. స్వరాజ్యలక్ష్మి ననుభవించి, సర్వోన్నతపదవుల నలంకరించుచున్న పశ్చిమదేశములను స్వయముగాఁ జూచి, యధఃపతితమైయున్న స్వదేశమును జూచునప్పటికి రాముని హృదయము చలించినది.

ఈప్రసంగమైనవెనుక రాముఁడు పురాణసింగునో గదినుండి బయటికి వచ్చుసరి కిరువురు ప్రభుత్వరహస్య పరిచారకులు వచ్చి స్వామికి నమస్కరించిరి. స్వామి తిరిగి వారికి నమస్కరించి ప్రచండముగా నవ్వనారంభించెను. ఇట్లు నవ్వుపూర్తియైనవెనుక, “ఓ సోదరదేశీయులారా! రాముని నేఁడు పసికట్టుట (detect) కై మీరు వచ్చియున్నారు. రాముఁడు తన హృదయమును బహిరంగముగా మీయెదుటఁ జెప్పుచున్నాఁడు. ఈసృష్టిలో మహోత్తమ మగు కార్యము రామునిఁ గనుఁగొనుటయే! రాముని దర్శించి, రహస్యమును గ్రహింపుఁడు. విశ్వమంతయు మీపాదములకడఁ బడి వంగి నమస్కరించు” నని హేళనగాఁ బల్కెను. ఈమాటలు రామునినోటినుండి వెడలు



టయే తడవుగా నా ప్రభుత్వదాసులు రాముని పాదములకు సాష్టాంగ సమస్కారము లొనర్చి “స్వామిజీ! మమ్ము క్షమించువు. మాయద్వోగధర్మము నెఱవేర్చుట కైమేము వచ్చితిమి. మీ చిన్మయానందముద్రిత ముఖాంబుజము, మీ యనర్గళ ప్రేమరసము నివి మమ్ము జయించినవి. మేము పాపాంధులము. క్షమించువు” డని చెప్పి వెడలిపోయిరి.

రాముడు యమునాతీరముననున్న యిసుకతిన్నెలలో నొంటి కటివస్త్రముతో సూర్యోత్పన్నము చేయుచు గూర్చుండువాడు. ఒకనాడు నదిలో గొండలు భారతీయకైస్తవులు స్త్రీలు, పురుషులు పెక్కురు పడవలలో బోవుచుండటం జూచి రాముడు వారితోఁ జనంగింప నిచ్చుగించి, వారిని దోడ్కొనిరమ్మని పురాణసింగును బంపెను. వారు రాముని వాక్యములు విని, తన్మయులై నిలచిపోయిరి. రాముఁ డంతః “మిమ్మావిధమున నుద్ధరించినకైస్తవ మతాధికారులను రాముఁ డభినందించుచున్నాడు. హిందూసోదరులు మీకుఁ జేయలేని సాహాయ్యమును కైస్తవులుచేసిరి. మీరు పొందిన సాఁఖి కౌన్నత్యమునకు మీరు ప్రదర్శించు దరహాసవదనములకు రాముడు మిగుల సంతసించినాడు. మీరు జన్మించిన యీ భారతదేశముపై భక్తినిమాత్ర మెన్నఁడును విడనాడకు” డని చెప్పి వారిని బంపివేసెను.

కొన్ని దినములైనవెనుక రాముఁ డొకనాడు ముత్యాలోని యాశ్రమమును, స్వార్థపరాయణుడగు శివగుణాచార్యుని సంగత్యమును విడిచి, పుష్కరమునకు బయలుదేలి వెడలి

పోయెను. పుష్కరకాసారతీరముననున్న క్రిష్ణఘర్ రాజభవనములో రామునిబస. కాని, యాతడెల్లవేళల నినుకతిన్నెల మీఁదనే పరుండువాఁడు. “రామునికి గదులన్న నసహ్యము. గదులే శ్మశానభూము”లని యాతఁడు పలుకుచుండువాఁడు.

రాముఁడు తనదర్శనముకొఱ కరుదెంచుమిత్రుల నందఱును దోడ్కొని నదీతీరమునకుఁబోవును. అచట వారిని ‘ఓం’ కారము నుచ్చరింపుఁడని యాజ్ఞాపించును. రామునియెదుట మఱేకార్యమును జేయుటకాని, మఱేమాట యాడుటకాని వల నుపడదు. ఒకనాఁడు పురాణసింగును దోడ్కొని పుష్కరము నకు స్వామి స్నానమునకు వెడలెను. పుష్కరములో మానవులను గుటకలో మింగు మొసళ్ళు నిరంతరము తిరుగాడుచుండును. రాముఁడీదగలఁడు. పురాణసింగున కీతరాదు. మొసళ్ళభయము ! రాముఁడు తనచేతికఱ్ఱముందు నీట విడిచెను. అనఁగా, భగవత్స్వరూపుఁడగు రాముఁడు స్నానమునకు వచ్చినాఁడు కావున జలజంతువులన్నియు రామునికిఁ దావీయవలెనని దండశాసనము ! వెంటనే రాముఁడు సరస్సులోఁబడి యీద నారంభించెను. పురాణసింగు గుండె కొట్టుకొనుచునేయుండెను.

వృక్తిదూషణము రాముఁడు సహింపనివానిలోఁబ్రధానమైనది. “అన్యులఁగూర్చి యెన్నఁడు దుర్గుణములు దోషములు నేకరవుపెట్టకుఁడు. పృథివ్యక్తిలోని సౌజన్యమును గమనించి యానందించుటే మనవిధి” యని యాతఁడు బోధించెను. మిత్రులు ప్రసంగవశమున నావేశములోఁబడి వృక్తిదూషణలోఁ

బడిన నాతడు భూనభోంతరాళములు కంపితము లగునట్లు “ఓంకారము” నుచ్చరించి వారిభోరణిని మఱపించును.

పురాణసింగుతో లాహోరునుండి యొక దక్షిణదేశ బ్రాహ్మణేశ్వరబాలుడు రామునిఁ జూడ వచ్చినాడు. భోజనము నొకనాఁ డాతడు వడ్డించుచుండ, “నాయఁడా ! పప్పు తీసికొనిరా”యని రాముడు పిలిచెను. నాయఁడు రాముని ఓంకారము నుచ్చరించుటే పరమావధిగాఁ బెట్టుకొన్నాడు. రామునికేక కాతడు “తెచ్చెద” నని బదులుచెప్పక, “ఓం” అనియే బదులుచెప్పెను. ఏసమాధానమైనను నాయఁడు ‘ఓం’ తప్ప మఱేమియుఁ బలుకడు. ఇది చూచి రాముడు బ్రహ్మ నందభరితుడయ్యెను.

### భారతజాతి నిర్మాణము

రామతీర్థస్వామి పశ్చిమ ప్రపంచమున వేదాంతసందేశము ననర్గళదైవభక్తితో ఘోషించి భారతదేశమునకుఁ దిరిగి వచ్చినాడు. పశ్చిమఖండములో నాఁడు పెంపొంది లోకమును భ్రమింపఁజేయుచున్న యప్రితిమాన జాతినిర్మాణశక్తి నాతడు తిలకించినాడు. భారతదేశమున శక్తిహీనమై పరితపించుచున్న స్వకీయనిర్జీవజాతి నాతడు చూచి విహ్వలత పొందినాడు. భారతదేశము వేదాంతమతరాజమునకుఁ బుట్టి నిల్లయినను, సంఘనిర్మాణశక్తి, స్వజాతిధర్మదీక్ష, స్వదేశభక్తి వివిధసంఘసమన్వయాభిలాష వీనిని మఱచి, ఇహపరముల

‘రెంటికిని దూరమై, నీచస్థితిలోఁ బడినది. ఒకప్పుడు విజ్ఞానదీపి కల దేశదేశముల వెలిగించిన ఆర్యజాతి, నేఁ డంధతమనమున మగ్గియుండుట రామతీర్థుఁడు కన్నారఁ గాంచి, భారతజాతీయ పునర్నిర్మాణమునకు వలయుసాధనలమీఁదికి దనదృష్టిని వ్రస రించినాఁడు.

42 5711

(ప్రపంచములో నెన్ని దేశముల వైనను జయించి, చక్క) వర్తిపదవి ననర్గళముగా సాధింపవచ్చును. కాని, నేటిభారత దేశములో నట్లు నడువదు. ప్రపంచములోని జాతు లన్నియు నీదేశమునఁ బ్రాతినిధ్యమును గాంచియున్నవి. ప్రపంచములోఁ గల మతములన్నిటి నభిమానించుసంఘము లన్నియు నీపుణ్య భూమి నాశ్రయించియున్నవి. భాషాభేదముచే, మతభేదముచే, జాతిభేదముచే నింకను వీనిలోఁ గల గణనాతీతశాఖోపశాఖ లచే, నీదేశము ఖండఖండములుగఁ జీలిపోయినది. అన్నిటికన్న ముఖ్యము పరాధీనత వేరువురుగై, వివిధసంఘనాయకులలోని సుహృద్భావమును సమూలముగాఁ గొటికివైచినది. ఏశాఖ కాశాఖ తానే వృక్షమునని నమ్మి తదితరశాఖలఁ దూలనాడు చున్నది.

ఇట్లు చీలిపోయిన వివిధసంఘములకు, శాఖలకు నొకే యాదర్శము చూపి, ఏకసూత్రముచేఁ గట్టివేయుటకు విశేష దూరదర్శితృప్తము, అనంతధీశక్తి, అపారదైర్యసంపత్తియుఁ గల వ్యక్తి యవసరము. సర్వభూతములలో సంతర్వాహినివలె నిరంతరము ప్రవహించుచున్న పరమాత్మస్వరూప మొక్కటే యను దివ్యోపదేశమును ముక్తకంఠముతోఁ జాటిన హిందూ

మతసూత్రము సనుక్షణజీవితములో నాచరణపూర్వకముగాఁ జూపఁగల వ్యక్తియే భారతజాతీయనాయకపీఠము నధిష్ఠింప సమర్థుఁడు. బాహ్యము లగునొడంబడికలు, సమావేశములు, రాజకీయకుతంత్రములు, సాంఘికసమానత్వవాగ్దినాదములు, నివి ఆత్మైక్యసూత్రానుగుణాచరణ లేనినాఁడు, శుష్కప్రయత్నములు, నిరర్థకప్రలాపములుగాఁ బరిణమించును.

సర్వప్రాణికోటిలో సంతర్వామియై వెల్లొందుచున్న పరమాత్మదర్శనముచేఁ దన్మయత్వముఁ గాంచినరామతీర్థస్వామి దృష్టిలో భారతజాతీయసమస్య యెట్టిస్ఫురద్రూపమును వహించినదో తిలకింపుఁడు; “శైవులకు శివుఁడై, వైష్ణవులకు విష్ణువై, బౌద్ధులకు బుద్ధుఁడై, క్రైస్తవులకు క్రీస్తు, మహమ్మదీయులకు మహమ్మదై భారతపుణ్యభూమి స్వరూపమునఁ బ్రత్యక్షమైన పరమేశ్వరుని నే నారాధించెదను. ఓ భారతజననీ! నీసమస్త రూపములలో నేను ని న్నర్చించెదను, నీవే నాగంగామాతవు! నా కాళికాంబవు! నా సాలగ్రామదేవతవు! ఆశటిబాధచే నడలుచున్న దరిద్రభారతపుత్రస్వరూపము నీదే! ఇదియే నా మతము. ప్రతిభారతవ్యక్తికి నీదే మతము, ధర్మము, వేదాంతము కావలసియున్నది. ఉచ్చారణమాత్రముచే నాఁగి పోవుస్తోత్రపాఠములు కావు వలయునవి; దైనికాచరణలో నిత్య జీవితములోఁ బ్రదర్శింప నగు పరస్పరసాహాయ్యమే వలయునది. అఖండశక్తుల స్రవింపఁజేయు వీరజాతీయత ప్రతిభారతీయుఁడు నేఁ డాచరణలోఁ జూపవలసియున్నది. సర్వాత్మ స్వరూపుఁ డగు పరమాత్మతో నైకము పొందఁగలుగుట,

అఖిలమాతృదేశముతో నైక్యభావము మొదట శరీరములోని ప్రతిరక్తనాశములోను గెరలి కేర్లుఱికినఁగాని లభింపదు. ప్రతి భారతవ్యక్తిలో భారతవర్ష మంతయు సంకుచితమైయున్నది. ఈ భావముతోఁ బ్రతివ్యక్తియు మాతృదేశసేవకై బద్ధకంకణుడై నిలబడవలయును. భారతవర్షములోని ప్రతి పట్టణము, నది, చెట్టు, పుట్ట, చీమ, జంతువు, తాయి, జప్ప, అన్నియు భగవంతుని రూపములుగా నర్చింపఁబడుచున్నవి. అందుచే నేడు, భారతములోని ప్రతిప్రాణిని, భారతమాతృరూపమునఁ దిలకించి యారాధింపవలయు నవసరము వచ్చినది; దుర్గావిగ్రహమునకుఁ బ్రాణప్రతిష్ఠ యొనర్చి, హిందువు లర్పించుట లేదా? నజీవమై యున్న భారతపుణ్యభూమిని లోకైకజననిఁగాఁ బూజించుట నే డవసరముకాదా? మనహృదయముల నేకీభవింపఁ జేసినచో, మనమనస్సులు హస్తము లప్రయత్నముగాఁ గలియును.

జాతియొక్క సాధము నిష్కల్మషహృదయములలో నిమిడియున్న యీశ్వరప్రేమ యను పునాదిమీఁదనే కట్టవలయును. ప్రతిప్రాణి హృదయ పీఠముపై నధిష్ఠితుడై అంతర్దృష్టితోఁ దిలకించువాని కనంతశాంతిసుఖముల నొసఁగు 'ఋమేశ్వరజ్యోతిని దర్శింపఁగల విమలహృదయమే జాతిలోని విభేదములను దుడిచివైచి, ఏకీభావమును సంతరింప నమర్థమై నది. వేదాంతసందేశమే, అత్యైక్యసూత్రమును దశదిశ లదరి పడునట్లు విశ్వమును సమ్మోహిత మొనర్చురీతి, యుగముల వెనుకనుండి, పశ్చిమజాతు లంధకారమునఁ బడి యున్నప్పటి

నుండి, ఘోషించుచునే యున్నది. భారతపుత్్రుడే యీసః దేశము నాచరించి, పవిత్రనూతన భారతజాతి నేకసూత్రముపై నిలబెట్టి, లోకశాంతిని జేకూర్చవలసియున్నది.

పరస్పరజాతివిరుద్ధప్రచారములు నేడు భారతభూమిని దెగనమ్మివేయు దుర్భరదుఃస్థితిలో నుండఁగా, భారతీయులలో నధికసంఖ్యాకులగు హిందువులైన నైకమత్యము వీడి, సంఘ సంస్కర్తలని, సనాతనఛాందసు లని సంఘమును జీల్చి, పెనఁగులాడుచున్నారు. సనాతనవాదులలోని మాంద్యమును దిలకించి పరిశుద్ధమగు హిందూమతమును దూషించు సంస్కర్తల కొఱిఁగింపఁదొరకనలు, నవీనజాతి కవసరములగు నూతనభావముల సంఘమునఁ జోనుప యత్నించు సంస్కర్తలను స్లేచ్ఛులని తూలనాడు ఛాందసులు బయలుదేటి యెవరికివారు దేశమునుద్ధరించుచున్నా మని తలఁచి జాతిహృదయమును గలవరపఱచివైచి నారు. జాతీయనిర్మాణమునకు, రెండుతరగతులు నవసరమే యని గుర్తించుట కష్టసాధ్యము కాదు. పరుగులెత్తు సంస్కర్తలు పడుటయుఁ గలదు. పాక్కుటతోఁ దృప్తిపొందు సనాతనులు మాంద్యవంకమునఁ బడుటయుఁ గలదు. ఈరెండుదృష్టులను సమ్మేళన మొనర్చి, నడపుహృదయమే దూరదృష్టికలది. అందుచేతనే రామతీర్థస్వామి వారి కీక్రిందివిధమున ఘోషించి యున్నాఁడు.

“ప్రియులగు నోసనాతనవాదులారా ! శాస్త్రజ్ఞానము నాచరణలోఁ బెట్టి చూపుడు. ఆపద్ధర్మము ననుసరించియైనను, జాతివర్ణభేదములలోని కాఠిన్యమును మీరు సడలించి, జాతిలో

నేకోదరభావమును బెంపొందింపవలసియున్నది. భారతదేశము తనద్వారములను దోపిడిగాండ్రుకు, దొంగలకుఁ దెఱచి యిచ్చి పరజాతుల నెన్నిటి నో పోషించి, తనగర్భమునఁ బుట్టిన బిడ్డలకు నేడు తిండి లేకుండఁజేసికొన్న విషయము మీకుఁ దెలియదా? ప్రతివ్యక్తికిఁ బెరుగుటకు వలయు నాత్మస్వాతంత్ర్యమును మీరు దానముచేయుఁడు. నీశిరస్సును నీ వెంతయెత్తునైన నెత్తవచ్చును కాని, నీపాదములు పరులమస్తకములపైఁ బడకుండఁ జూచుకొనుము.

ఓయీ! సంస్కర్తసోదరా! ప్రాచీన హిందూమతాచారముల నూరక తూలనాడకుము. మఱల నింకొక శాఖను నీవు సృజించి, ఐకమత్యసూత్రముపై నింకొక గొడ్డలిపెట్టు పెట్టకుము. నేటి భారతదేశభౌతికపతనమునకుఁ గారణములు, సనాతనధర్మములు కావు. భారతవర్ష మను పుష్పవనము కంచెలులేక పరహస్తములఁ బడినది. నీవు చేయవలసినపని మిగిలియున్న పుష్పములను దుగించివేయుటకాదు. కంచెలను దెచ్చి చేతనైనట్లు వనముచుట్టును బాతి రక్షింపుము.

భారతదేశచరిత్ర మందలి క్లిష్టపరిస్థితులయందు మనము జన్మించితి మని విచారింప నవసరములేదు. దేశసేవ చేయుట కనంతములగు నవకాశములు లభించెనని సంతసింపవలెను. మనముచేయవలయు కార్యము వీరత్వమును, దూరదృష్టిని, ఏకాగ్రతను గోరుచున్నది. సుఖముగా సుఖపరిపొందినవారు మాత్రమే చక్కఁగా మేల్కొనఁగలరు. ఈయార్యావర్తము సుఖసుఖపి సందినది. అందుచే నామె బాగ్గదవస్థ యదృశ



ముగా నుండితీరును. భారతసంతానములో మనము మేల్కొల్పవలసిన వివి; “పరస్పరవిమర్శ విడిచి, పరస్పరాభివందనము సోదరభావము, సమన్వయదృష్టి, వివిధశక్తిసమ్మేళనము; వృత్తిశౌరవము.”

---

నవీన హిందూమతకాఖాసఃస్వయము

---

ఏకమై యద్వితీయ మగు నుపనిషత్కృతమునుండి శంకర రామానుజాదులు, తమతమ కాలముల కవసరమగురీతి సిద్ధాంతముల పరస్పరవిరుద్ధములుగ లోకమున బోధించి గతించినారు. వారివారికాలములలో, సంఘజీవమునకు వారిసిద్ధాంతము లవసరములై, మతమును గాపాడినవి. చెల్లాచెదరగు చున్న హిందూమతమును, వారు తమ యప్రతిమాన మేధాసంపత్తిచే, అనల్పవైరాగ్యముచే, అసమానాత్మానుభవముచే నుద్ధరించి, ధన్యులై వెడలినారు. కాని, సామాన్యమానవులు ఆత్మానుభవరంగములోఁ దిరుగాడుశక్తిలేక తీవ్రమగు పరమేశ్వరవాంఛ నెఱుంగక, పరమోద్దేశముతోఁ జెప్పిన సిద్ధాంతములను గూరగాయలనువలెఁ దఱిగి, విఱిచి, అపార్థములను గల్పించి, కాట్లాడుచున్నారు. శంకరాదులు పరస్పరవిరుద్ధసిద్ధాంతము లవసరోచితముగఁ బ్రకటించునను, వారందఱకు ననంత వైరాగ్యము, అఖండజ్ఞానతృప్తి, నిర్మలప్రవర్తనము గలవు. ఇవియే వారివారి జీవితములలోని ప్రధానసందేశములు. వారి సిద్ధాంతములు, కాలోచితములు, అప్రధానములు. కాని,

సామాన్యులు తాముమాటుచేసి, అప్రధానసిద్ధాంతములకుఁ బ్రాధాన్యమిచ్చి, సత్యమతకాంక్షకు శాశ్వతముగా దూరులగు చున్నారు. కాని, ద్వైతాద్వైత విశిష్టాద్వైతసిద్ధాంతములకు గమ్యస్థాన మొక్కటే యనుభావము ఈశ్వర తృప్తిగలవారికిఁ గాని, సిద్ధాంతచర్చయందు వాంఛ గలవారికి లభింపదు.

పై సందర్భము దేశములో శాఖాభేదములను సృజించి సంఘమునఁ జీలికలు కల్పించియుండ, నవ్యభారతములోఁ బశ్చిమజాతీయభావసంపర్కముచే, గొందఱు సంస్కర్తలు బయలుదేటి, మరలఁ గ్రొత్తజీలికలను గల్పించిరి. ఆర్యసమాజము, బ్రాహ్మసమాజము, రామకృష్ణసమాజము మున్నగు నవి, జీర్ణహిందూమతమును, పతితమాతృదేశము నుద్ధరించు సద్భావముతోడనే బయలుదేటి, సర్వశాఖలను మేళవించు సనాతనసమన్వయ సూత్రమును విడిచి, సాము చేసినవి. కాని, పరిపూర్ణ భారతజాతీయత సర్వమతశాఖా సమన్వయమును గోరుచున్నది. దయానందసరస్వతీస్వామి స్థాపించిన ఆర్య సమాజము, దేశమున కపారమగు సేవచేయకపోలేదు. రామ మోహనరాయలచే నిర్మితమైన బ్రాహ్మసమాజమును, హిందూసంఘము నున్నతస్థానమున నిల్వినమాట నిజమే. వీరందఱు హిందూమతమహాసాగరగర్భమున నున్న రత్నరాశిని గాంచి, తమదృష్టి చలించుటచే, నొక్కొక్కరత్నమును బట్టుకొని, బయటికి వచ్చి, యిదియే రత్నరాశి యని భ్రమించిరి. అన్ని రత్నముల నవహరించి యానందింపఁగలవాఁ డెంత ధన్యుడో కదా ! పశుతుల్యజీవితము గడపుమూర్ఖమానవుఁడు మొదలు,

పరమేశ్వరతుల్యుఁ డగు భక్తాగ్రేసరచక్రవర్తివఱకును గల అనంతపరిస్థితులలో నుండు మానవకోటికి వలయు ననంత సాధనమార్గములఁ జూపి, సర్వదృక్పథ సమన్వయ మొనర్చు శక్తిగలదే హిందూమతము. ఆత్మ, పరమేశ్వరుఁడు, వీనిని గూర్చి యేభావలో, నేమతములో, నేదేశములో, నేజాతిలో, నేకాలములో, నెట్టిభావము ప్రకటింపఁబడినను, నాభావమే, వేదవేదాంతములు తిరుగవేసినచో, ననంతస్ఫురద్రూపముతో వక్కాణింపఁబడియుండుట కాననగును. ఈదివ్యసామరస్యదృష్టిని విడిచిపుచ్చి, భిన్న భిన్న సూత్రములఁ బట్టుకొని పాక్కులాడు సమాజములు, సంస్థలు, నెట్టిప్రగల్భములువల్కెనను, సంపూర్ణ భారతీయతను మఱుఁగువలెనునేకాని, నిర్మించి నిలువఁజాలవు. జాజ్వల్యమాన సనాతనసమగ్రసమన్వయదృష్టి, అనుభవపూర్వకముగాఁ దెలిసి, అనన్యసామాన్యగాంభీర్యముతో లోకరంగమున మ్రోగించినపుణ్యపురుషులలో రామతీర్థస్వామియొకఁడు. అందుచేతనే, ఒకసమాజమును స్థాపింపు మని తన్నితరులు కోరినపు డాతఁడు కన్నీరు విడిచి, సర్వసమాజములు తనవేయని పల్కినాఁడు. భారతజాతినూత్న నిర్మాణములో నెట్టిదివ్య పదవిని స్వామి యలంకరించెనో తెలియుట కాతనిత్యాగానల సంశుద్ధము లగు నీ క్రిందివాక్యములే సాక్షులు.

“ఒకశాఖవా రొకశాఖవారిని విమర్శించి, దూషించు కొనుటలో నెంతమానవశక్తి, దేశములో నిరుపయోగముగ వ్యయింపఁబడుచున్నదో! వివిధశాఖలకు నంగీకారము లగు భావములనే మనము ప్రకటించి యేల సామరస్యమును జూప.

రాదు ? కొందఱకు సనాతనవాదము తలకెక్కదు. వారి కార్థ్య సమాజము తృప్తినొసంగవచ్చును. మఱికొందఱకు బ్రాహ్మ సమాజమే రుచింపవచ్చును. ఇట్లే వైష్ణవాదిశాఖలును. నేను చెందియున్న శాఖ, యితరులకుఁ దృప్తినొసంగకున్నచో వారిని దూషించుటకు నా కేమిహక్కుగలదు ?

ఎవరి కిచ్చవచ్చినశాఖలో వారిని జేరి సంతృప్తిఁ జెంద నిండు. నీవు కాని, నేను కాని, శాఖలోఁ జేరుమని పరులను బలవంతముచేయు తెందులకు ? మన కొక్కటే హక్కుగలదు. సేవచేయుటే మనహక్కు. మన మిత్రులను, శత్రువులను, సర్వ మానవులను, ప్రేమించి, శక్తికొలఁది సేవచేయుటకే మన కధి కార మున్నది. దుర్బలు లగుపిల్లలనే తల్లియొక్కడు ప్రేమించును. నీయభిప్రాయమునకుఁ దలలూఁపనివా రందఱును దప్పు చేసినట్లేనా ? అయినచో వారి యవసరమును దేశమునకుఁ గలదు. ఒంటికాలితో నడచువాఁ డెంతహీనుఁడో కదా ! దేవుని కనులతోఁ జూచుటే సరియగు చదువు.

తే. గీ. తలఁచ కోదేవ ! నాలోని తప్పు లెంచి,  
నామమే నీది సమదర్శనమ్ముకాదె !  
సత్యసంకల్ప మున్న నీ స్పర్శ యొకటే  
పావనమొనర్పఁ జాలు నక, పరమపురుష !

తే. గీ. యమునలో లేదొకో ! పాననాంబుధార,  
గోతిలోలేదొకో ! చెడుకుళ్లునీరు,  
పరమ గంగాస్రవంతిలోఁ బడినరెండు  
దివ్యశుద్ధోదకము కాదె దేవదేవ !

(నూరదాసు)

మనకుఁ గల వ్యక్తిసానికధర్మములు జాతిధర్మమును నాశనమొనర్చునవి కాఁగూడదు. జాతిక్షేమముకొఱకు మన మేమి తలపెట్టి సాధించినను దేవతలకు సేవచేసినట్లే ! ఇదియే యజ్ఞము. ఈయజ్ఞము భారతమాతృదేవతార్పణముగాఁ జేయ వలయును. గీతలోఁ జెప్పఁబడిన శ్లోకార్థ మిదియే;

శ్లో. యజ్ఞశిష్టాశిసస్సంతో ముచ్యంతేనర్వకిల్బిషైః  
భంజతేతేత్వఘంపాపా యేవచంత్యాత్మకారణాత్.

“సత్పురుషులు యజ్ఞశిష్టమైనయన్నమును భుజించి నర్వపాపములనుండి విముక్తు లగుచున్నారు. తమ యుదర పోషణకొఱకే యెవరు పచనముచేయుచున్నారో అట్టి పాపాత్ములు పాపమునే అనుభవించుచున్నారు.”

పరమేశ్వరదర్శనము వలయుచో, నన్నాసదృష్టి యవసరము. మనలో నున్న స్వార్థమును, మాతృదేశమాహాత్మ్యము లో లయమొనర్పవలయును. బ్రహ్మానందము కోరుచో నీవు బ్రాహ్మణధర్మానుష్ఠానముచే నీబుద్ధిశక్తిని దేశభవ్యదయము కొఱకై త్యాగ మొనర్చుము; నీయనుక్షణజీవితములో, స్వదేశ రక్షణనిమిత్తము, ప్రాణముల నొడ్డుపెట్టుతూత్రధర్మము నవలంబింపుము; జాతిపోషణనిమిత్తమే నీ ధన మను వైశ్యధర్మమును అనుక్షణము నాచరింపుము; నీకు నిజమగు బ్రహ్మానుభవాసక్తి యున్నట్లు ఋజువుచేయుటకు, బ్రాహ్మణ, తూత్ర, వైశ్య వీర త్వములను ప్రాచీనకాలమున శూద్రులకొసంగిన సేవాధికారమును, నీహస్తపాదములద్వారమున, సమగ్రముగ నాచరించి చూపుము. చండాలత్వములో దైవత్వమును జూచు సన్నాత్య

సమే నేడు వలయునది. ఇదియే మార్గము, అమ్ము, మేల్కొనుము.

హిందూదేశములో ననేకశతాబ్దములనుండి, మహమ్మదీయులు హిందువులతోఁ గలిసి, సోదగభావముతో జీవించుచున్నారు. కాని, దక్షిణయూరపుభాగములోనున్న తురుష్కులన్న వారికి మితిలేనిప్రేమ, ప్రక్కయింటిలోని హిందువులన్న ద్వేషము! హిందువులగుతల్లిదండ్రుల రక్తమాంసములకుఁ బుట్టి, కర్మము చాలక క్రైస్తవుఁ డగు బాలుఁడు, హిందువులకు వీధిలోని కుక్కకంటె, విదేశీయుఁ డగును. ముత్రాపట్టణములోని వైష్ణవుఁడు, దక్కనులోని వైష్ణవున కాపద వచ్చినదని విని గంతులిడి, తనయింటిలో నద్దెకున్న వేదాంతమతస్థుని సీచముగాఁ జూచును! ఎవరిది లోపము? మతశాఖాహంకారములు, మిడిమిడిజ్ఞానములు నిట్లు దేశద్రోహకరములైనవి.

దేశములో నేడు వివిధమతసంఘములవారు, తాము పరస్పరశత్రువులనుగా భావించుకొని, తప్పనిసరిచే గతిలేక యొకచో నివసించుచున్నట్లున్నారు. సర్వశాఖలకు నేకజాతీయత యనుమాట గోచరించుటయే లేదు. దీనికి హేతువేమి? మతముపేర బోధింపఁబడుప్రాచీనజీవరహితాచారములు, పిచ్చినమ్మకములు. ప్రమాణధర్మము పేర జరుగుచున్న యాధ్యాత్మికాత్మహత్య యిట్లే పరిణమించును."



ప్రపంచములో మహాపురుషులలేఖలు చిరస్మరణీయములు. లోకములో దైనికచర్యలోఁ బ్రతివ్యక్తియు లెక్కలేనన్ని లేఖలు వ్రాయుచుండును. ఈలేఖలు కుప్పలై, ప్రతిచోట నేఁటేట నగ్నిసంస్కారము పొందుచుండును. క్షణములోమఱచి పోనగున శ్వరవిషయములఁగూర్చియే ప్రజలు తఱచువ్రాయుటచే నవి వ్రాయువారికి, వ్రాయఁబడువారికి, తాత్కాలికప్రయోజనకరములేకాని, చిరప్రయోజనకరములు కావు. మానవులు సర్వసామాన్యముగ వ్యావహారికప్రపంచములో జీవించుచుండుటచే నావ్యాపారసందర్భములే వారు వ్రాయు లేఖలందు నింపుదురు. కాని, నూటికో కోటికో యొక మహావ్యక్తి, ఆత్మప్రపంచమున యాత్రచేసి, అనుభవించు విషయములను, లోకావసరములకై లేఖలపూర్వకముగ వ్రాసినచో నవి నిత్యములై వెల్లొందుచుండును. రామతీర్థస్వామి నూటికి నూఱుపాళ్లును ఆధ్యాత్మికపురుషుడు. తాను జీవించిన స్వల్పకాలము నాతఁడు తుచ్చతాకికవ్యాపారము లనుఁడొంకలను విడిచి, ఆత్మారాముఁడై ప్రవత్తుఁడై, అనాచ్ఛాదితుఁడై లీలసల్పు పవిత్రహిమాలయ పర్వతశ్రేణులలో విహరించినాఁడు. జీవేశ్వరులమధ్య జరిగిన దివ్యసంభాషణలే, ఆత్మ, పరమానందప్రదాతయగు పరమేశ్వరుఁతోఁ జేసిన చర్చలే, రామతీర్థస్వామి వ్రాసినలేఖలలో విదితములగుచున్నవి.

తన శిష్యురాలగు వెల్మక్ సతీమణి కాతఁడు పుష్కరము నుండి 1905 వ సంవత్సరములో నిట్లు వ్రాసియున్నాఁడు.

“ఓవిశ్వమాతృస్వరూపురాలవగు తల్లీ! నేడు బొంబాయి విశ్వవిద్యాలయమునందు పట్టభద్రతపొందిన యొక యువకుడు వచ్చి రామకార్యమునకై తనజీవితమును త్యాగముచేయనిశ్చయించుకొని శిష్యుడైనాడు. ఇది పరమేశ్వరుని యిచ్చ. భక్తులు తలపెట్టుకార్యములకు భగవంతుడు లోకము కలుగ నీయడు. శిష్యుడగు నారాయణస్వామిని వేదాంత సందేశ వ్యాప్తికై పంపెదను.

విఖ్యాతనగరములో జరుగుపని యెంతపూజ్యమైనదో, పేరులేని మాటుమూలలందుఁ జేయుసేవయు నంతఘనమైనదే. బండిచక్రములోని యిరునుచిన్నముక్కయే. కాని, బండినిలాగు నెద్దులకన్న నీచిన్నముక్కయే ముఖ్యమైనది. బండియిరునులోని ముక్కను తీసివేసిన, బండి కూలబడును. ఈశ్వరదృష్టిలోఁ బ్రేమహస్తములతోఁ జేయఁబడు నెంత స్వల్పకార్యమైనను, మహోత్తమమైనదే. అపరిమిత వైశాల్యము గల సూర్యబింబమునెదుట, నత్యల్పమగు మంచునీటిబిందువు లెక్కలేనిదే! కాని, కనులుండి చూచువారి కానీటిబిందువే, రవి బింబమును, అద్భుతముగాఁ దనలో నిముడ్చుకొని ప్రతిబింబించును. కావున నోప్రియజననీ! పేరూరులేని మాటుమూలలఁ జేయఁబడు విషయముద్రిత మగు నత్యల్పసేవయుఁ, బ్రఖ్యాతపట్టణములోఁ బ్రపంచమంతయు మామ్రోగగునట్లు ధ్వనిపుట్టించు కార్యములతోఁ దులతూఁగకపోదు. పసితనములో బాలునిఁ బ్రేమరసము నిచ్చి కన్నతల్లి పెంచును. ఆతఁడు పెరిగి, పెద్దయై, విశ్వవిద్యాభియమున కరుగునపు డధ్యాపకునకు బాలునియందుఁగల



భారము తల్లికిలేదు. కాని, అధ్యాపకని కృషికంటెఁ దల్లిచేయు సేవ యెన్నియోరెట్లు ఘనమైనది. పనితనములో నాతల్లిచేయవలయు నాదివ్యసేవ నుపాధ్యాయఁడెన్నఁడైనఁ జేయఁగలఁడా!

వేదాంతము చెప్పనదేమనఁ గష్టించి, కరద్వయముతోఁ జేయు కూలివానికృషి, శ్రీకృష్ణాద్యవతారపురుషుల మహాఘన కార్యములంతటి పవిత్రమైనదే, అవసరమైనదే. ఒకకుర్చీ యొక్క ఒకకోడు కదిపినచోఁ గుర్చీయంతయుఁ గదలును. అట్లే మన మొకజీవి నుద్ధరింపఁగల్గినచో మానవకోటి యంతయు ధన్యమగును. జీవప్రపంచ మట్టి సంబంధముకలది ”

ప్రకృతిగర్భమున సుఖానందై కూర్చుండి, యచింత్యుఁడు, నిర్గుణుఁడు, రూపాతీతుఁ డయ్యు, విశ్వరంగము నలంకరించి, సౌందర్యరసభారల ననంతముగాఁ బ్రదర్శించి, బాహ్య ప్రకృతినీమల సృత్యములునల్పు జగత్కారణుని విలాసములో నైక్యమై, మమకారమును మఱచి, ప్రత్యక్ష బ్రహ్మానందమును గుత్తుకబంటిఁగ్రోలు రామతీర్థస్వామి, పుష్కరమునుండియేయీ దిగువలేఖను వ్రాసియున్నాఁడు. “జగదేశమాతృస్వరూపురాలవగు నోజననీ ! నే నున్నచోట మందమలయానిలములు నిరంతరమును వీచుచుండును. నాకుఁ బ్రతిదినమును సంవత్సరాది పండుగయే ! ప్రతిరాత్రియు శివరాత్రియే ! నీలాంబరమే నా స్వర్ణకలశము. నక్షత్రమండల తేజోరాశియే నాయమృతరసము.

కొండలమీఁద విహరించు చిరుగాలిని నేనే. పర్వతాగ్రములనుండి, నగరవీధులలోఁ దిరిగి పయనించుచుందును. ఎట్లు విహరించినను నాకు బంధములు లేవు.

మందమలయవాతపోతమునై, పురుషులను, స్త్రీలను, సమస్తప్రాణికోటిని స్పృశించి నిర్లప్తఁడనై యాటలాడుదును.

నేను దివ్యజ్యోతిర్మయుండను. లతాపుష్పములను నేనే పోషింతును. బలాఢ్యుల నుందరాకారుల నేత్రగోళములలో నేనే మినుకు-మినుకు-మనుచు వెలుఁగొందుచుందును.

సమస్తజ్యోతులకుఁ గాంతినొసఁగుజ్యోతిలో లీనమైన వానికి, సమస్తమార్గము లప్రియత్నముగాఁ గన్పట్టును. అట్టి వ్యక్తి చేయుకార్యములకు దైవసంకల్పములకు భేదముండదు.”

శిష్యుండగు నారాయణస్వామి కీ క్రిందివిధమున, రామ తీర్థస్వామి వ్రాసియున్నాఁడు.

“రామునికొక ప్రత్యేకసంకల్పములేదు. సర్వము పరమేశ్వరసంకల్ప ఫలితమే. బుద్ధుఁడు మున్నగు ప్రవక్తల యాదర్శములు మనకేమిచేయఁగలవు? వారికాలములో బుద్ధుని, క్రీస్తును, వారి మిత్రులు ననుచరులే విసర్జించినారు. తాను తపస్సు చేసిన యేడేండ్లలో రెండేండ్లు, బుద్ధుఁ డొంటరియై కాలము గడపినవెనుకనే శిష్యుల గుమిగూడినారు. మనకు బుద్ధులు చెప్పమిత్రుల వాక్యములు నమ్మి, మనము మోసపోరాదు. పారివాక్యము లీశ్వరధర్మబద్ధములైనవే అయినచో నీపాటి వేల కొలది బుద్ధభగవానులు పుట్టియే యుందురు.

పట్టుదలతోఁ గ్రమముగా మధువులోఁ జిక్కుపడిన తనపాదములను తేనెటీగ యెల్లు విడిపించుకొని స్వేచ్ఛుపొందునో, అట్లే మనమును రూపములకు, వ్యక్తులకు బుద్ధిపూర్వక

ముగ బిగించుకొనిన బంధములను సడలించివేసికొనవలయును. మనము ప్రయత్నముచే నట్లు బంధవిచ్ఛేదన మొనర్చుకొన కున్నయెడల, మృత్యువే వచ్చిపడి, ఆపని బలవంతముగఁ జేసి వైచును.

జగద్ధర్మచక్రమున కడ్డులేదు. దాని బాట నెఱిగి యను సరించువారు ధర్మరథికులే. సర్వేశ్వర సంకల్ప విరోధముగఁ బ్రవర్తింప యత్నించువా రాధర్మచక్రముక్రిందఁబడి తుత్తునియై లైపోవుదురు.

సర్వేశ్వరశాసన మగ్నిజ్వాలవంటిది. ప్రపంచసంగము లన్నిటి నది భస్మపటల మొనర్చివేయును; అజ్ఞానహృదయ ములో నిది మంటలై త్తించును; కాని, ఆత్మచుట్టును పెంపొందు సాంసారికరోగముల నది దగ్ధమొనర్చి, పవిత్రమొనర్చును.

ఆహారము సర్వమానవకోటి కెట్లు సర్వసామాన్యమైనదో, మతము నట్లే ప్రతిజీవికి ముఖ్యావసరము. నేను నాస్తికుడ ననుకొనువాఁడు, తాను తినునాహారము జీర్ణించువిధాన మెఱుంగఁ డన్నమాట. విశ్వధర్మమే, తన యమోఘ మగు సధికారశక్తిచే మనల మతాసక్తుల నొనర్చితీరును. మనము నిద్రించుచున్నను ఆధర్మము మనలఁ దన్ని మేల్కొల్పును. ఈశ్వరసంకల్పమునుండి మనము విడిపించుకొనఁజాలము. పరమేశ్వరపరమధర్మ మనుమహాసాగరములో రూపములు, వ్యక్తులు, నీటిబొట్టులు. నిత్యమై నిలుచునదే సత్యమని చెప్పుదురు. ఈసత్య మవిచ్చిన్నముగా వెల్లొందునట్లు. మఱేరూపములు, సంబంధములు, సంఘములు, నిర్మాణములు నిలువఁజాలవు.

సంకుచితదృష్టి కలసీచమానపు లేల శాశ్వతమగు నీశ్వర సంకల్పమును విడిచి, మటుమాయ మగుమానవసంబంధములలోఁ బడి ప్రాకులాడెదరు? కారణ మేమన, అజ్ఞానముచే వారి కనులకు నీడలే నిజములై సత్యమే అసత్యమై తోచును. ఆందోళన లెఱుంగక నడచుచున్న జీవికి, లోకరంగములో గట్టనట్టములను గుండెదెబ్బలు తగిలినప్పుడు, స్వార్థసంపూర్ణ సన్న్యాసమే సత్యజ్ఞానానందముల నొసఁగునది, వ్యక్తిబాంధవ్యములు నిమేషమాత్రము, లంతరించునీడ లనియు, నదృశ్యములగు స్వప్నములనియు బోధించుప్రకృతిపాఠమునకుఁ జెవికొనఁగినచో, బ్రతిప్రాణియు ధన్యత నందును. మన మనుకొన్నసుఖములు, దుఃఖములు, సౌందర్యములు, క్రౌర్యములు, పరమేశ్వరుని దాఁగుడుమూఁతలు; తన దివ్యరూపమును దెలిసికొమ్మనియే యిట్లు వారి కీశ్వరుఁడు ప్రదర్శించుచున్నాఁడు.

మిత్రత్వ శత్రుత్వములు శాశ్వతములని, సత్యము లని మనము నమ్మినచో మనల నవి మోహించితీరును. దుర్గుణులనుదోషభావములను కల్పించితిమేని, మనమింకను బరిస్థితిని మఱింత కంటక మొనర్చుచున్నారము. మనశత్రువులకు మన యందుఁ గల యవిశ్వాసమునకు, వారికి లేనిదియు, భగవంతుని కొక్కనికే కలదియు నగు నిలకడను వారికి మనమే యాపాదించి, దుష్టినికి మనమే కారకుల మగుచున్నారము. మఱియు వారికి లేని నిత్యత్వమును ముడిపెట్టి యంతతో నూరకొనక, వారి నెదుర్కొనుటవలన, వారియసత్యవ్యక్తిత్వమును స్థిరపఱచి, మనము మఱింత యాతన నాహ్వానించుచున్నాము. సమగ్ర

మమకారత్యాగమే జీవి పరమలక్ష్యమని తెలిసికొనవలయును. ఈలక్ష్యము, తాతికన్న నెక్కుడు సత్యమును, వాస్తవికతను గలిగినదే. దీనికి లింగాకృతినిచ్చి, యర్పించుటలో నర్థము లేకపోలేదు. దుర్భేద్యము, సవిచ్ఛిన్నము నగు దాని శాశ్వతత్వమును మనము గుర్తించుటే కర్తవ్యమని శివలింగము మనకు బోధించుచున్నది.

మహమ్మదీయులును, క్రైస్తవులును భగవంతుని భీషణ స్వరూపునిగా వర్ణించుటలోఁ దప్పలేదు. ఈశ్వరధర్మము, వ్యక్తులను గౌరవించదు. ఏవ్యక్తికాని, ప్రపంచములో నేవస్తువు మీఁదనైనను దన భ్రాంతిని బెట్టుకొన్నచో వెంటనే ప్రకృతి తన యాగ్రహమును జూపి తీరును. ప్రజ లీసత్యమును గ్రహించుటయం దాలసించుటకుఁ గారణము, సత్యాన్వేషణదృష్టి లోపించుటయే. సామాన్యమానవులు, బాహ్య విషయములను బరికించినట్లు, తమలో జరుగుచున్న మార్పులను గ్రహింపఁ జాలరు. తమయందలి నశ్వరపదార్థసంగమకాంక్షలచే సిద్ధములైన దుఃఖములకుఁ దామే కారకులను విమర్శదృష్టిని విడిచి తమ యెదుటివారిని దూషింతురు. రూపములు మార్పుచెంది మటుమాయములు కాక, శాశ్వతములై నిలుచు ననుమోహ భ్రాంతులు మనలను బట్టి, నిరంతరము వేధించుచున్నవి.

పెద్దమనుష్యు లనుకొనువారిమాట నమ్మి, వారిపై మన హృదయము నిల్పి, ఈవిధముగా నీశ్వరదోహ మొనర్చి, మోసగింపఁబడి యెన్నిసారులు మనము దుఃఖించియుండలేదు ? మనపిల్లల రూపములకు మోహితులమై దేవునియందుఁగంటె.

వారియం దెక్కుడువిశ్వాస ముంచి, మన మెన్ని పర్యాయములు విచారగ్రస్తులము కాలేదు? అవిచ్ఛిన్న విశ్వధర్మస్వరూపియగు సర్వేశ్వరుని నమ్ముట మఱచి, మన హృదయములను మిత్రులనువారి కొనఁగి, వారి నెన్నిసార్లు మనము మిత్రద్రోహులుగఁ జేసియుండలేదు? ఈశ్వరసాంగత్యముగల మహాత్ముల నర్థము చేసికొనక, మన యుద్దేశములను, మన సిద్ధాంతములను, వారి కంటఁగట్టి యెన్ని మారులు మనము గురుద్రోహముచేసి యుండలేదు? అత్యంతసమీపములో నున్న మన హృదంతరపీఠికపై సాక్షిభూతుఁడై వెల్లొందుచున్న నారాయణుని విడిచిపుచ్చి, క్షణములో నదృశ్యములగు మనభార్యల భాతికరూపములయందలి దుర్మోహములకు మన హృదయముల నమ్మివేసి యెన్నివిధముల మనము కాట్లాడి, విలపింపలేదు? భగవంతునికంటె నధికమైన దని దేనినేని నీవు నమ్మి ఒకక్షణమైన జీవించులోననే, ఈశ్వరశాసనమే, ఏదో యొకవిధమున నీతొమ్మడఁ బిడికిలితోఁ బొడిచి నీకు బుద్ధి కఱపును.

కుత్సితములు, క్షణికములు, నీచమోహపరీతములు నగు సామాన్యమానవదాంపత్యప్రేమలను విడిచిపెట్టి, నారాయణావతారమూర్తి యగు కృష్ణభగవానునికి హృదయముల నమ్మివైచినగోపికల ప్రేమసందర్భమైన నెట్టిదో చూడుడు. గోపికలకూడ వ్యక్తిత్వమును ప్రేమించుట యనులోపముచేఁగన్నీటిధారలు విడువవలసివచ్చినది. పరమపతివ్రతాశిరోమణి యగు సీతావహఃసాధ్వీయు, రామునిరూపమును నమ్మి, భగ

వంతుఁ డగు రాముని శాసనముచేఁ గంటకారణ్యములకుఁ బోయి  
మౌనివలసి వచ్చినది.

సర్వసంగత్యాగధర్మము, నిశ్చల మగు సత్యరాజము,  
కలలోని ఏదర్శనము కాదు. మహాప్రవక్తలు, తపోధనులు,  
జాతులను, దేశములను, ఖండములను, ప్రేమచూపి నడిపినా  
రన్నచో, వారిసందేశములు, ధర్మములు, అనుభవములు,  
స్వప్నభ్రమలు కావని తేలుచున్నది. ఎన్నియుగములు గడచి  
నను, వారి మాటలందు మానవకోటికి గౌరవవిశ్వాసము లడు  
గంటకుండుటకుఁ గారణము, వారిహృదయమునఁ బ్రతిఫలించిన  
సత్యములు భ్రాంతిమయములు కావని స్పష్టమగుచున్నది.

ఈశ్వరశాసనవ్యతిరేకజీవనమే, ప్రబలు సమస్తదుఃఖము  
లకు మూలహేతు వనుమాట నెఱుంగక, పరిస్థితులను, పరు  
లను, నింధించు హేయమానవులమార్భ్యము వర్ణింపరానిది.

మట్టమధ్యాహ్నపువేళ మనము గాంచు కలల నెట్లు  
మఱి పను మహాసాగరములో జాటవిడుతుమో అట్లే, పరుల  
సదసత్ప్రర్థనములను, భూషణదూషణములను, మన యంత  
రంగమునుండి తఱిమివైచి, మఱిచిపోవుదముగాక ! కలలోఁ  
గన్నట్టి సదసద్భ్రష్టములకై జాగ్రదవస్థలో మనము కాట్లాడు  
దుమా ? అట్లే సదసత్పురుషుల నెవ్వరిని మనము కలిసికొ  
న్నను, వెంటనే మఱిచిపోయి యాశ్చర్యమితికే మెలకువతో  
వర్తింపవలయు. సుఖదుఃఖములు, మనకు భగవంతునకు మధ్య  
నిలఁబడి మనల వెనుకకు నెట్టకుండఁ జూచుకొనవలయును.  
నా కెన్నియవమానములు జరిగినను చాల పని ఖేదపడు

చున్నాను. ఎన్నియవమానములు వచ్చివడినను నాయోర్పును బరిశీలించజాలవు.

భగవంతునితోఁ దులతూఁగునదికాని, మించునదికాని లేదు. దూషణభూషణ తిరస్కారాదు లాత్మకుఁ జెందు నని తలఁచితిమా, అవి మందులేని రోగములై బాధించును. నీవే విశ్వశక్తి వని నమ్మి, భగవంతునిలో లీనమై, ప్రణవగాన మొనర్చుము. భౌతికదేహరోగములను బాధలను రాముఁడు పరమాత్ముని దర్శనమునండివచ్చిన బంటులనుగాఁ జూచును. ఆబంట్లు వచ్చి, రాజశాసనధీరత్వముతో, “ఈయింటినుండి వెంటనే తొలఁగిపొమ్మ! దేహస్మృతిని విడువు” మని యానతిచేయుదురు. దర్బారులో సార్వభౌమపీఠము నలంకరించి నిలిచితినా, వారు నాకు దాస్యమొనర్తురు; కాని, దర్బారు (భగవత్సాన్నిధ్యము) విడిచి, యీదేహస్మృతిలోఁ బడితినా, వారు వచ్చి దండించి పీడింతురు, మానావమానములను గ్రోధాపేక్షలను నీరీతినే గ్రహింపవలయును.

ఏ ప్రభుత్వములైనను, త్రిశూలధర్మ మనఁగా, ఈశ్వర శాసనమున కనుగుణములగు శాసనములచే దేశములను పాలింపకున్నచో, స్వకీయ నాశనహేతుభూతము లగును. సర్వమానవుల కొకేహక్కు గలదు. ప్రతివ్యక్తికిని భగవంతుఁడే పూర్ణమగుహక్కు. ఈహక్కువిడిచి, మమకారరోగమునఁ బడి వివిధరంగముల “నాహక్కు” లని ప్రేలుట సహింపరానిది. ఈధర్మము నెవ్వరును గుర్తింపకున్నచో సన్న్యాసియైనను దన జీవితములోఁ జూపి తీరవలయును.



ఈధర్మము సార్వజనికము. ఇదియే ప్రతివ్యక్తిలో గర్భితమైయున్న పరమాత్మ. రాముడే పరమాత్మ. మమకారభూయిష్టమగు దైహికాత్మ దగ్ధమై పోవలయు. మనలోనున్న దేహభిమానపూరిత మగు సహంకారమును దహనమొనర్చి నంతనే, పరమాత్మ, తన సహజదివ్యప్రకాశముతో విలసిల్లును. పరమాత్మను మఱచి, యీయల్పమానవ వ్యక్తిత్వముతోఁ గూడిన యహంకారమే, నిత్యాత్మ యని తలచుమూర్ఖుని మోహగ్రాసములు పొడిచి చంపును. మానవవ్యక్తిత్వమును బిగవట్టుకొని, యీశ్వరకటాక్షము నాసించుట వేదాంత సందేశముకాదు. భ్రమావృత మగు సంకుచిత మమకారమును దోసిపుచ్చి, పరమాత్మ ప్రకాశసిద్ధి నందుటే వేదాంతము. కొట్లకొలది ప్రాణులు, వ్యక్తిత్వమోహమునఁ బడి, దినదినమును భస్మీభూతు లగుచున్నారు. ఈపరమాత్మధర్మము తలక్రిందుగా నర్థముచేసికొని, వేలకొలది ప్రాణికోటులు, తుదిలేని దుఃఖాంబుధిలో దురపిల్లుచున్నవి. శివోహ మ్మరు ధర్మమే పరమధర్మము.

వేదకాలమునఁ గొన్ని సమయములలోఁ, గన్యకలు, హస్తములు జోడించి, అగ్ని దేవుని చుట్టును గుమిగూడి, స్రవక్షిణము లొనర్చి, యీవిధముగ గీతములను బాడెడివారు. “సర్వజ్ఞఁడవు, సర్వభర్తవు నగుచేవా ! నీపూజలో మేము నిమగ్నులమై యందుముగాక ! గింజ పొల్లునుండి బయలుపడి నట్లు, మేము పితృగృహము లను బంధములనుండి, విముక్తుల

మగుదుముగాక ! కాని, మా ప్రాణనాథుల నిలయములనుండి యెన్నడును మఱలకుందుముగాక !”

ఈ ప్రాచీనభారతకన్యాగీతము, రాముని హృదయగర్భమునుండి చీల్చుకొని, బహిర్ముఖ మగుచున్నది. ఆనంద బాష్పాంబుధారలు వఱదలై పాటుచున్నవి.

ఓ పరమేశ్వరా ! సత్యస్వరూపా ! నాహృదయములోఁ ద్వదీయాన్యవిషయమున కేమాత్రము తావున్నను, వెంటనే తుత్తునియ లగుఁగాక ! ఈరక్తనాళములలో స్రవించు రక్త ప్రవాహములో నీశ్వరసామము తప్ప మఱేమి మేళవించినను, గడ్డకట్టిపోవుగాక !

మానవుఁడు తన ప్రియురాలినిఁగూర్చి తెలిసికొనునట్లు పరమేశ్వరా ! నిన్ను నేను తెలిసికొనెదను. నిన్నొడలు మఱచి క్షాగిలించుకొని, నీపల్లవాధరామృతరసము నొక చుక్కయైనఁ బోకుండఁ బీల్చివైచి, నీలో లీనమై పోవుదును.”

రాముఁడు త్రిశూలపాణినే పాణిగ్రహణము చేసికొన్నాఁడు. మఱేబంధము లాతనికి లేవు.”

“ఆనందస్వరూపుఁ డగు శ్రీకృష్ణభగవానుఁ డే నానాథుఁడు. వేటొకనాథుఁడు, పాలకుఁడు నాకు లేడు. —మీరాబాయి”

క్షణములో నదృశ్యములగు ఛాయామాత్రలోకబాంధవ్యములపాటిప్రేమ యీశ్వరుఁడు చూపఁ డని కాఁబోలు ! మానవులు పరమాత్ముని ప్రేమింప సంశయింతురు. మూర్ఖ విజ్ఞానమే వారి కనులలో దుమ్ముకొట్టుచున్నది. భక్తునిహృద

యము భగవంతునికై కదలుటతోడనే భగవంతునిహృదయమును గరఁగి, స్రవించిపోవును.”

---

వ శి ష్ట శ్ర మ తీ వ న ము

---

శ్రీరామతీర్థస్వామి 1904 వ సంవత్సరములోఁ బశ్చిమ ఖండయాత్ర ముగించుకొని, మాతృదేశమునకు మఱలివచ్చి, స్వదేశదుర్భరదుస్థితికి ఖన్నుఁడై, ఉత్తరహిందూస్థానమున, ననేకముఖ్యపట్టణములలో, ఆత్మశక్తి నుప్పొంగఁ జేయుమహా పన్యాసము లొసఁగినాఁడు. పశ్చిమఖండవాసుల కాతఁడు వేదాంతసం దేశమును సమగ్రముగఁ బ్రకటించియున్నాఁడు. జాతిసోదరులకు, స్వదేశోద్ధరణ మార్గములను ధీరగంభీరకంఠమున మ్రోఁగించినాఁడు. భిన్న శాఖోపశాఖలు స్థాపించి, జాతి ద్రోహమును బెంపొందించుచున్న సంకుచితదృష్టులకు, ఏక జాతీయవిశాలప్రమాణము నెదుటఁబెట్టి, వేదాంతానుగుణ పవిత్రజీవనమే ప్రధానసాధనమని, మెఱుపులనంటి మాటలలో నూరిపోసినాఁడు. ఇప్పటికి రామతీర్థస్వామి ముప్పదేండ్లు మాత్రమే నిండిన యువకుఁడు. ఆతఁడినుపదియూతేండ్లు నచ్చు నప్పటికే, జీవితగమ్యస్థానము నెఱిగి, ఐహికతృప్త్యా పరంపరల కసమానత్యాగశూరత్వముతో విముఖుఁడై, పరమభాగవత ధర్మమే సర్వధనముగ నెంచి, హిమాలయగుహాంతరములకేగి, సర్వేశ్వరసందర్శనసిద్ధి నందినాఁడు. భోగసాగర తరంగాట్టహాసములలోఁబడి, యకావన సామ్రాజ్యమును యథేచ్ఛగా నితరు

లనుభవింప నువ్విశ్మలూరు నిరువదేడవయేట, నవయావన వయోవిలాసముతో నవ్యశృంగార రసావతారమును ధిక్కరించు సౌందర్యరాశియై, వెల్లొందు భార్యాలలామను దూరదృష్టితో విసర్జించి, అస్థలితబ్రహ్మచర్యదీక్షను గైకొని, ఆత్మారాముఁ డనంతకళావిలాసములతో విహరించు నరణ్యవీధుల కరిగి, పర మాత్మ దివ్యసంగర్భనము చేసికొని, అజ్ఞానతమోంధమునఁ బడి యల్లాడు మానవకోటి కీశ్వరధర్మమును బోధించి శాంతిచేకూర్చు ఖండంతరములకు యాత్రసల్పి, పేరూరులేని సన్నాస్తి రెండేండ్లలోఁ బ్రపంచవిఖ్యాతపురుషుఁడై మాతృదేశమునకుఁ దిరిగి చనుదెంచినాఁడు.

సమాజములుకాని, సంఘములుకాని స్థాపించి, వ్యావ హారికనాటకము లాడుట రామతీర్థస్వామికి నచ్చదు. ఇదివఱకే దేశములో సమాజము లెక్కువై కలఁతలు పుట్టించినవి. ఇతఁడు జన్మరహస్యమేమో తెలిసికొని, తాను దెలిసికొన్న సత్యాను భూతి నితరులకు సమగ్రముగఁ బంచిపెట్టినాఁడు. ఇఁకముం దెన్నఁడును గంగానదీతీరమును విడిచి పోరాదని నిశ్చయించి కొన్నాఁడు. బదరీనారాయణమునకుఁ బోవుమార్గములో హృషీ కేశమునకుఁ గొలఁదిదూరమున నున్న వ్యాసాశ్రమమునకుఁ బోయి, కొంతకాల మచటఁ గడపినాఁడు. ఇచట నున్నపు డాతఁడు పెద్దగడ్డముపెంచి, వ్యాసుని స్మరింపఁ జేయువాఁడు. వేదవేదాంతగ్రంథముల నెన్నిటినో యాతఁ డాయాశ్రమమున సవ్యాఖ్యానముగాఁ జదివినాఁడు.

ఈ సమయమున రామునిలో నొకమార్పు కలిగినది.

బాహ్యముగా నిదివఱ కౌతనినుండి ప్రవహించిన అఖండశక్తి నేడంతర్యమునఁ బ్రవేశించినది. అందుచే మౌన మాతని ప్రధానలక్షణమైనది. ప్రపంచములో సర్వప్రాణికోటి ప్రకృత్యించు వివిధవిచిత్రలీలాభ్యంతరమున సుఖాసీనుడై యుండి, లోకరంగమును నడపుచున్న పరమేశ్వరునిఁ దిలకించి, మొదట మోహవేశపరంపరలకు బద్ధుడై, హృదయ ముప్పొంగి తాను జూపినజ్ఞానములో వీరత్వమును, భక్తిలో ధీరత్వమును వెల్లడించినాఁడు. ఆధీరానుభవములు పూర్తియైనవి. ఘనఘర్వ రాభిలములు వర్షానంతరమున శాంతించునట్లే, రామతీర్థస్వామి యందలి ధీరకర్మవిప్రభంజనములు, క్రమక్రమోన్నతపరమేశనా సాయుజ్యస్థితితోఁ బ్రశాంతిసాగరగర్భమునఁ బడి, అలికిడిలేకుండఁ బోయినవి. ఆతఁడు చదువుట, వ్రాయుట, కర్మచేయుట మానినాఁడు. పలుకరించిన మాట్లాడును. లేకున్న నదియు మానినట్లే. పురాణసింగు కొందఱు మిత్రులతో రామునిఁ జూడ నరుదెంచినాఁడు. రాముఁడు క్లుప్తముగాఁ బ్రసంగించుట, ఆతని ధ్యానముద్ర, యివి చూచి, పురాణసింగు కొంచెము వికలమనస్కుడైనాఁడు. ఇదివఱకు మిత్రులతో బాలునివలె హాస్యములు సల్పి, నవ్వించు రామతీర్థుఁడు నేడు మూతి బిగించుకొని, మౌనముద్రాధీనుడై యుంట పురాణసింగున కర్థము కాలేదు. వేదాంతములోని మాయాసిద్ధాంతము నరిగించుకొని యిట్లు రాముఁడు భ్రాంతిలోఁ బడియున్నాడని పురాణసింగు తలచినాఁడు. నారాయణస్వామియు గురువును దర్శించి, యాతని ప్రశాంతముఖమును గాంచి కన్నీళ్లు విడిచినాఁడు. మఱల

రామునిఁ గార్యక్రమములో దింప నాతఁడు ప్రయత్నించి విఫలంజైనాఁడు.

కొన్ని దినములైనవెనుక స్వామి, వ్యాసాశ్రమమునుండి వశిష్టాశ్రమమునకుఁ బోయి యచ్చట నివసించు నారంభించినాఁడు. శిష్యోత్తములగు పురాణ, నారాయణులతో నైనఁ బ్రసంగించుట కిష్టములేక, పూర్ణాంతర్ముఖుఁ డైయున్న రాముని యందుఁ బ్రభుత్వమున కింకను అనుమానము పోలేదు. ఈయాశ్రమమందుండఁగా రామునికొక లేఖవచ్చినది. ఆలేఖలోఁ ప్రభుత్వరహస్యచారులు త న్ననుగమించుచున్నారని వ్రాయఁ బడినది. లేఖ చదివి రాముఁ డిట్లు పలికినాఁడు; “అధికారులతో రాముఁడు రక్షణ కోరఁడని తెల్పుఁడు. నన్ను వా రేవిధముగ నర్థము చేసికొన్ననునరే! నన్ను మార్పువాఁ డీభువిలో లేడు. నేను భారతీయుఁడ నగుటచే నాదేశమునకు స్వాతంత్ర్యమును నే నభిలషించెనను. నాదేశము స్వేచ్ఛ నెపుడో యొకప్పుడు పొందితీరును. ఆస్వేచ్ఛ నీరాముఁడే ఆర్జింపఁగలఁడో, యిట్టి వేయిరాములు బయలుదేరి గడింతురో యెవ్వరు నెఱుంగరు.”

1906 సంవత్సరములో మార్చి 27 వ తేదీని వశిష్టాశ్రమమునుండి రాయసాహేబు వైద్యనాథగారి కీక్రిందివిధమున స్వామి వ్రాసియున్నాఁడు; “ఈయాశ్రమము మంచుదిబ్బలకుఁ బైనున్నది. వశిష్టగంగ యనునొక ప్రవాహము రాముని గుహ చేరువనుండి పాటుచున్నది. ఇచట నైదాఱు జలపాతములున్నవి.....ఈప్రదేశము కేదారఖండములో వివరముగా వర్ణింపఁబడియున్నది. పట్టణములుకాని, బాటలుకాని, యీ

యాశ్రమసమీపమున నేవైపునను లేవు. రాముని యానంద మెల్లున్న దని యడుగ నవసరము లేదు. రాముని యనంత ప్రశాంతియు నానందమును బుస్తకరూపమున వ్రాయఁబడు చున్నవి. శిష్యులనుగూడ దగ్గఱ నుండవలదని పంపివేసితిని. రాముని ధర్మనమున కెవ్వరును రావలదు.

భగవద్దృష్టితోఁ జూచినచో విశ్వ మంతయు నానంద ప్రవాహముగా సౌందర్యలహరివలె బాడకట్టును. దృష్టి లోని దోషము తొలఁగినచో విశ్వములోని లోపములును దొలఁగును. ప్రకృతిశక్తు లన్నియు, మన కర్మేంద్రియములుగా మారిపోవును. ఆత్మయే ఆనందస్వరూపము, సర్వస్వరూప మును. కాఁబట్టి, ఆత్మానుభవ మనఁగా నాలో నున్న దే పరమా త్మయని తెలిసి యనుభవించుటే. విశ్వమంతయు ఆత్మస్వరూప మే యగుటచే, విశ్వ మంతయుఁ బ్రేమామృతమయము. ఇక నే నెవరిని దూషింతును ? ఎవరిని విమర్శింతును ?

జయాపజయముల ధర్మమును వేదము లెంతయు క్తముగ ఘోషించినవి ! ఏవ్యక్తియైన నీసృష్టిలోని యేవస్తువునైనను నిజ మని నమ్మనిండు ! ఆవస్తువు వెంటనే నమ్మినవ్యక్తిని విడిచి, మోసగించితీరును. అది తిరుగులేని సృష్టిధర్మము.”

---

అ రణ్య ప్ర సంగ ము

---

ఏకాకియై రామతీర్థస్వామి విశేషకాలము హిమాలయ పర్వతములందును, గంగానదీతీరములందును, నివసించినాడు.

ప్రకృతిలీలలో నీశ్వరుని బరికించుచు, నిరంతరానిదమయుడై యూతఁడు ప్రణవనాదములోఁ దన్మయుడై యుండునప్పుడు, ముముక్షువులు కొందఱ తాతని దర్శనమునకై నచ్చి జ్ఞానమును గోరుచుండువారు. అప్పు డాతఁడు, చంటిపిల్లలకైన బోధపడు నీతిని, నిగూఢాధ్యాత్మికతత్త్వములను, పట్టకథలలోఁ గలిపి చెప్పుచుండువాఁడు. ఇవియే రామతీర్థస్వామిచేసిన అరణ్య ప్రసంగములు. రామతీర్థస్వామి కనమానమగు కథాకల్పనశక్తి గలదు; వేదాంత రహస్యములను జ్ఞానార్తుల కితఁ డనంతిపం జూలిచి చేతఁబెట్టినట్లు పంచిపెట్టువాఁడు. ఎవరు తన్నుఁజూచుట కరుదెంచినను నారాయణేతరప్రసంగము కాని, స్మరణముకాని చేయ నంగీకరించువాఁడు కాఁడు. సర్వానస్థలలో నుండుమాన వులకుఁ దరణోపాయము నాతఁడు సూక్ష్మముగ రెండుమాఁడు మాటలలోఁ జూపువాఁడు. ఆతఁ డిట్లుచేసిన ప్రసంగములు పెక్కులున్నవి. అందుఁ గొన్నిటిని రుచిచూచి తరింతము.

గృహస్థజీవనము:— “కనుల కద్దములజోడు పెట్టుకొని మనము ప్రపంచములోని వస్తువుల నన్నిటిని దిలకింతుము. కాని, ఆ ‘కండ్లజోడు’ మనకు భార మనిపించదు. మనదృష్టి కడ్డు పచ్చుటకుబదులు కంటిజోడులోని యద్దములు సాయపడును. భార్యకు భర్తకు నిట్టి సంబంధ ముండవలయును. ఒకరి జ్ఞాన వృష్టి కొక రడ్డుతగులుటకు బదులు, పరస్పర సహకారులుగ నుండవలెను. ఇట్టి సంబంధము, వేదాంత విజ్ఞానము నెఱిగి దేహాభిమానములకుఁ గోరికలకు భోగములకు హతీత మగు



నాత్మైక్య కల్యాణమూలముననే లభింపఁగలదు. మతేయితర సంబంధము లట్టిదృష్టి నొసఁగఁ జాలవు.

మన మూపిరి నప్రయత్నముగాఁ బీల్చుము. దానిని బ్రత్యేకప్రయత్నముతో గమనింపము. జ్ఞానముతోఁ గూడిన సంసారజీవన ముల్లే యుండవలెను. భారము కనఁబడరాదు. ఒకరి కొకరు భారము కారాదు ! భార్యాభర్త లొండొరులకుఁ బాశములై బంధించుకొనరాదు. ఇట్టి బంధము జ్ఞానసాధన కంతరాయము.

రామతీర్థునిభార్య యొకానొకప్పుడు భర్తను “నేను మీకు జ్ఞాపకముంటినా ?” యని ప్రశ్నింప రాముఁ డిట్లు చెప్పినాడు; “లేదు. రామునికట్టి జ్ఞాపక మెన్నఁడునులేదు. నీకంటె నేను వేఱుగా నుంటి నని తలఁచినపుడే, నిన్ను నేను జ్ఞాపక ముంచుకొనవలెను. నీకన్నలు, ముక్కు, చేతులు నీకు జ్ఞాపకమున్నవా? లేవు. అవియు నీవు నొకరే. నీకంటె నవి భిన్నములు కావు. అట్టియెడ జ్ఞాపకానసర మేమున్నది ?

ఒక మిత్రునియొద్దనుండి మన కొకలేఖ వచ్చినచో మన మాలేఖ నంతో ప్రేమింతుము. మిక్కిలిజాగరూకతతో దాచి కొందుము. అట్లే భార్యకు భర్త భగవంతుని యొద్దనుండి వచ్చినజాబు. భర్తకును భార్య అట్టిలేఖయే ! భర్తయొక్క శరీరము, భార్యకు దేవుఁ డంపిన పటము. అందుచే శరీరము నుత్తరముగాఁ బ్రేమింపవలెను. ఉత్తరము మిత్రుఁడు కానట్లే, భర్తదేహమును భగవంతుఁడు కాదు. లేఖమూలమున మిత్రు నెల్లు తెలిసికొందుమో, భర్తరూపమునఁ బరమేశ్వరునిఁ దెలిసి

కొనవలెను. భర్తరూపము భార్యకుఁ బరమేశ్వర చిహ్నము కావలెను. రాత్రివేళ దేహైక్యము లభించినచోఁ బగటివేళ ఆత్మైక్యము సాధింపవలెను. ఎల్లవేళల, ఆత్మైక్యసాధనలోనే దేహములు మేళవింపవలెను. భార్య, భర్త కిచ్చు ప్రత్యాలింగనమందును బరమేశ్వరస్పర్శను గాంచవలెను. ఈవిధముగా భార్యయు, భర్తయు నొండొరులలో నీశ్వరదర్శనముచేయుచుఁ బోయినచో భవబంధము లన్నియుఁ దుత్తునియ్యలై, మోక్ష సామ్రాజ్యము లభించును. ఇదియే దాంపత్యధర్మము.

గాయకశిఖామణి:— “ఒక దేవాలయములో నొక సుప్రసిద్ధమగు వీణెయున్నది. ఆలయాధికారి యెంతప్రతిభావంతుఁ డచటి కరుదెంచినను, వీణెను ముట్టుకొనసీయఁడు. ఒకానొకదినమున నాలయములోఁ బ్రార్థన జరుగుచున్నది. ఒక నూత్నపురుషుఁడు జీర్ణాంబరములతో నచటి కరుదెంచి, వీణె నుపయోగింప ననుజ్ఞయిమ్మని వేడెను. కాని, ఆలయాధికారి యందు కంగీకరింపలేదు. వచ్చిన నూతనపురుషుని సంగతి యధికారికిఁ దెలియదు. వీణె చాల విలువగలది. అందుచే నాతఁ డంగీకరింపకపోవుటలో నన్యాయ మేమున్నది? ప్రార్థన మయినది. ఆలయవైకికుఁడు పాట మాని వీణె విడిచి కదలి నాఁడు. ఈ నూతన పురుషుఁడు, నెమ్మదిగ వీణెయొద్దఁ జేరి, దానిమీదఁ జేయినైచినాఁడు. అట్లీనూతన పురుషుని కరస్పర్శ కలుగుటతోడనే వీణెనుండి దివ్యగానామృతరురీవరంరలు సభ్య సాగరమును ముంచెత్తినవి. వెడలిపోవ నుంకించిన సభ్యులు గాన మోహితులై, మూర్ఛితులై యచేతన విగ్రహములరీతిని

నిలువఁబడిరి. ఈ నూతనపురుషుఁడే వీణానిర్మాత యనియు, గాయకశిఖామణి యనియుఁ దెలియవచ్చినది.

మనలో నంతర్భూతుఁడై సాక్షిభూతుఁడై, సర్వప్రపంచ నిర్మాణములను జలనము లేక నడుపుచున్న పరమాత్మునికి, ప్రేమనిలయమునకు, మన శరీర మను వీణ నుపయోగించు నధికారమును మన మొసఁగుటలేదు. మన కృత్రిమప్రజ్ఞచే మన మనశ్శరీరముల మనమే నడుపుకొనవలెను, మనమే రక్షించు కొనవలె నను దురహంకారములో మనము పడియుండుటచే, మన నుండి బహిర్గతము లగు శబ్దములలో మాధుర్యముకాని సౌందర్యముకాని లేక లోపించుచున్నది. సర్వేంద్రియ సర్వస్వ రూపనాథుఁడు, విశ్వగాయకాగ్రేసరుఁడగు పరమాత్మునికి, మన మనశ్శరీరాత్మలను సంపూర్ణానందముతో నర్పణమొనర్చినచో నాప్రేమసుధానిధి హస్తస్పర్శ తగిలినంతనే దివ్య ప్రణవగాన మాధురీలహరి, వియద్గంగాసోతస్సునలఁ బ్రవహించి సచ్చిదానంద సామ్రాజ్యమును విశ్వములలో స్థాపింపఁజేయును.”

సంఘసంస్కర్త:—చాల కాలముక్రిందట నొక మహా భక్తుఁ డుండెడివాఁడు. అట్టి పరమభాగవతశ్రేష్ఠునిఁ జూడవలె నని, స్వర్గలోకమునుండి బయలుదేటి దేవతలు భూలోకమున కరుదెంచినారు. నక్షత్రములు, కాంతిని విరజిమ్మునట్లు, పుష్పములు సౌరభమును వెదచల్లరీతి, నాభక్తుఁడు, తన యనుదిన జీవితములో ధర్మజ్యోతిని వెలిగించుచు వర్తించువాఁడు. రెండు మాటలలో నాయనజీవితవర్తనమును క్లుప్తముగాఁ జెప్పవచ్చును. ఆతఁడొచ్చును; క్షమించును.” కాని, యీమాట లాతని

సోటినుండి యెన్నఁడును వెలువడి యుండలేదు. అతని చిఱు సగవులో, బేమలో, నోర్పులో, దానములో నీవాక్యార్థములు గర్భితములై యుండును.

దేవతలు పరమేశ్వరునితో నిట్లనిరి; “భగవానుడా ! ఈ భక్తునికి దేవతలకైన సాధ్యముకాని చిత్రచర్యలను చేయుగల శక్తి నొసఁగుము.” “అట్లే కానిండు. ఆతని కేమికావలయునో యడిగి రం”డని దేవుఁడు దేవతల నంపెను.

దేవతలు భక్తుని కిట్లనిరి; “నీహస్తస్పర్శచే రోగులకు రోగములు కుదుర్చుశక్తి నీవు కోరెదవా ?” “నాకు వలదు. ఆపని దేవుఁడే చేయుట నాకిష్ట”మని భక్తుఁడు బదులుచెప్పెను. “పాపాత్ములను; సంశయవ్యాకులచిత్తులను, నీమతములోఁగలుపుకొనుశక్తిని నీవు కోరెదవా ?” యని మఱి దేవతలు ప్రశ్నించిరి. “అదియును నాకు వలదు. అది దేవతలకర్తవ్యము. నేను ప్రజలకు మత మొసఁగఁజాల”నని భక్తుఁడు ప్రత్యుత్తర మొసఁగెను.

“ప్రజల నాకర్షించు సద్గుణరాజములు నీకొసఁగి, తన్మూలమున నీశ్వరసేవచేయుట కవకాశము కల్పింపుమందువా ?” యని మఱి దేవతలు ప్రశ్నించిరి, “ప్రజలు నాచే నాకర్షింపఁబడినచో, వారు భగవంతుని మఱచిపోవుదురు. ఈశ్వరమహిమ తనంతటఁదానే వ్యాప్తి పొందఁగలదు. కావున, నాకేమియు వల”దని భక్తునిజవాబు. నీ కేమికావలయునో తెల్పు”మని యింకొకతూరి దేవత లడుగ, “నే నేమికోరఁగల”నని చిఱు వపు నవ్వెను. అంతట దేవతలు విసుగు చెంది, “నీ వేదో

యొకవిచిత్రశక్తి నడుగవలయును, లేకున్న నేదోయొకటి నీపైఁ బడితీరు' నని బెదరించిరి. తుదకు భక్తుఁడును విసుగుపొంది, “నేను లోకహితమే నిరంతరము చేయుచుండవలయును. అట్లు చేయుచున్న సంగతి నాకుఁ దెలియకుండవలయును. అట్టి వర మొసఁగు”డని దేవతలను గోరెను.

ఈవరసందర్భము దేవతల కర్థము కాలేదు. ఏమిచేయుటకును దోచక, దేవతలందఱుఁగూడి యొకపద్ధతిఁ దలపెట్టిరి. భక్తుఁడు నడచునప్పు డాతనినీడ, వెనుకఁగాని, ప్రక్కలఁగాని పడును. అనీడ నాతఁడు చూడఁడు. నీడపడినవా రందఱకు, రోగములు పోయి దుఃఖములు నశించి, యానందము కలుగుఁ గాక యని దేవతలు వరమొసఁగి వెడలిపోయిరి.

అట్లే జరిగినది. భక్తునినీడ పడినయిసుకతన్నెలు పచ్చిక బయళ్లుగను, యెండి మొఱుడువాటి నమొదళ్లు నవ్యపల్లవపుష్ప భరితములుగను, ఇంకిపోయినవాహినులు శుద్ధోదకప్రవాహములుగను, నీరసించి బాలురముఖములు పూర్ణ చంద్రవిలాస లేఖాలంకృతములుగను మాటినవి. కాని, యాభక్తుఁడు జరుగుచున్న మహోపకారములకుఁ దన యహంకారమును దగిలించు కొనకయే జీవయాత్ర సల్పినాఁడు.

“నీవు సత్యమును నిశ్చలచిత్తములో నారాధించుటకు మొదలిడిననాఁడు, ధనము ధనమదాంధీభూతుల నాశ్రయించు మోఘ్యము నీదృష్టియెదుటఁ బడక, మటుమాయమగును. సత్య స్వరూపుఁడనే నేనని నీయనుభవపూర్వకముగా గర్జింపఁగల్గిన యెడల, దూషణాస్త్రములు నీయంతరంగమును దాఁకఁజాలవు.

వ్యాఘ్రములు నిన్ను సమీపించజాలవు; కత్తులు నిన్నుఁదాకి మొఱిడుపాటి ముక్కలయిపోవును; తుపాకిగుండ్లు, నీ దివ్యతేజము నెదుర్కొనఁజాలక నుసియైపోవును.

సత్యస్వరూపి యగు భగవంతునియం దచంచల విశ్వాసము కలిగి యాత్రచేయుము. ఈ విశ్వాసముతో బ్రతుకుట, మృత్యువెదుర్కొనిన నీవిశ్వాసముతోడనే ప్రాణపరిత్యాగము చేయుట, నివియే ధర్మములు. సత్యాకాశమున నీ వొంటరిపై విహరింపవలసివచ్చినను, ధర్మజ్యోతియగు సూర్యుడే నీమిత్రుడై నిలచును. నలుదెసలనుండి నీ సత్యవాణిని విని తరించుటకు, లక్షలకొలది నీచుట్టును మూగుదురు. నీవు వేయి సంఘములను స్థాపింప నవసరములేదు. అన్ని సంఘములు నిన్నే యారాధించును. సత్యరక్షణము మానవమాత్రులపై నాధారపడియుండలేదు. సూర్యరశ్మిని బ్రకటించుటకు, వార్తావహులుకావలెనా? సత్యము స్వయంప్రకాశమైనది, దానికి స్వయంనిర్ణయపోషణ శక్తి కలదు.”

నీయాంతరంగికజీవితములో సత్యమును నీవు విశ్వసించి, యారాధించుచుండినచో, విశ్వమంతయు ని న్నర్పించి తీరును. సత్యారాధకుని సర్వసంగత్యాగమే పావనతమ మగుమార్గము. వ్యక్తులను, రూపములను, బిరుదములను, ధనమును, పాండిత్యమును, వీని నారాధించుట, విగ్రహారాధనయే.

“సత్యమే ఉత్తమమైనది. సత్యారాధనమే ఉత్తమోత్తమ మైనకర్మయోగము. సత్యారాధకునికి లభించుబల మని వార్యము, సత్యప్రియుని స్వాతంత్ర్యము వరించును; సత్యశీలుని

యెదుట, బాహ్యప్రభుశాసనములు వంగి సలాములు పెట్టును. ఇదియే కీర్తిప్రదము. బలహీనతకంటె వేఱుచావులేదు. ప్రకృతి గ్రంథములో భగవంతుడు స్వహస్తములతో నిట్లు వ్రాసి నాడు: 'బలహీనతకన్న వేఱుపాపము లోకమున లేదు. బల హీనత్వమునకుఁ దల్లి యజ్ఞానము.'

జాతీయను వృక్షముయొక్క వేళ్ళు స్త్రీలు, బాలురు, శూద్రులు. ఈమువ్వరపోషణము, భారతదేశమున విడిచిపెట్టఁ బడినది. అగ్రజాతు లనువారు వృక్షముయొక్క ఫలములు మాత్రమే. కాని, వృక్షాగ్రమున ఫలములఁ జూచి మురిసి పోయిన లాభములేదు. చెట్టు బ్రతుకవలెనన్నచో, దాని వేళ్ళకు నీరు సరిగా లభించుచున్నదో లేదో చూడవలెను."

"ప్రియులగు సంస్కర్తలారా ! ధనికుల యభిరుచి కను గుణముగా నుపన్యసించుటవలన, మీవ్యక్తిత్వమునకుఁ గొంత తాత్కాలికగౌరవము లభింపవచ్చును. కాని, సత్యము దరిద్రులగు స్త్రీ బాల శూద్రులందే ప్రతిఫలించి, వారిమూలముననే వృద్ధిపొందఁగలదు. చరిత్ర యిట్లే చెప్పుచున్నది. కొండఱు వక్తలు, తా ముపన్యసించునపు డుద్యోగస్థులు సభ కరుదెంచి నచో, దాము ధన్యులైనట్లు సంతసించుదు. కాని, తమవ్యక్తిత్వము నమ్మకొనిన యీదాసులు వచ్చి యుపన్యాసగీతములు వినిన వినవచ్చును కాని, జాతివృక్షము వీరివలనఁ బెంపొందఁ జాలదు."

పుట్టినవాని కెవ్వనికిని జూపు తప్పదు. జన్మించి, జన్మాగ్ధ  
రహస్యము నెఱిగి జీవించిన పుణ్యపురుషుని జీవితకాల మొక  
క్షణమాత్రమైనను, అది యాచంద్రాగ్రనిత్యము. ఏప్రాణి  
సర్వప్రాణాధుని నిత్యజీవయాత్రలో నిరంతరము నిరీక్షించి,  
జననమరణగ్రంథుల నూడఁబెఱికి, ఊడఁబెఱుకు మార్గములఁ  
దోడిజీవరాశికి బోధించునో, ఆప్రాణిచరిత్ర సర్వప్రాణికోటికిని,  
దేవతలు స్వహస్తములతో వండి వడ్డించు పాయసామృతము  
వలె రుచించి, బ్రహ్మానందపుఁ ద్రేణువుల నుద్భవింపఁజేయును.

ఒకవ్యక్తి యొక్క శతాబ్దములోఁ జీవింప నగును. కోటి  
కోక్కవ్యక్తి రెండవ శతాబ్దములోఁ గాలుపెట్టవచ్చును. కాని,  
అన్ని శతాబ్దములలో జీవింపఁగల వ్యక్తులును లేకపోలేదు. మను  
ష్యులు పోయినను మాటలు పోవు; మాటలకు, మనుజులకు,  
లోకములకు మూలశక్తియగు పరమాత్ము నాత్మజ్యోతిగా,  
సర్వాత్మనాథునిగా నెఱిగి, ప్రసంగించుమాటలు శాశ్వతము  
లై, సుస్థిరములై, గతించినవ్యక్తి జీవితము ననంతముగాఁ బొడి  
గించును. మహాభక్తాగ్రేసరులయు, జ్ఞానచక్రవర్తులయు, దత్త్వ  
వేత్తలయు, గవిశేఖరులయు జీవితము లట్టివే. ఎన్ని శతాబ్దము  
లెన్ని యుగములు గడచినను, బ్రహ్మర్షి నర్యుల యుపనిషద్వా  
క్యములు చెవిసోకినంతనే, యజ్ఞాసనిద్రాముదిరితమగు జీవి,  
ఉదయభానుచైతన్యసమ్మిళిత మందమయ్యానిలములు వీచు  
నంతనే మేల్కొను ప్రాణికోటివలె, నులికిపడి ప్రేమోత్సాహ



ములతో మేల్కొనును. అట్లు మేల్కొల్పుగల వాక్యములు పల్కుశక్తి బ్రహ్మానందముఁ జవిచూచిన వ్యక్తికిఁగానిలభింపదు.

రామతీర్థస్వామి నిరంతరము నీశ్వరపాదారవిందముల ననితరభక్తిభావముతో నారాధించి తరించిన భక్తాగ్రేసరుఁడు; సృష్టిరహస్యతత్త్వమును సునిశితధిషణాశ్రు ప్రయోగముచేఁ గొట్టి, అరచేతఁబెట్టుకొని యాటలాడిన జ్ఞానశిఖామణి; ప్రకృతి కాంతరహస్యమందిరశయ్యా విలాససీమల నవయానవైభవ స్ఫురణలతోఁ దిరుగాడి కోకిలయై మత్తిలి, దివ్యగీతాలహరి నాలపించి యం దొడలు మఱచి, కొట్టుకొనిపోయిన పరమేశ్వరస్థానకవిశేఖరుఁడు; అమోఘత్యాగానలము రగుల్కొల్పి పరమేశ్వరుని బెదరించి, యాతని నాపదవినుండి తొలఁగించి, తానే పరమాత్మస్థానము నాక్రమించి, తానే సర్వమునని నమ్మి నమ్ముటతో నూఱుకొనక, అట్లే జీవితాచరణ మొనర్చి సాధించిన “అహం బ్రహ్మస్మి” వేదాంతకేసరి.

రామతీర్థస్వామి కిప్పటికి ముప్పదిరెండేండ్లుమాత్రమే నిండినవి. తన బాహ్యశరీరమును ద్యజించు సమయ మాసన్నమైన దనుసంగతి శిష్యోత్తములగు నారాణస్వామికి, పురాణసింగునకైనను దెలియకున్నను, రామతీర్థస్వామికి సుస్పష్టముగాఁ దెలియును. చిన్ననాటినుండియు నాతఁడు “గంగామాత”యని యాతఁ డెన్నిసారులు ప్రేమామృతము తొల్కఁబెల్కి-నాఁడో గంగామృతమునుగూర్చి యాతఁడెన్నిగీతముల రచించినాఁడో లెక్కలేదు. ఒక సంవత్సరములోఁ దా నితఁడనుత్యాగ మొనర్పవలె నని యెఱిఁగియుండియే, గంగాతీరమున నున్న వశిష్టా

శ్రీమములో నివాస మేర్పఱచుకొని, యింక నాతీరము విడువ నని చెప్పివేసెను. అట్లే గంగాతీరము నాతఁడు విడువలేదు.

స్వామి ప్రియ శిష్యురాలైన 'వెల్మక్'సతి భారతదేశ యాత్ర ముగించుకొని, అమెరికాకుఁ దిరిగి వెడలిపోవుచు, వ్యాసాశ్రమ మందున్న స్వామిదర్శనము చేసికొని మఱియుఁ బోవలె నని బయలుదేఱి వచ్చినది. స్వామి గంగానది కావలి యొడ్డున నున్న వ్యాసాశ్రమమునం దున్నాఁడు. వెల్మక్ సతీ మణి, స్వామిని గలిసికొనుటకు గంగను దాటి పోవలెను. అచట నావలుకాని, తెప్పలుకాని యేమియు లేవు. అది గమనించి స్వామి శిష్యురాలియందలి ప్రేమతోఁ దానే గంగానది నీఁది, యామెయొద్ద కరుదెంచినిఁడు. అది సూర్యుడస్తమించు వేళ. అస్తమానభానురక్తిమ, గంగోదకనైల్యముతో మేళవించి, చిత్రవిచిత్రాచ్చాయల నీనుచున్నది. రామతీర్థస్వామి కట్టిన కామాయపస్త్రముల రంగును, పశ్చిమాది రంగును, కలిసిపోయినవి. అస్తమించుచున్న లోకబాంధవుని వైపు, లోకబాంధవుఁ డగు రామతీర్థస్వామి, తనదృష్టి నేకాగ్రచిత్తముతోఁ బ్రసరింపఁజేసి, వెల్మక్సతితో నిట్లనెను. "సూర్యానందా ! (వెల్మక్సతిపేరు) వెళ్ళి రమ్మ ! ఇటు చూడుము. ఇదిగో సూర్యుడస్తమించుచున్నాఁడు. అతఁడే యీరాముఁడు. బ్రహ్మజ్ఞానానందనిలయ మగు నీ భారతభూమిని మఱచిపోక, నీ వెచటి కేగినను నీహృదయమున నుంచుకొనుము." వెల్మక్ సతి వెంటనే తనలోఁ దా నిట్లనుకొనెను. "ఇంక భారతవర్షము

రామునిఁ గోల్పోయినట్లే ! ఇఁక నీతఁడు వనవాసము నుంజి తిరిగి రాఁడు. ఇఁక రాముఁడు మఱలఁ గన్పడఁడు.”

స్వామి వశిష్ఠాశ్రమములో నుండఁగనే, అనఁగా నికఁ గొన్ని నెలలలో రాముఁడు నిర్యాణము పొందుటకు ముందు, శిష్యుఁ డగు పురాణసింగు కొన్ని గ్రంథములు రామునికొఱకుఁ దెచ్చెను. రాముఁడు సాధారణముగా నూతనగ్రంథము లెన్ని దొరికినను విడువకుండఁ జదువు నలవాటుకలవాఁడు. కాని, శిష్యుఁడు తెచ్చినపుస్తకము లొకమూలఁ బడవైచి, వాని సంగతినే మఱచినాఁడు. పురాణసింగు, “పుస్తకములు చదివె దరా ?” యని యడిగెను. పుస్తకము చేతఁబట్టి, కన్నీరు పజ దలై పారుచుండ, రాముఁడు ప్రశాంత మావరించిన ముఖ లక్ష్మి వెల్లివిరియ నిట్లనెను. రాముఁ డిఁక నేగ్రంథమును చదువఁజాలఁడు !” ఈసమాధానము నర్థముచేసికొనిన రాముని మనోగతాభిప్రాయము తెలియఁగలదు.

రామతీర్థస్వామి నిర్యాణకాలమున కొక యేఁడు ముందు నుండియు, నిత్యసమాధిచిత్తుఁడై దేహస్మృతి మఱచియుండు వాఁడు. అదివఱ కాతనిలోనుండి బయల్పడలిన శక్తు లన్నియు నంతర్ముఖము పట్టినవి. బాహ్యప్రకృతిసౌందర్యమునుగాంచి తన్నయఁ డగుచుండు నాతఁడు హృదయాంతర్వర్తి యగు పర మాత్మలోనే విశ్వసౌందర్యమును వీక్షించుట కారంభించెను. అందుచే నాతఁడు బాహ్యచేష్టలు తక్కి, అంతర్ముఖుఁడై ఆత్మ రతిచే నానందము పొందువాఁడు. అరణ్యవీధులలో బాలుని గీతఁ బరుగులిడినయూతఁడు, ఒకచోట స్థిరముగా గూర్చుండి.

చిదాకాశపీఠులలో విహరింప నారంభించినాఁడు. పత్రికలకు నుపన్యాసములకు నిరంతరము వ్రాతలువ్రాయుచుండు నాతఁడు, లేఖనీసన్నాసియైనాఁడు. మిత్రులు వచ్చినంతనే అధికోత్సాహప్రసంగము లొనర్చుటకుబదులు, మానముద్ర ధరించినాఁడు. కటివస్త్రము ధరించుట, స్నానమాడుట మున్నగు స్వల్పవిషయములుకూడ నాతఁడు మఱచిపోయినాఁడు. పురాణసింగు వసిష్ఠాశ్రమమునకు వచ్చి, సెలవుపుచ్చుకొని వెడలిపోవుదినమునఁ దన్ను స్నానముచేయింపు మని కోరినాఁడు. హిమాలయమునఁ బుట్టిననదు లన్నియు 'జన్మహక్కు'గా నెంచి బాలుని వలె నెన్నియోసారు లీఁదినయాతఁడు, స్నానముచేయింపు మనుట బలహీనతచేఁ గాదు; అతనికి దేహస్మృతిలేదు. అంతఃబురాణసింగు, స్వామినిదోడ్కొని నదీతీరమున కరుదెంచి నాఁడు. స్వామి నడచివచ్చినాఁడుకాని చేతులు కదవఁడే ! నీటిలో దిగఁడే ! అతని మానసము శరీరములో లేదు. పరమేశ్వర పాదారవిందములకు హత్తుకొనిపోయినది. శరీరావసరముల కాతఁడు, పరమేశ్వరున కిదివఱకే పూర్ణార్పణ మొనర్చిన మానసమును దిరిగి తీసికొనిరాజాలకపోయినాఁడు. పురాణసింగే అతని కటివస్త్రమును స్వహస్తములతో విప్పి, యాతనిని దిగంబరు నొనర్చినాఁడు. స్వహస్తములతోడనే పురాణసింగాతనిఁ జేయిపట్టుకొని, నీటిలో ముంచి స్నానముచేయించినాఁడు. స్నానానంతరము మఱల నాతని నాశ్రమకుటీరమునకుఁ జేర్చినాఁడు. ఇఁకఁ బోవలెనని పురాణసింగు సెలవుకోరినాఁడు. అప్పుడు స్మృతితెచ్చుకొని, స్వామి యిట్లు పల్కినాఁడు:

‘పురాణాజీ! నీ వెచ్చటికిఁ బోయినను ఆత్మజ్యోతి యెసంగెడు వెలుతురులోనే జీవింపుము. రాముఁ డారంభించిన కార్యమును నీశ క్తివంచనలేకుండఁ గొనసాగింపుము. రాముని కిఁకఁ గాల మాసన్నమైనది. ఇఁక రాముఁడు మౌనవ్రతమును స్వీకరించు చున్నాఁడు!’ అంతఁ బురాణసింగు నవ్వుచు నిట్లు బదులు చెప్పినాఁడు; “స్వామిజీ! నేను మఱల వచ్చినపుడు నిన్ను హేళనచేసి నవ్వించి, మాటలాడించి నీవ్రతభంగమొనర్చెదను సుమీ!” దానికి రాముఁ డుగ్రుఁడై కోర్కెధారుఁడైతలొంచనములతో “మౌనిని మాటాడింప నమర్థుఁడెవఁ”డని గర్జించినాఁడు. ఆమాటలకు “నేను భయకంపితుఁడనై, నోరు మెదపఁజాలకపోయితి” నని పురాణసింగు వ్రాసినాఁడు. నారాయణస్వామికిని బైసందే శమునే యిచ్చి పంపివేసినాఁడు. వా రిరువురకు నదియే స్వామి యొక్క యంత్యసందర్శనము. అవియే స్వామి నోటినుండి వెడలిన తుదిమాటలు !

అది అక్టోబరు 18 వ తేదీ 1906 వ సంవత్సరము. ఆనాఁడు రామతీర్థస్వామి విశ్వేశ్వరపాదారవిందములకై యాత్ర చేయసంసిద్ధుఁడైన పవిత్రదినము. ఆతని సాన్నిధ్యమున నొక్క మానవమాత్రుఁడును లేడు. శిష్యులను దనచెంత నుండవలదని యాతఁడు పంపివేసినాఁడు. కృత్రిమప్రపంచఘోషకు దూరమై పరమేశ్వరుఁడు ప్రత్యక్షముగ విహరించు దివ్యస్థానమునకు బహుసమీప మగు గంగాతీరమునఁ బవిత్ర వశిష్టాశ్రమమున రామతీర్థస్వామి ఏకాకి యయ్యి, విశ్వప్రాణికోటిని నిజహృదం తరపితమున నిత్యము స్వప్రకాశ తేజోరాశియై వెల్గొందుచున్న

సర్వేశ్వరు నందే తిలకించుచు, తాపత్రయతీతుడై, ధ్యాన  
మగ్నుడై యున్నాడు.

“అణోరణీయాన్మహతో మహీయా నాత్మాస్యజంతో  
ర్నిహితో గుహయామ్,  
తమక్రితుః పశ్యతి వీతశోకో, ధాతుఃప్రసాదాన్మహిమాన  
మాత్మనః॥

“పరమాత్మ సూక్ష్మములకంటె సూక్ష్మమై, మహత్తుల  
కంటె మహత్తరమైనదై, సమస్త జంతుహృదయాకాశములలో  
నివసించుచున్నది. ఎవడు కోరికలులేనివాడై ఇంద్రియమాన  
సములను వశముచేసికొని, సమస్తభూతాంతరాత్ముడగు నప్పర  
మాత్మప్రకాశమును దర్శించునో, ఆతడు దుఃఖమునుండి దొల  
గినవాడగును.”

రామతీర్థస్వామి కోరికలను భస్మమొనర్చి పెక్కెండల  
నది; సర్వేంద్రియనిగ్రహము నాతడు సమగ్రముగ సాధించి  
నాడు. సర్వప్రాణికోటిలో గర్భితమైయున్న పరమాత్మను  
నిత్యదర్శన మాతడు చేసినాడు. ఉపనిషద్వ్యాఖ్యార్థ మాతని  
జీవితములో మూర్తీభవించినది. ఇక నాతనిదరి చేరగల  
శోకము, దుఃఖము నెచట నున్నవి ?

మరణ మన్నచోఁ బ్రతిపాదించిన భయమే. తాకిక  
ప్రపంచములో మన మెన్నియెన్ని ఘనకార్యములు సల్పినను,  
చావు సిద్ధమగు నని తోచిన, మనము తలక్రిందై పలవంతము.  
మరణసమస్య మనకు మరణసమీపకాలమందే గోచరించును.  
అంతవఱకు మనము చావులేనివారమే యని తలచి, దేహభి

మానముతో వచింపరాని కృత్రిమములకు హస్తములు సాచి యాహ్వానింతుము. కాని, పుట్టినదాది, మరణమునకు నిర్విచారముగా మూటకట్టుకొని కూర్చుండు ధీరత్వ మార్జింప యత్నించు పురుషుడే మహాత్ముడు, ధన్యుడు. అట్టి ప్రయత్నము చేసిన యోధులలో రామతీర్థస్వామి యగ్రేసరుడు. పోవునది శరీరము. శరీరము 'నే'నని తలచువానికే మరణము. సేనాత్మస్వరూపుడ నని జీవితాచరణ సల్పువానికి జాపులేదు. రామతీర్థస్వామి తనకు శరీర మున్నదని విశ్వసింపలేదు. సన్నాహ సాశ్రమస్వీకారముతోడనే ఆతడు శరీరపరిత్యాగము చేసి యున్నాడు. నేడు వశిష్టాశ్రమమందు దేహస్మృతిని బూర్తిగ విడిచిపెట్టినాడు. అట్టి పుణ్యపురుషునికి మరణకాలము తెలియుటలో నాశ్చర్యము లేదు. 1906 అక్టోబరు 18 వ తేదీని ఉత్తర హిందూస్థానములో దీపావళి మహోత్సవదినము. ఆనాడుదయముననే రామతీర్థస్వామి గంగాస్నానము చేయవలెనని కోరినాడు. స్నానమునకుఁ బోవుటకు ముందు ఒకచిన్నకాగితముపై నిట్లు మృత్యుదేవత నాహ్వానించుచు వ్రాసి బల్లపైఁ జెట్టినాడు.

“ఓ మృత్యుదేవతా ! నీవు కోరినచో నిదిగో ! నాశరీరమును దీసికొనిపోమ్ము. అది నాకు తృణసమానము. నేను తలచుచో నుపయోగించుకొనుటకు నాకు వేలకొలదిశరీరములున్నవి. జ్యోతిర్మయమాత్రము లగు చంద్రకిరణములనుధరించి నేను చరింపఁగలను. నేనొక దేవకన్యకనై పర్యతర్గురీస్వరూపములఁ దాల్చి, విహరింపఁగలను. సాగరోత్తంగతరంగముల

నేకి- సృత్యమాడెదను ! దివ్యవనాంతపుష్పసౌరభమును గడు  
 పారగోలి, రాజాధిరాజమర్యాదతో మందమందగమనముల  
 నొనర్చు మలయానిలవాతపోతమును నేనే ! ఈరూపములన్ని  
 యు, నిరంతరము మార్పుచెందు నారూపములే ! కైలాసశిఖ  
 రాగ్రమునుండి మానవ నివాసభూములకు నే నరుదెంచి,  
 మృత్యుగర్భిణుల కమర్త్యత్వ మొసంగి, నిద్రాముద్రితులకు చైత  
 న్యదానమొనర్చి మేల్కొనియున్నవారికి విమలానందమొసంగి,  
 దుఃఖార్తులముఖములఁ బంకిల మొనర్చిన యశ్రుజలమును దుడి  
 చివైచినాను ! అన్నిటిని నేను సృష్టించినాను ! అన్నిప్రదేశము  
 లలో నేనే తిరుగాడుదును ! నన్నెవరును గనుఁగొనఁజాలరు !”

విశ్వరంగములోని జ్ఞానచక్రవర్తుల చరిత్ర వ్రాయఁబడి  
 నచో నందలి తొలిపుటలోఁ బైవాక్యములు, సువర్ణాక్షరము  
 లతో శాశ్వతముగా లిఖింపఁబడి తీరవలెను. పైవిధమునవ్రాసి,  
 రామతీర్థస్వామి, గంగానది సమీపించెను. భారతవర్షపుత్రరత్న  
 మును మహాత్మాంగపవిత్ర తరంగహస్తములను సాచి, గంగా  
 జనని యాహ్వానించినది. ఆతఁడు మొలలోఁతు నీటిలో దిగి,  
 ప్రేళ్ళతో నాసారంధ్రములను బిగించి, ఒకముక్క వేసినాఁడు.  
 స్నానముచేఁ బావనుడైన యామహావీరుని, యోగిచక్రవర్తిని  
 త్యాగధనుని, మహాప్రవక్తను, గంగామాత వెంటనే గౌరవించి  
 లోపలికిఁ దీసికొనిపోయి, తనగర్భమునఁ బెట్టుకొన్నది. కొన్ని  
 నిమేషములవఱకును “ఓం” కారోచ్ఛారణము భూనభింతరా  
 శము లదరిపడినట్లు వినఁబడినది. తిరిగి రాముఁడు బయటికి  
 బాటేడు. స్థలముచేఁ గాలముచేఁ గట్టఁబడిన యెముకలప్రభునూ



విడిచిపెట్టి, రాముడు సర్వచరాచర భూతాంతరాత్ముఁ డగు పరమాత్మునిలోఁ బ్రణవనాడ ముచ్చరించుచు లీనమైపోయినాడు.”

“నిత్యోఽసిత్యానాం చేతనశ్చేతనానాం ఏకో బహూనాం  
యోవిదధాతికామాః.

తమాత్మస్థం యేను పశ్యంతి ధీరా స్తేషాం శాంతి  
శ్శాశ్వతీ నేతరేషాం॥”

“అనిత్యపదార్థములలో నిత్యమైనది, చేతనములలోఁ జేతనమైనది, ఏకమైనదియు నగు పరమాత్మ, అనేకులకు వాంఛితముల సమకూర్చుచుండును. ఏధీరు లట్టిపరమాత్మను దమ హృదయాబ్జపీఠములపైఁ దిలకింతురో వారికే శాశ్వతశాంతి లభించును. తదన్యులకు లభింపదు.”

“యదా సర్వే ప్రముచ్యంతే కామాయేఽస్యహృదిశ్రితాః!  
అథమర్త్యో అమృతోభవ త్యత్రబ్రహ్మ సమాప్నోతే॥”

“ఎవనియొక్క హృదయము నాశ్రయించినఁ గామము లన్నియుఁ దొలగిపోవునో, అట్టిమర్త్యుఁడు వెంటనే మరణాతీతుఁడై, యిచ్చటనే పరబ్రహ్మము నందును.”

మన రామతీర్థస్వామి, మరణ మాసన్నమైన దని పూర్తిగా నెఱిగి, సర్వకామములను సంపూర్ణత్యాగ మొనర్చి, శాంత్యానంద సమృద్ధిమగు పరబ్రహ్మసాయుజ్యము నందినాడు. ఓం శాంతి శాంతి శాంతి.

## పూ ల తే వు లు

రామతీర్థస్వామిబుద్ధి యొక విచిత్రపుష్పమువంటిది. ఆపుష్పములోని తేకులు గణనాతీతములు. అందలిమకరందము బ్రహ్మానందము. అందలి సారభము, అమర్త్యత్వము. ఆ పుష్పము, ఆతేకులు నెన్నఁడును వాడిపోనివి ! ప్రతిపత్త్రమును, అఖండానందరసముతో, ననంతసారభముతోఁ గల్పింపఁబడి నదే ! పరమేశ్వరునకు స్వకీయజీవితార్పణమొనర్ప బయలు దేఱు భక్తపుంగవు లీపూలతేకుల నలంకరించుకొని పొండు!

“నా శత్రువులను నేను సమర్థించుట కారంభించి చూడఁగా నొక్కశత్రువును గనఁబడఁడే !”

“సామాన్యమానవులకు సూర్యరశ్మి చేయుపని వేఱు. వారి పొలములు పండును. విత్తులు మొలచును. కాని ధన్య పురుషుని హృదయభూమిలో జ్ఞానసూర్యరశ్మి స్రవించి, అనేక జన్మాంతరవాసనా బీజములను సమూల నాశనమొనర్చును.”

“నీ శిరస్సును. నీ వెంతయెత్తునవైన నెత్తుము ! కాని, నీ పాదములను భూతలముననే యుండునట్లు చూచుకొనుము. బలహీనులు, అజ్ఞానులు నగువారి కుత్తుకలమీఁదఁగాని, భుజములమీఁదఁ గాని, పడనీకుము !”

“రూపసౌందర్యమును జూచి ప్రేమించు ప్రేమ ప్రేమ గాదు. అట్టిప్రేమ రూపాంతర్వర్తియై యున్న సౌందర్యనిధి యగు పరమాత్మునికి ఘోరదూషణ మగును !”

“జంతువృక్షమనుష్యాది సమస్తరూపములతోఁ జేయఁ బడిన గాఙుసీసాలు నాబల్లపై నున్నవి. కాని, ఎన్నిటిలో నీరు పోసినను నీరు నీరే!”

“ఆత్మహత్య జీవితసమస్యను బరిష్కరింపఁజాలదు. తాను బరిష్కరింపఁజాలని గణితసమస్యను విద్యార్థి, పలకమీఁద లేకుండఁ జెఱపివైచినచో సమస్యపరిష్కార మగునా?”

“నీయర్థములను దొంగిలించువాఁడు దొంగ; కాని, నీయర్థమందలి స్వార్థాభిమానమును దొంగిలించు నాతఁడుగురువు.”

“మతరంగాధిపత్యము వహింపఁదలంచు నాయకుఁడు, సమస్తమానవకోటియందును సమదర్శిత్య మొసఁగు నాహారముపై జీవింపవలెను. తదితరాహారము లన్నియు మద్యపానములై శిరశకంపము కలుగఁజేయును.”

“నీహస్తము నీయం దొకభాగ మెట్లో, నీవుచు భగవంతునం దొకభాగ మని కొందఱు చెప్పుదురు. కాని, నీహస్తము నీయందొక భాగముకాదు. హస్తమును నఱికివైచినను, నీ యేకత్వమునకు లోపమురాదు.”

“ప్రాణప్రదమైన వీషయము పరమేశ్వర సందర్శనలాలసత్వము. న్యూయార్కుపట్టణములోని వ్యావహారిక ఘోరకర్మరంగమధ్యమున నీకాదృష్టిలభించినచో మంచిదే! హిమాలయ గుహాంతరాళములలో నీకట్టి లాలసత్వ ముదయించినను సరే! ఈలాలసత్వ మెచ్చట లభించినను ఫలితమొకటే. స్థలము, రూపము, పద్ధతి వీనిలోని భేదము లప్రధానములు.”

“తైపులు శివుని, వైష్ణవులు విష్ణుమూర్తిని, క్రైస్తవులు క్రీస్తును, మహమ్మదీయులు మహమ్మదును, అర్చింతురు. బ్రాహ్మణస్వరూపముగా, జండాలస్వరూపముగా, మహమ్మదీయ స్వరూపముగా, ఆర్యసామాజికునిస్వరూపముగా, బ్రాహ్మసమాజస్థునిస్వరూపముగా, శిక్కు మతస్థుని స్వరూపముగా, జాతిలోని ప్రతివ్యక్తిస్వరూపముగా భారతవర్షమును నే నర్చించెదను. మన హృదయములు కలిసినచో హస్తము లేకీధవించి తీరును.”

“సంఘనిర్మాణమువలన, జాతీయాంతర్జాతీయ కార్యసాధనవలనఁ బరమావధిని జేరఁగోరుట, తైప్ప యని భ్రమించి మొసలివీపుమీఁదుగా నదిని దాట యత్నించుటే !”

“ఈదునపుడు, నీటిని వెనుకకుఁద్రోసినచో ముందుకుఁ బోవుదుము; సంసారసాగరము నీదునపుడు, త్యాగముచే వాసనలను వెనుకకుఁ దొలఁగించినచో ముందుకుఁ బోఁగలము.”

“తాతిగుట్ట లగుపర్వతములమీఁద లలితములగు పుష్పములు పెరుగును. కఠినకర్మశము లగు హృదయములుమాత్ర మేమిలోపము చేయును ?”

“ఒక్క రాజ్యమునకైనను నీవు పట్టాభిషిక్తుఁడవుకమ్మ! మనస్సామ్రాజ్యాధిపత్యము వహించి, అందేవిషయము కాలు పెట్ట నర్హమో కాదో చూచి శాసింపుము.”

“కొన్నిలక్షలమంది శరీరము లీపాటికి రోగరహితములై యుండెడివే ! ఆ శరీరారోగ్యములకై చేయు నూహలు,

కృపలే అడ్డువచ్చినవి ! శరీరమునుగూర్చి తలచుట మానిన వారికిఁ బరిపూర్ణారోగ్య ముండును.”

“అంతరాయములు, కష్టములు, వీనితోఁగూడిన సాగరమునఁ బడి బ్రహ్మజ్ఞుని యెన్నఁడును మునుఁగఁడు. సూర్యుఁడెన్నఁడును అంధకారమగునుఁడు కాఁడు.”

“అర్జునివలె వీరయుద్ధ మొనర్పము; కాని, రథసారథ్యము శ్రీకృష్ణునిచేతిలోఁ బెట్టుటమాత్రము మఱవకుము.”

“పరమాత్మా ! ప్రకృతిగ్రంథము నీ దివ్యదర్శనము బోధించు వేదము. ఆకాశమును చిలకింపకుండ నుండఁజాలను కనుక, నిన్ను మఱవఁజాలను.”

“గౌరవములకై వేఁటాడు సోదరులారా ! సంఘసంస్కారలారా ! రాజకీయ నాయకులారా ! మతసం దేశకులారా ! ప్రియు లగు కృషికులారా ! రాముఁడు చేయు ప్రయాణము వేఱు. యాత్రకు మధ్యనున్న యంతరువులలో నాతఁడు ప్రయాణము నాపఁజాలఁడు. పరమావధిఁ జేరినఁగాని రాముని యాత్ర ముగియదు ! స్థలాంతరములఁ జరించుటేల ?”

“ధర్మపత్ని ననితరైకప్రేమతో లాలించినచో, గృహ కృత్యములన్నిటి నామె, సకృమముగా సంతసముతో సవరించును. కాని, మనము మఱొకవనితను బ్రేమింప నారంభించినచో, సహధర్మచారిణి, సహజముగా ద్వేషపూరితురాలై గృహకృత్యములను దేలికగా విడిచిపెట్టును. అట్లే, విశ్వప్రపంచనాథుఁ డగు పరమేశ్వరుని వ్యభిచరింపని భక్తితోఁ బ్రేమించి.

నచో, మన సమస్తజీవితావసరముల నాతడే చూచి నవరించును.”

“ఈశ్వరుడు స్వహస్తములతో నిర్మించినసృష్టిలో నీవు సాహాయ్యమొనరింప మురియుదువేల ? భగవంతుడు నిద్రించుచున్నాడనియూ ? లేక మరణించినాడనియూ ?”

“నీవు ముష్టియైత్తినన్నాళ్ళు నీ కేమియు లభింపదు. భయశబ్ద మెఱుంగని రాజాధిరాజువలె నిలబడినచో సర్వము నిన్నే వరించును. పిలువనిపేరంటముగా రాజధర్మమున కెందఱు వత్తురో ! “పరానుసరణవాంఛ, అధికారుల యనుగ్రహసంపాదనకాంక్ష, మూర్ఖజనశ్రేణినుండి గౌరవము నార్జించుకోరిక, మానవునిలో సంతర్భూతములై యున్న ధీరత్వమును ప్రతిభను గొఱికివేయును.”

“నిన్న భినందించువారలను, పూజించువారలను, పొగడువారలను నమ్మకుము. వారే నీపతనకారకులు. శిష్యులను గ్రహింపకుము. ఏవ్యక్తితోడను సంబంధము పెట్టుకొనకుము. అన్ని బాంధవ్యబంధములనుండి స్వేచ్ఛగనుము. వ్రాయుచునో ధ్యానించుచునో కాలము గడపుము. ఆత్మనిగ్రహముతో గ్రంథములను జదువుము. ఆత్మసాధనాన్ని నార్పివైచుజలపాతములే వార్తాపత్రికలు, విమర్శకులు, అభినందకులు, మిత్రులూ, స్తోత్రపాఠకులు, శిష్యులును.”

“సౌందర్యసూక్ష్మాధారల స్రవించువనాంతరవీధులయందు వలెనే, జనాకీర్ణములగు పట్టణవీధులందు దిరుగాడుము. అరణ్యములలో గుంటలు, గోతులవలె, బట్టణములలో విమర్శలు

ద్వేషములున్నను, సౌందర్యరసానందతన్మయత్వములో వానిని మఱచి, నిశ్చలసాక్షి భూతుడవై విహరింపుము.”

“శరీరారోగ్యముకొఱకుఁగాక, చాపల్యతృప్తికై నాలుక భుజించినచో రుచిపోవును. ఆరోగ్యసిద్ధి గల మానవుఁడు, స్వార్థముకొఱ కేపనియుఁ జేయఁడు, పరార్థముచేయుచుంటినని ప్రేరిండు.”

“ఒక పడవమీఁది ప్రయాణికుఁడు, తన యొద్దనున్న ధనమును మొలకట్టులో బిగించి, అది తనసొత్తుని మురిసినాఁడు కాని, పడవ చిల్లుపడి, మున్ని ప్రయాణికుఁడు దానితో నడుగు నబడి నీటియడుగునకుఁ బోయినపుడు, తాను పొరపడినట్లు గ్రహించినాఁడు. ధనము తనసొత్తుకాక, తానే ధనముయొక్క సొత్తయినాఁడు. ఏలన, ధనమే బరువై సాగరగర్భమునకుఁ బోవుచు, నాతనిని విడువకుండ లాగుకొనిపోయినది !”

“నిన్నుఁ జూచి యితరులు పరిహసించిరా? నీవు కురూప వని, కుటిలుఁడ వని నిన్నుఁ బరులు ద్వేషించిరా? ఇదంతయు జూచి, లజ్జాపనతముఖుడవై గృహాంతరమందిరమున కరిగి, ముఖము కప్పకొని, న న్నితరులు తలఁచుకొన రని, తలఁచిన నేవగింతు రని విచారించువా ! వత్సా ! భీతిచెందకుము ! ఒక్క పరమేశ్వరుఁడు మాత్రము నిన్ను మఱవఁ జాలఁడు. నీవులేకున్న నాలోప మాతనికి లోపమే !”

“నాగరక సంఘములకు, వార్తాపత్రికలకు, నెవరినో యొకరిని దూషించుటో, పొగడుటో, విమర్శించుటో ఇదియే పని. వర్తకపుసరకులనుగూర్చి ప్రసంగించునట్లే మానవునిఁ

గూర్చి ప్రసంగింతురు. ధర పడుచుండును. లేచుచుండును. సీలో నున్న పరమాత్మస్వరూపు నెఱుఁగుము. నీధర నెవరు నిర్ణయింపఁగలరు? మూర్ఖులప్రసంగములకు విలువనొనఁగకుము. నాగరకతామోహము నురిదీయుము.”

“ప్రతి మానవహృదయమును నా నివాస భూమియే. మానవుఁ డేమూలనున్న నాతనిని నాహృదయము విడువదు.”

“సభ్యుల యంగీకారానంగీకారములను లక్షింపక, సభా వేదికపై నిలబడి, తా నేకాకియై యున్నట్లు మహాప్రవక్త యుపన్యసించును. ఆతని యచంచలనిశ్చయమునుండి యొక్క పీసము వెనుకకు మఱలఁడు. యుక్తిప్రయుక్తుల నవసరోచితముగఁ బ్రతి వెంటనే వానిని విడిచిపెట్టును; ప్రాచీనప్రమాణముల నాతఁడు సూచించి విసర్జించును; సాహిత్యాలంకారకుసుమముల నాతఁ డొకపరి విరజిమ్మి వెంటనే వానిని మఱచి పోవును; ఆత్మానుభవముచే గనుఁగొన్న సత్యములను దుర్భేద్య శిలాధారములపై నిలబడి ధైర్యసాహస నిశ్చయములు సహజోద్రేకములో నంకురములెత్తుచుండఁ జేయెత్తి సభ్యుని హృదం తరవర్తి యగు పరమాత్మకు సూటియగు విన్నపమునర్చును.

వేలకొలది సభ్యులు నేత్రాంచలములనుండి మెఱపుఁదీఁగల వలె నానందాశ్రుబిందుసందోహములు నజడలై ప్రవహించును; సభ్యమహాసాగరము ప్రేమాభినందనపూర్వక మహోత్సాహముతో ఘూర్ణిల్లి ఘోషించును. ఆతఁడుచూపిన, హేతువాదములు, తర్కములు, పండుటాకులు సుడిగాలిలో నెగురునట్లెగురును; ప్రమాణపరంపర లన్నియు మంచు నీటిలోఁ గరఁగినట్లు



కరఁగిపోవుచు. వాక్యప్రమాణతర్క-వాదముల కంతర్గర్భితమై మానవహృదంతరసీమ నిశ్చించలమై నిలచియున్న విశ్వశక్తి తన సంకల్పమును బహిర్గతమొనర్చి విశ్వప్రపంచచరిత్రలో నొక తుడువరాని పుటను జిత్రించుకొనును !”

“రాముఁ డుత్తరమును వ్రాయునపుడు, వ్రాయుటే యాతనికొక స్వకల్పితసంతృప్తి నొసఁగునుద్యోగము. ఉత్తరము లకుఁ బ్రత్యుత్తరము లెన్నఁ డాసింపనివాఁతలవి ! హృదయము నుండి ఉబికి పైఁబడు నానందప్రవాహములోని తరంగములే నాలేఖలు !”

“అవసరము, ముఖ్యము నని దేనిని దలఁపకుము; దేనినో యొకదానిని బట్టి, ఇది ముఖ్యావసర మనుకొనుటవలననే తుడి లేనిదుఃఖములు ప్రయాసములు, హృద్రోగములు, నుద్యవించు చున్నవి. ఒకవిషయముమీఁద, “ముఖ్య”మని ముద్రవేయుట తోడనే, ఆవిషయము మనభావివిలాపమునకు బీజమగుచున్నది. ప్రతివిషయమునుండి, ముఖ్య మను భావమును సమూలనాశన మొనర్పుము. ముఖ్యభావమే మోహముగాఁ బరిణమించును.”

“మానవులను దాస్యములకు బంధించువ్యక్తిని నేను తీవ్రముగ ద్వేషింతును; కాని, ఆతనికి నేను వేయశిక్ష, ఆత్మ సాధనశిక్ష నేర్పుటే !”

“స్వజాతిహృదయముతో నేకీభావము, నీప్రతిరక్తనాళమున నృత్యమొనర్చినఁగాని, పరమేశ్వరునితో నేకీభావమెన్నఁ డును లభింపదు.”

“గతించిన ప్రాచీనమహోన్నతపరిస్థితుల నేకరువుపెట్టుచు కాలము గడవుటే కొందఱు దేశభక్తియని తలంతురు. ఇది యెట్లున్న దన, నేడు “దివాలా”తీసిన వ్యక్తులు, ఇప్పుడు నిరర్థకములైన తమపూర్వపు “బ్యాంకి” పద్ధులను ముందిడుకొని లెక్కపెట్టుకొనుటవంటిదే!”

“ప్రజానాయకత్వము వహింప సమర్థుడగు పురుషుడు, తనకు సాయ మొనర్చు వ్యక్తులమౌఖ్యమునుగూర్చి యాందోళనపడఁడు; అనుచరుల యవిశ్వాసమునకుఁ గలతచెందఁడు; మానవకోటిలో నిమిడియున్న కృతఘ్నుతకు దిగులుపడఁడు; ప్రజావిముఖత్వమునకు విలువనొసఁగఁడు.”

“ఐరోపా అమెరికాఖండముల యశాన్నత్యదశకు, క్రీస్తు భగవానుని సందేశము కారణము కాదు. అప్రయత్నపూర్వక మగు వేదాంతాచరణమే వారిదిగ్విజయకారణము. భారతదేశ పతనమునకుఁ గారణము, వేదాంత మాచరణలో లేకపోవుటే!”

“ప్రాచీనభారతవిజ్ఞానజ్యోతియే నేటిభారతములో నవ్య కాంతి పుంజములను బ్రదర్శించుచున్నది. మీరు దానిని గాంచి యఱిగించుకొన నిష్పపడకున్నచో బోయి పితృలోకములో మీ తాతముత్తాతలతో జీవింపుడు. ఏల యిచ్చటఁ దిరుగాడెదరు? వెంటనే మూటకట్టుడు! సెలవు!”

“చీకటితో రణ మొనర్చి చీకటిని బోఁగొట్టఁజాలవు. ఒకచీకటిగదిలోనికిఁ బోయి, అన్నిదిశలను తాళ్లు టువ్వి, కిటికీలు పగులఁ గొట్టి, కుర్చీలు విఱిచి, బల్లలు తన్ని, తిట్టినచోఁ జీకటి తొలఁగునా? దీపము పెట్టుము. చీకటి లేదు. అట్లే విమ

ర్పించుట, దూషించుట, భయపెట్టుటవలన లోపములు పూరింపబడవు. వలయున దేమన, ధైర్యమొనఁగి, ఆశ పుట్టించి సంతస ముదయింపఁజేయు ప్రోత్సాహము. ముఱికికాలువలోని ముఱికినంతను దీసి, వీధులలోఁ జమ్మినచో నేమైనఁ బ్రయోజనము కలుగునా? అట్లేయితరులదోషములు గోరంతలు కొండంతలుచేసి చాటించిన నేమియు లభింపదు. పరిశుద్ధోదక ప్రవాహము ముఱికికాలువలోఁ బ్రవహింపనిండు. కల్మషమంతయుఁ గొట్టుకొనిపోవును. అక్కరుచక్రవర్తి, ఒక నిడువుగీత గీసి దానిని జెరుపకుండఁ ద్రుంచకుండ నొకచిన్నగీతను జేయుమని బీర్బలుని గోరెను. వెంటనే బీర్బలుఁడు అక్కరొనఁగినగీత కెదురుగా నొక పెద్దగీతను గీసెను. అక్కరుగీత చిన్నదైనది. చిన్న గీతను దుడిచివేయక పెద్దగీతను గీయుటే ప్రజ్ఞాలక్షణము. ఏవ్యక్తి కావ్యక్తి హృదంతరమునఁ దానుచేయుపని దోష పూరితమైన దని తెలిసికొనునట్లు చేయుట ఉత్తమవిమర్శలక్షణము. దోషారోపణముచేయు పెట్టిదన, “అయ్యా! తాటి చెట్టు పనసచెట్టెల కాలే”దని ప్రశ్నించుటే! ప్రతిదానిలోని సౌందర్యమును మనము తిలకింతము. “చెడుగుఁ గూర్చి కుక్కవలె మొఱుఁగక, మంచినీగూర్చి కవివలె వర్ణింపుము!” ఓ ప్రియవిమర్శకా! నిన్ను నేను ప్రేమింతును; కాని, నీవు విమర్శించువానినిగూడఁ బ్రేమింతును!

జీవితయుద్ధములో జయించునదేది? ప్రేమయే జయించును. ఏజాతులు, తమహృదయములను గలిపి, బుద్ధులను సమన్వయించి, హస్తములను నేవాస్తక్తితో మేళవింపఁగలవో,

ఆజాతులు సంఖ్యలో మిక్కిలి చిన్నవైనను, సమ్యేశనము లేక విడిపోయిన కోటిగుణితము లగుజాతులను జయింపగలవు.

పోరాటము మూఁడురకములు : సమానులతోడను, అసమానులతోడను, ప్రకృతితోడను. సమానులతోఁ బోరాడి శక్తిని వ్యయించుట మాని, పాక్షికదృష్టి, యసహనబుద్ధి వీనిని పాఠద్రోలి, సమానులతో నేకీభవించినచో అసమానులతోఁ జి పోరాటములో జయము సిద్ధము. కాని, అసమానులను బ్రేమించినచోఁ బ్రకృతిని జయించుట సాధ్యమగును. ప్రకృతిని జయించుట, భౌతికరంగమున “నేనే సర్వశాసనకర్త”నని సాధించుటే.

సరిపోల్చుట, విమర్శించుట యివి అవసరము లేకపోలేదు. కాని, అహంకారపిశాచము నుద్రేకింపజేసి, సంఘమును జీల్చివైచు విషవిమర్శనలు గర్హింపఁదగినవి. సర్వానర్థములకుఁ దల్లియగు నహంకారమును దూరముగఁ దఱిమివైచి, అసంగ దృష్టితో నన్నియుఁ బరికించిన విమర్శలో దోషము హరించును. జగత్సాక్షి యందఱకుఁ గరము లొసఁగి సాయమొనర్చుచు, పువ్వులను, పొదలను, చవిటినేలలను, వనములను, చీమలను, మేఘములను, సర్వప్రాణికోటిని సమానాదరముతో గౌరవిం చునట్లు మనమును పరింపవలెను.

జాడ్యమునుండి తప్పించుకొనవలెనన్న ఆరోగ్యధర్మము. ననుసరించి జీవించు టొక్కటేమార్గము. విదేశరాజకీయముల నుండి బయల్పడుటకు, ఆత్మారోగ్యధర్మజీవనమే — ప్రకృతి యింటిసోదరుని బ్రేమాలింగనమొనర్చుటే — సాధనము.

అభివృద్ధి, అధఃపతనము రెండును సమానసౌలభ్యముచే బొందడగినవే. యజ్ఞ మనర్థములనుండి రక్షించుట నిజమే. కాని, నోరులేని జంతువుల నాహుతిచేయు యజ్ఞము కాదు. పక్షదృష్టి, వర్ణభేదద్వేషము, అసమానత యను పశువులను ప్రేమాగ్నిలో నాహుతి యొనర్చుటవలన, భూమిపై స్వర్గము స్థాపితమగును.

మిత్రులు, శత్రువులు చేయువిమర్శ, మనల నిద్రనుండి మేల్కొల్పు స్వప్నపిశాచము. మనము నిద్రనుండి లేచినంతనే అది మాయమగును. మనము సర్వసమాదరబుద్ధితో నున్నపుడు విమర్శకులు మనలను సమీపింప వెఱుగుదురు. దీపములేని యింటనే దొంగలు పడుదురు. ప్రజానాయకత్వము వహింప సమర్థుడగు పురుషుడు తనకు సాహాయ్య మొనర్చు ప్రజల మౌఢ్యమునుగూర్చి చకితుఁడుకాఁడు; తన యనుచరుల మోసమును దిలకించి కలఁతఁజెందఁడు; మానవకోటిలోని సహజ నీచత్వమునకు జంకఁడు; ప్రజావిమర్శలకు విలువ నొనఁగఁడు. ఇవి యన్నియు జీవితమను కీడ్డలోని కళలు నిరుత్సాహపడి, అపజయభీతిచే వానికి దలవంచుట కాక, ధీరత్వముతో నెదుర్కొనుటే పురుషలక్షణము. అలక్ష్యబుద్ధితో వీనిని నిరసించి, నిలుపుకొను శక్తితో సాధింపఁజాలని కార్యము లేదు.

బాలురు ప్రతివస్తువునకుఁ బ్రాణప్రతిష్ఠ చేయుదురు. మేఘగర్జన వారికి దూరముననున్న ఒక భూతముయొక్క కేక! వార్ధక్యము పొందిన పిల్లలు నల్లే తాము చూచినవారికి రక్తమాంసములు కల్పించి రూపమును బ్రతిష్ఠింతురు. ఏదైన

లోపము సంభవించినప్పుడు, ప్రేమధర్మములో లోటున్నదని సవరించుకొనక, పరిస్థితులతోఁ బోరుట, దుఃఖవార్తగల లేఖను తెచ్చినాఁ డని టపా మోయుసేవకుని దన్నుటవంటిదే.

ఈ ప్రపంచములో సమస్తమును నిరంతరము పరిభ్రమించుచు, నిపుడు గోచరమయినది మఱుక్షణములో మాయమగుచున్నది. దేనికిని స్థిరత్వ మొసఁగఁజాలను. అట్టిచో దేనిని నేను విమర్శింపఁబూనుకొనఁగలను ? ఒక మెఱపుతో నొక మేఘమువలె నఖండవేగముతో నొకబండి పోవుచున్నది. అది స్థాణువై నిలఁబడియున్నదని మనము భ్రమించుచున్నారము; కాని, పరిశీలించుట కారంభించుచో నది మటుమాయమగును. ప్రజలు చూచి నింద్యము లనుకొనువస్తువులు, జీవులు నిట్టివే. ఇది తాకికవిజ్ఞానము. సమస్త వస్త్యభ్యంతరమున శయనించియున్న సర్వేశ్వరునిఁ జూచి యనంతశాంతి నందుము.

ఊహచేఁ దర్కముచే వాదముచే నేకీభావము సృజింప లోకులు యత్నింతురు. హృదయసమ్మేళనము వానికిఁ దట్టదు. పదార్థ మెఱుఁగు టనఁగా నర్థపర మైన పరమాత్మను గుర్తించుటే. ఇది ప్రేమచే లభించునది. ప్రేమకు జ్ఞానము నీడయై యనుసరించును. నీ పూహించుట గాదు, త్యజింపవలెను. ప్రేమ సర్వశాసనములను జెండాడి, శాసనఫలితములఁజేకూర్పఁగలదు. తక్కిన శాసనతిరస్కారములు విప్లవహేతువులు. ప్రేమయే ఈశ్వరశాసనము. ఇతర శాసనములు దోపిడిపద్ధతులు. ప్రేమయే సర్వశాసన ధ్వంస మొనర్ప సమర్థమైనది. ప్రేమచే బొందునది దైవికము; శౌతిక శాసనముచే బొందునది ధర్మవిరుద్ధము.

భారతరాజకీయనాయకులారా ! మీరు నేటివఱకు విమర్శనములతో, హృదయములు మంటలెత్తు దూషణలతో, గాలము గడపినారు. కాని, పరిస్థితులు విషమించినవి. మన మొక సక్రమపద్ధతిని జూతము. పరపక్షము తప్పుచేసె నని, మనము నట్లే చేయుటవలన నేమిలాభము ? రెండునలుపు లొక తెలుపును జేయగలవా ? తనకు మర్యాదచూపలేదని ఒక వృద్ధుఁ డొక బాలునిమీఁదఁ బడి, “మూర్ఖుడా ! నీవేల నీచముగఁ బ్రవర్తించితి”వని కసరినాడు. బాలుఁ డిట్లు బదులు చెప్పెను; “ఆర్యా ! తమరు సెలవిచ్చినట్లు, నేను మూర్ఖుడను కాబట్టియే అల్లరిచేసితిని. మీరు పెద్దలు కనుక, పెద్దతనము చూపి ప్రవర్తింపుడు !”

తర్కము తలవాల్చినచోటఁ బ్రేమ జయాంకురముల మొలిపించును. మతములను, శాఖలను, నామములను గంఠహారములవలెఁ బ్రజలు ధరింతురు. వానికి లేనిగుణములన్నియుఁ గల్పించి వర్ణింతురు కాని, ఫలితములు వేఱుకారణములచే లభించుచున్నవి.

ఒకటివెనుక నొకటి మూఢవిశ్వాసములను, మోహములను, సంగములను, విడిచిపెట్టక తప్పదు. సంగములు బంధించి జాధించును. నీవు మొదట బంధములఁ బడకుండ నొక్కరిని బంధింపఁ జాలవు. బంధములను, సంగములను దొలిచివేయు నీదోషిజీవన, బ్రహ్మానంద మనునిధి లభించును. నాకు ప్రియ తమ మగు భగవన్నామము ‘హరి’. హరి యనఁగా, హరించుట. కాని, కొండలు “శత్రువును ప్రేమించి లొంగినచో”

నాతఁడు మమ్ము నమలివేయఁడా?" యని తలంతురు. ఓబాలకు లారా ! భాగింతిమంతులారా ! ఈసత్యము నెన్నఁడైన సాధన చేసి చూచితిరా ?"

జీవితముయొక్క తలుపులన్నిటిమీఁదను 'లాగు' మని వాగ్గియున్నది. దానిని మనము తప్పచదివి, 'శ్రోయు'చున్నారము. తలుపు లెట్లు తెఱవఁబడును ? తోయుట వాదించుట నంటిది. లాగుట, ప్రేమసూత్రముచే నాత్మ నాకర్షించుట. ఆదేశమునకు హృదయము విలాసమందిరము; బుద్ధి బయటకుఁ బోవు ద్వారము, ప్రేమ సృజించుచు; బుద్ధి తెలియఁజెప్పును. ఒక వ్యక్తి హృదయభూమిలోఁ బ్రేమాంకురమును నీవు నాటఁగల్గినచో నాతని యూహాప్రపంచమున విప్లవము కలిగి తీరును. దృష్టిలో దోష మున్నపుడే, సృష్టిలో దోషము కన్పట్టును. ప్రేమనాథుఁడు మనహృదయప్రేమతోఁ గుటీరము నిల్పినచో, బట్టపగలు రెండవసూర్యుఁ డుదయించిన క్షాంతి గోచరించును.

ఏపురుషుఁడును మొదటనే హృదయమునఁ బవిత్రుఁడు కాఁడు; అనుభవముచేఁ బవిత్రుఁడగును. బాహ్యపారిశుధ్యము లేక స్త్రీపురుషసంబంధశుద్ధి యను ధర్మముపేర, నాత్మపారిశుధ్యమును విడిచిపెట్టుచున్నారు. అస్థలితబ్రహ్మచర్య మనుచు బలహీనులు చేయు దుష్ప్రలాపములు కార్యసాధనములు కాఁ జాలవు.

దంభాచారప్రచారకులు తమవృత్తి మాని ప్రజలకు స్వాతంత్ర్యము విడిచినచో మలినములగు చేతులను గడిగొను



గడియారములోని నలుసులంత చిన్న హస్తములు (Hands of Clock) ప్రపంచము నేలుచున్నవి. అఖండబ్రహ్మ స్వరూపి యగు మానవుడు, ద్వేషముచే, గడియారములోని గుండ్రని గాజముక్కయొక్క అవరణలోఁ గట్టివేయఁబడి నాడు. ఏమిదుష్కాలము ! రామునికి గడియారము లేదు. కాని, ఒక నిమిషభేదము లేకుండ నాతఁడు కార్యములు సడుపును. ప్రేమ వెల్లివిరియు హృదయశబ్దముతో (Heart-beat) కాలగతియు నేకీభవింతును. ప్రకృతిదాస్య మొనర్చును. విశ్వమును భ్రమింపఁజేయుచిత్రములు జరుగును.

శ్రీరామతీర్థని స్వదేశ సర్వదేశ సుదేశము

వి మ ర్మ : వి శ్వ ప్రే మ

భారతదేశమున నేదైన నొకప్రయోజనకారి యగు నూతనోద్యమము బయలుదేతినచో, నాయుద్యమనాయకునికిఁ గొన్ని లోపము లంటఁగట్టి, ప్రజాహృదయమును విడిచివేయుట కొన్ని పక్షముల దైనికకృత్యము. ఈవిధముగాఁ బ్రతిపుష్పమును మొగ్గలోనే తుంచివేయఁబడినది. కాని, లోపము లేనివ్యక్తి యెవ్వఁడు ?

ఒకగొల్లపిల్లవాఁడు పాలముంతలను దీసికొనిపోవుచు డుట రాముఁడు చూచినాడు. కాలకర్మవశమున నొకముత బాలునిచేతనుండి జాతిపడి, పగిలిపోయినది. పశిపోయినదను లోపముచే నాబాలుఁడు చేతనున్న ముంతల నన్నిటిని నేలఁబెట్టి కొట్టెను.

పరస్పరకార్యములలోఁ బ్రజలిల్లే ప్రవర్తించుచున్నారు. ఒక మిత్రునియందు స్వల్పదోషముఁ గాంచి, వానిలో నున్న సద్గుణపుంజము లన్నిటినిఁ దుడిచివేయుచున్నాము.

మన మేకదృష్టితో నిలఁబడ గల స్థలము లేదా ? మన మిత్రులలో నభినందింప నర్హము లగు లక్షణములు లేవా ? భారతదేశములోని వివిధమతశాఖల నేకీభవింపజేయుసూత్రమే లేదా ? ఒకవ్యక్తియొక్క బహిరంగప్రవర్తనము, దేశమునకు మహోపకారప్రదమై యుండ, ఆతని యాంతరంగికజీవితములో నొక నెఱు సున్న దని, రహస్యపరిచారకోద్యోగ మొనర్చుటకు, భగవంతునిపేర నీయధికారపదవిని మన కెవ రొసఁగినారు? ఒకవ్యక్తి యాంతరంగిక వర్తనమునందలిబాధ్యత, వ్యక్తి మీఁదను, ఆతని దేవునిమీఁద నున్నది. అందు వేరెట్లు పట్టుటకు మన మెవరము ? ఇతరులను బరీక్షింపఁగోరి, మనము వ్యయించుశక్తి లోపించుటచే, మనజీవితములు నీరసించుచున్నవి. బాహ్యనిర్బంధము లొకవ్యక్తిని ధర్మపరునిఁ జేయఁగలవా ? అట్లుకాక, పరులపొగడ్తల కాసింది, సల్పుడాంబిక కర్మకాండ సత్ప్రవర్తన మనిపించుకొనునా? అది పవిత్రతకాదు, బలహీనత ! కంటకము లున్నవని గులాబిపువ్వులను విడుతుమా ? కురూపమని, ఒక చిత్రకారుఁడు రచించుసౌందర్యమును దూలనాడుదుమా ? ఒకవ్యక్తిలోని కేమిపోవుచున్నదో దానిగొడవ మన కెందులకు ? ఆపనినుండి బయటపడునదే మన కవసరము. వివేకానందుఁ డేమియో తిని, త్రాగినాఁడనుకొందము. నీకేమి ? ఆతని జిహ్వగ్రమునుండి నృత్యము సల్పు

దివ్యవాణి చిల్కు బోధామృతమును నీవు విడువగలవా? ఒక పురుషుడు చెప్పామాటలను, మనము గ్రహింపవలెను. కాని, ఆతని హృదంతరమున నేమిజరిగిన మన కెందుకు ? యూక్లిడ్ రచించిన రేఖాగణితసూత్రములకు, నాతనిజీవితమునకు నేమి సంబంధ మున్నది ? బేకనుదొర లంచగొండియని, యాతని తర్కశాస్త్రమును విస్మరింపగలమా ? బురదనుండిపుట్టిన దని, సౌందర్యమును విరజిమ్ము కమలమును దిరస్కరింతుమా ? ఈ యిరువదవశతాబ్దములో వ్యక్తులను, వాక్కులను గలుపఁ గూడదను వివేకమును నేర్చికొనుట ముఖ్యావసరము.

నేడు భారతవర్షము దారిద్ర్యకూపమునఁబడి మ్రగ్గుచుండుటకుఁ గారణము, విశేషప్రయోజనకరములగు కొన్ని పదార్థములమీఁద 'నీచ' ముద్రవేసి, వానిని విసర్జించుటే. ఈనీచ పదార్థములను, సక్రిమోపయోగమునఁ బెట్టియే, ఐరోపాదేశము లొన్నత్యము పొందినవి. పెంటకుప్ప లెరవు కాకున్నచో బుష్పవనము లెట్లుపెరిగినవి ? అసహ్యకర మగు బొగ్గునందుఁ బుట్టువాయువులను, పెద్దయంత్రముల కుపయోగించి, పశ్చిమ ఖండములు సామ్రాజ్యముల నేలుచున్నవి.

శ్రీరామచంద్రప్రభుని గొప్పతన మెచ్చట నున్నది ? కుటిలము లగు కోతిమూకలను, వీరసైన్యముగాఁ దయారు చేయుటయందే యున్నది. పావనధర్మప్రవర్తకులఁ జూచి యేవి దాస్యమొనర్పవు ? పతితులను, పాపులను, మాతృప్రేమతో నాలింగనమొనర్చుకొనఁజాలు వ్యక్తియే మహాత్ముడు.

వంటింటి పిచ్చినమ్మకము లనుదుమ్ముతుపానులో సత్య స్వరూపియగు పరమాత్మను, మఱుగుపఱచి, బాహ్యభ్యంతర సీచత్వమునకుఁ బాల్పడకుందుముగాక ! పరమాత్మనిలయమగు బాహ్యశరీరమాలిన్యమును జూచి వెక్కిరించు వంటయింటి మతము దుర్గుతము. చినిగి, చీలికలై కంపుకొట్టుచున్న జాతి భేద మను చింకిరిగుడ్డ దివ్యకాంతిపుంజముల వెదచల్లుచున్న పరమాత్మస్వరూపమునే కప్పచున్నదని గ్రహింపుడు. సర్వాంతర్గతమైన, స్వప్రకాశతేజోరాశియై వెల్గొందుచున్న ఈ విశ్వ శక్తిని మఱచుటే లోకములోని సర్వాన్తర్థములకు హేతువు.

ఒకరిలోపము లొకరు త్రవ్వి ప్రకటించుచుఁ గూర్చుండుచో సీదేశములో నిక నైకమత్యము చేకూరుట కలలోని వార్త. జీవించు టాకకళ. జయప్రదముగా జీవించుకళ నుపాసించుటకు, అంఘటిపిల్లలను ఒకేరీతిఁ బ్రేమించుమాతృహృదయము మనలోఁ బెంపొందవలెను. ఈశ్వరునికనులలో లోకమును జూచుటే సద్విద్యయొక్క ఫలము.

ప్రతిజీవియుఁ బ్రతిజీవితాంతరువును దొక్కవలసియు న్నుది. దైహికముగా బాల్యము, యౌవనము, కౌమారము మున్నగు దశ లెట్లు తప్పనివో, అట్లే, ఆధ్యాత్మిక జీవితములో నైన నీదశలు తప్పనివే ! పాపాంధు లని పిలువఁబడువారు, ఆత్మ సాధనరంగములోఁ జంటిబిడ్డలు ! చంటిబిడ్డలలోమాత్ర మొక విధమగు సౌందర్యము లేదా ! నీవు “పతితు”లని పిలుచువారు పతితులు కారు; ఇంకను “షేల్కొననివారు” మాత్రమే. నీవును వారిదశలో నొకప్పు డుంటివి.

“పాపమును ద్వేషించి, పాపినిఁ బ్రేమింపు”మని విశ్వ ప్రేమసిద్ధాంతమునఁ బలుకుచుఁ దమప్రక్క నిలఁబడువారిలోఁప ములమీఁదనే, మానసమును గేంద్రీకరించువారి ఆత్మవిరుద్ధ ప్రవర్తనము నేమనవచ్చును ?

ఓప్రియసోదరులారా ! నైచ్యమును మీ రెచటఁ జూతురో, అచట మీరు ప్రేమను బ్రసరింపఁజేయఁజాలరు. ప్రేమ యన సౌందర్యమును దర్శించుటే.

కృషిచేయువాని యాత్మకు భుక్తి నిడుము. ప్రేమయే ఆభుక్తి. ప్రేమించిన కృషీవలుఁడు బహుమాన మడుగక పనిచేయును. కూలివానిని బ్రేమింపుము; నీపని నాతఁడు ప్రేమించును. ప్రేమతోఁ జేయుపని పనియేకాదు; సంతసమునిచ్చు ఆటయే !

కృషి యెచ్చట దూషింపఁబడునో, అచ్చట వినాశము, వివరీతము సంభవించును. కృషి కళ యగుటకు మారు, కళయే కూలియగును. ప్రేమనామ ముచ్చరించినంతనే, ప్రజలకుమన్మథ ప్రేమయే జ్ఞప్తికివచ్చునంతటి మార్భ్యములోఁ బడినారము. ప్రజలు కొన్ని వేళల, నుపాసనాభక్తులనుగూర్చి భారతములు పలుకుదురు. కాని, అది వట్టిసంస్కృతపదోచ్ఛారణమే. మందు లేనితుపాకిగుండ్లు! చైతన్యప్రభునామము నపవిత్రమొనర్చుటే !

దేవాలయములనుండి యెన్నియో ప్రార్థనామంత్రములు వినఁబడుచుండును, కాని, ప్రేమరసమొల్కు నొక్క కన్నీటి చుక్కలేదే !

ధన్యులగు నోభారతీయులారా ! మేము పాపాంధులము, దాసానుదాసులము నని గొంతులు మండునట్లు కేకలుపెట్టి

దేవుని మోసగించి యాతని దర్శింపజాలరు. మీ రూహించిన రీతినే యగుదురు. కర్మశాసన మనతిక్రమణీయ మగుటచే బావులమని పార్థించి పాపులేయగుదురు. ఇది భక్తి కాజాలదు.

ఓధనికనామకదరిద్రసోదరులారా ! విష్ణుగోపురములు, గుళ్లు కట్టించినంతమాత్రమున మీకు జిత్త శాంతి యెన్నడును జేకూరదు. మీరు పొందుచున్నదుఃఖము నే నెఱుఁగుదును. మీగర్వము నేడు మీకనులను గప్పవచ్చును, దరిద్రనారాయణులను, రయితల నెడి విష్ణుమూర్తులను బూజింపుడు. కొండలు విద్యాధులకు ధన మొసఁగి, అమెరికా పంపుడు. వారు శిశ్చిమదేశకళలను వృత్తివిద్యలను నేర్చి, తిరిగివచ్చి, వేలకొలది మానవులకు భుక్తిమార్గము చూపుదురు.

ఓభారతదేశములోని భక్తులారా! గోపికలు చైతన్యము చూపినమధురభావమును జూప మీ రువ్విళ్ళులూచుచున్నారు. కాని, వారిలోని శ్రీకృష్ణలాలసత్వము మీయందు లేకమైన నున్నదా? చండాలునందును, చోరునందును, పాపాంధునందును, విజాతీయునందును, సర్వప్రాణికోటియందును పరమాత్మునిఁ దిలకించి, యనంతప్రేమరసముల నొలికించినచో గోపికానాథుఁడు మిమ్ము వరించును.

భక్తియనఁగా, బిచ్చ మెత్తుట, యేడ్పుట తలబాదు కొనుట కాదు. భక్తియన ననిర్వచనీయ మగు సమత్వదృష్టి, అనంతప్రేమోన్మాదము, అలక్ష్మదైవసాహసము, సర్వస్వరూపియగు పరమాత్మ నన్నిటిలో దర్శించుటే. నీనేత్రములు పడిన

చోట నీయాత్మను పరికించుటే. విశ్వమంతయు దివ్యసౌందర్య రాశియని అదియే నాస్వరూపమని తెలిసికొనుటే. తత్త్వమసి.

మహామృదీయులారా! మీరు నన్ను హతమొనర్చుడు. కాని, మీమీఁదఁ బ్రేమరసమే ప్రవహింపఁజేసెదను. కైస్తవులారా! మీరు నన్ను అపార్థముచేసికొనవచ్చును. కాని, మిమ్ము నేను ప్రేమింపకమానను. పంచములారా! మీ నిలయములు ముట్టరాని వని, కల్మషరాసులని, మీదరి కెవరును రాకున్నను, రాముఁడు మీకు దాసుఁడే. ఆచారములు, సంప్రదాయములు, పేరుప్రతిష్ఠలకు దాస్యము, యువకుని హృదయముతో నేమూలనో దగుల్కొనుచున్న సత్యజ్ఞానమను జ్వాలాంశమును, ధూమమై కప్పివేయును, సత్యస్వరూపా! ఇదిగో ఆహ్వానము, నాకు బంధువపు, మిత్రుఁడవు, ప్రేమపాత్రుఁడవు, నాధుఁడవు! పరమాత్మవు!

సామ్రాజ్యనేతలారా! శాసనకర్తలారా! జాతులారా! మిమ్ము నేను దీవించెదను. కాని, రామునితో మీకు సంధి పొసఁగదు. మీగౌరవములు, ఆగ్రహములు, బెడరింపులు, మీరే యుంచుకొనుడు. సత్యమే నాయుప్రతిహతసార్వభౌముడు. నాసత్యసార్వభౌమునెదుట, వందలకొలది చక్రవర్తులు అధికారులు, వేలకొలది ధనసంపన్నులు, వంగి 'సలాము' చేయవలసినదే.

'పెనామా' రైలుమార్గము కట్టినప్పుడు గజమున కొక మానవుఁడు బలియయ్యె నని చెప్పుదురు. ఇది నిజమైనను గాకున్నను, సత్య మనుప్రచండశాసనపంథ మానవోత్తముల

పుట్టెలతో నిండియుండును. సత్యఖిద్గమున కెర యైనమస్తకము లెంత ధన్యములో కదా !

సత్యము నెఱుంగనిదే పేరేమ లేదు. సత్యసార్వభౌము నకుఁ బేరేమ మంతి. రెండు నొకటే.

జపానులో మూఁడువందలేండ్ల వెనుకటి దేవదారువృక్ష ములు 'ఉల్లికోళ్లంత' చిన్నవిగ నుండును. కొమ్మలు కొట్టి వేయుటచేఁ గాదు. భూమిలో, లోతుగా వేళ్ళు పాతుకొన కుండఁ గొట్టివేయుచుందురు. అందుచే వృక్షము పై కెదుగదు. అట్లే స్త్రీపురుషుల సహజాభివృద్ధి, అసహజబోధకులచే నణఁగఁ గొట్టబడుచున్నది.

ఆచారబోధకులారా ! మతప్రచారకదుర్మతులారా ! పాండు! యువజనులకు శాసనము లొసఁగు నధికారము మీకు లేదు. ఏమానవునకైన నొక్కటే హక్కున్నది. సేవించుటే మీ హక్కు. ప్రకృతిని విడిచినచో నెన్నఁడు తప్పుచేయదు. సూక్ష్మ బీజమునుండి మానవునివఱకు నిర్మాణముచేసి పెంచిన యీశ్వర ధర్మమునకు మీ సాహాయ్య మవసరము లేదు.

మానవులు పేరుపెట్టిన 'పశువాంఛ' విషయములో మానవులకన్నఁ బశువులే, యెక్కువ నియమబద్ధములై, మిక్కిలి పరిశుద్ధప్రవర్తనము నేల చూపుచున్నవి ? దీనికిఁ బ్రత్యక్షకారణ మేమనఁ, బశువులకు విధినిపేధశాసనపుఁబోరు లేకపోవుటే. శాసనములు, నిర్బంధములు లేనిపేరేమ, సేవగల వాతావరణమే, సకరిమాభివృద్ధికిఁ బ్రధానము.



పుష్పలతల నెట్లు మనము పెంచగలము ? వానిని బ్రేమించుటచేతనే. ఒక పతివ్రతాశిరోమణి, పూర్ణవ్యతిరేక మగు వాతావరణములోఁ బుష్పరాసులఁ బుట్టించినది. ఆమె వానిని బ్రేమించినది. ప్రేమతో సర్వము సమకూరినవి. ప్రేమ యే పుష్పలను కళ లొనర్చును, కర్మలలో సౌందర్యము నుద్భవింపఁజేయును.

నన్ను సమీపించి యొకవనిత తన పుత్రుని మరణము నుగూర్చి దుఃఖించినది. “ఒక నీగ్రోబాలుని బెంచుకొని, నీగర్భమునుండి జనించిన బిడ్డవలె బ్రేమింపఁగలవా” యని నే నడిగితిని. “నే నెట్లు చేయఁజాల” నని ఆమె బదులుచెప్పినది. “అందుచేతనే నీపుత్రునిఁ గోల్పోయితి” వంటిని. సంగములతో నిలిచిపోవునదికాక, విశ్వవ్యాప్తమౌ ప్రేమలో స్వర్గములు పుట్టును.

విగ్రహార్చన మననేమి ? చర్మచక్షువుల కందక వ్యక్తులలో గర్భితమై నిత్యసాక్షిగాఁ బ్రకాశించుచున్న పరమాత్మను విడిచి, రూపములకు వ్యక్తిత్వమును, సత్వత్వమును, నిత్యత్వమును గల్పించి భ్రాంతిచెందుటే విగ్రహారాధనము.

ఏమి యనంతసౌందర్యము! ఎట్టిప్రేమసాగరము! ప్రియునకుఁ బ్రియురాలి ధవళమందహాసము లొల్కు ముఖసరోజ మెంతరుచియో, అంధకారముఁ బరిభవించు నల్లనికొప్పును సంతప్రియమే. అట్లే రామునకుఁ బగ లెంతప్రియమో రాత్రియు సంతప్రియము; జననము, మరణము, ఆరోగ్యము, రోగము, మిత్రులు, శత్రువులు, సమానప్రీతి నొసఁగునవే !

ఉన్నధనము దొంగలచే నవహరింపఁబడిన పురుషుఁడెంత ధన్యుఁడో ! ఎవని భార్య విడిచిపెట్టునో అట్టివాఁడు మూఁడు రెట్లు ధన్యుఁడు. ఏలన, నట్టిత్యాగముచే సర్వేశ్వర సాంగత్యభాగ్యము లభించిన నింకేమివలయును ? మహమ్మదీయచరిత్రలో, అబ్రహాము భక్తుఁడొకపరి, సముద్రయానము చేయఁగోరినటులు వ్రాయఁబడియున్నది. సముద్రదేవత యగు ఫైజర్, అబ్రహాముయొక్క ఓడను నడపునావికుఁడుగ నుండ నంగీకరించివాఁడు. దాని కబ్రహాము మొదట నంగీకరించి, ఊహింపఁగాఁ దాను పొరపడినట్లుఁజూచి, ఫైజరుతో నిట్లనెను. “ప్రియసోదరా ! నాయోడకు నావికుఁడవసరములేదు. ప్రేమ సాగరుఁడగు పరమేశ్వరునే నాయోడ చుక్కాని పట్టనిమ్ము. నీవైనఁ జుక్కాని పట్టిన టేమమే కాని, నీమీఁద నామనస్సు నిలిచి, పరమేశ్వరుని మఱచును. అందుచే నీవు నాకును, నాప్రాణనాధునకు మధ్య నిలువవలదు. ఈ సంసారసాగరమును దరింప, నా దేహనౌకను ప్రేమసాగరుఁడగు పరమేశ్వరునే నడుపనిమ్ము !

చిన్న, పెద్ద, హెచ్చుతగ్గులు ప్రేమరాజ్యములో లేవు. మరణాత్మక మగుకార్యమైనను, ప్రేమతోఁ జేసిన బ్రహ్మానందము నొసఁగును. స్వార్థపరత్వము, సామ్రాజ్యకిరీటపడవియందైనను గంటకముల గుచ్చును. నీవున్న దేవదవియైనను, నీయందుఁ జేమియున్నచో నది దివ్యపదవి యగును. మమకారముతోడనే కష్టములు, తుపానులు, యాతనలు, తన్నులాటలు పుట్టును. నేను ప్రేమించినచో నరకములోనైన బాధ

లేకుండును ? దుఃఖములు, వైకల్యములు, మనలను ప్రేమింపుమని లేపు మేలుకొలుపులే !

సర్వజీవహృదయములతో నీ హృదయము కొట్టుకొనకున్న నీవు సర్వజ్ఞుడవు కాఁజాలవు. నామరూపములవెనుక పర్వతశ్రేణుల గర్భమందు నడచినదగానమాధురిలో, బయోదములమాటున, నక్షత్రముల నవ్వులలో, స్త్రీపురుషవిలాసములలో, సమస్తజీవరాశిలో నేకమై, అవిచ్ఛిన్నమై, నిరంతరము ప్రకాశించు నాత్మస్వరూపమును దిలకించుటే సర్వజ్ఞత్వము. సర్వములో సర్వభూతాంతరాత్ము నవలోకించు వానితో విశ్వమంతయుఁ జేయికలిసి సాయపడును.”

శ్రీ కృష్ణార్పణమస్తు

ఓం కాంతి క్షాంతి క్షాంతిః

సంపూర్ణము.

~~~~~

